

ہ حضرت محمد ﷺ

سپہ خلی روند

لیکوال: محمد عبدالحی
ژباړن: محمد ا جان حق پال

د حضرت محمد ﷺ

سپیڅلې ژوند

(حياة طيبة)

لیکوال: استاد محمد عبدالحی

ژباړن : استاد محمد امان حقپال

کتاب پېژندنه :

د کتاب نوم : د حضرت محمد ﷺ سپېڅلی ژوند

مؤلف : محمد عبدالحی

ژباړن : استاد محمد ا جان حقپال

خپرندویه : جمعیت اصلاح و انکشاف اجتماعی افغانستان

تیراژ: ۱۰۰۰ ټوکه

د چاپ نوبت: دویم

د چاپ نیټه: زمري ۱۳۸۶

کمپوز او ډیزاین : محمد جمیل احمدي

د پشته طرحه او ډیزاین: جاوید خان اميري

آدرس: کابل, خوشحال مینه, الف ساحه, د شاداب

ظفر بلا کونوترشا

موبایل ۰۷۷۸۱۹۱۳۸۲ / ۰۷۹۹۳۹۴۰۱۵

دیجیټل: ۰۷۵۲۰۲۱۲۲۱

Email: eslahmilli@gmail.com

دلومړي چاپ سريزه

درنو اوگرانو لوستونکيو! دغه کتاب چې ستاسې په مخ کې دی له آره دپياوړي محقق اوليکوال محمدعبدالحي صاحب له خواپه اردوژبه د(داعي اسلام ﷺ) کي حيات طيبه (په نامه ليکل شوی دی .زه نه غواړم چې ددې کتاب پرمختوی باندې څه وليکم ،يوازې دومره ليکم چې ددې کتاب په ليکلوکې له يوه ځانگړي سبک اومهارت نه کاراخيستل شوی دی اوهغه داچې لومړی يې په دولسو برخو بېل کړی اوييايې ترهرغت سرليک لاندې په نوروداسې وړو وړو سرليکونو ويشلی چې ډېرځله دهغوی ترمنځ اړيکه نه شلېږي اودلوستونکو په تېره بيادنوو زدکوونکو لپاره مهم مطلبونه داسې وړپه گوته کوي چې هغوی دسترپيا احساس ونه کړي اوهغه وړپه زړه وي. بل داچې دحضرت پيغمبر ﷺ پرسپيخلي ژوند باندې خوراډېرې ليکنې شوې دي خو په هرصورت هره ليکنه په خپل ځای او وخت کې دارزښت وړوي اوليکوالوته يې له لوی خداجل جلاله څخه اجر غواړم. مگردغه ښاغلي ليکوال دحضرت پيغمبر ﷺ پرسپيخلي ژوند داسې رڼا اچولې ده چې کټ مټ هغه صحنه نيغ په نيغه دلوستونکوپه وړاندې تمثيلوي اوداسلامي نهضت روح، اخلاق، تگلار اوکړنلاره لکه څنگه چې ده هغسې يې دکفر اوطاغوتي کرغېړنو نظامونو پرضدپه پوره وضاحت سره رابښي .

په دې ډول ددنيوي او اخروي گټواو زيانو نولاملونه په زغرده اودقران کريم په رڼاکې په بشپړه اغيزمنه توگه دانسان مخ ته ږدي دنیکمرغی اوسعادت په لورې رهبري کوي اوپه دې لړکې يې دزړه په مينه دژوند دارې موخې (اصلي هدف) دترلاسه کولوپه لاره کې سربښندنې اوفداکارۍ ته چمتوکوي .

که څه هم ماله ځينو مقالواومضامينوپرته تراوسه پورې له اردوژبې څخه کوم کتاب نه وژباړلی خودفرهنگي کمېټې په تېره بيا د ښاغلي کشاف صاحب ډېره لورينه اومهرباني وه چې زه يې دې کارته وهڅولم اوپه دې اساس مې خپل مات گوډقلم راواخيست اود دې کتاب په ژباړنه مې لاس پورې کړ.څومره چې زماپه وس کې وو هومره مې کوبښنې وکړچې اصلي جملې هم خپلې معناوې له لاسه ورنه کړي اومفهوم هم ادا شي خوڅنگه چې يومفهوم له يوې ژبې نه بلې ژبې ته اړول کېږي ارومروڅه کمی اوزياتی پکې راځي مايبياهم

له دغسې کارنه ډډه کړې ده اوکه چېرې دا کارشوی وي نو هغه به زما تېروتنه وي.
په هر صورت دادی اوس دخدا بجل جلال په فضل اومهرباني دغه کار ترسره شو. لوی
خدا بجل جلاله دې وکړي چې زما په دغه نیمگړي کار داسلامي ویاړلي انقلاب پیروان
اوداسلام دمکتب رنستیني شاگردان په دې توفیق ومومي چې دحضرت محمد ﷺ ژغورنده
اوسپیڅلي لاریل په پل تعقیب کړي .
په افغانستان اوتوله نړۍ کې دویاړلي اسلامي انقلاب دبري په هیله
محمد ا جان حقپال

د دویم چاپ سریزه

د انسانیت د لارښود حضرت محمد ﷺ سیرت یوه داسې موضوع ده چې هر چاته د لارې د مشال حیثیت لري په تېره بیا د اسلامي تحریک او غورځنگ د لارویانو لپاره .

کېدای شي چې له همدې امله به دې کتاب (د حضرت پیغمبر ﷺ سپېڅلي ژوند) د معهودونو او پوهنتونونو په تعلیمي نصاب کې تدریسي بڼه غوره کړې وي .

څنگه چې د اکتاب نژدې دروېشت کاله پخوا چاپ شوی ونو په زړه کې مې دا ولوله پیداشوه چې دوخت له تنگسپاسره سره یې په ځغلندنظر وگورم ترڅو یو ځل بیا د چاپ په گانه وگانه شي .

ښکاره خبره ده چې خپله لیکنه وي او که د بل دبیا مطالعې په ترڅ کې یې د عبارت اوجملو په اړه په ذهن کې نوی خیال را پیدا کړي او فکر کوي چې نوې بڼه به یې له پخوانۍ څخه غوره وي .

په دې اساس که یو نیم ځای په عبارت اوجملو کې څه بدلون لیدل کېږي دابه د سلاست او روانۍ په نیت یوه هڅه وي اوبس ، په پای کې له لوی خدای څخه هیله من یم چې گران لوستوال به ترې گټه واخلي اوما به هم په دعا یاد کړي .

په درنښت

بسم الله الرحمن الرحيم

الحمد لله رب العلمين والصلوة والسلام على رسوله الكريم .

د حضرت پيغمبر صلی الله عليه وسلم پاك سیرت يوه داسې موضوع ده، چې بې شمېره خلكو پرې ليكنې كړې دي او تر قيامته به دغه لړۍ روانه وي دا يوه داسې موضوع ده كه هرڅومره خلك پرې خورا زياتې ليكنې وكړي بيا به هم له مضمون سره هېڅكله د مينې اوعلاقې د نشتوالي شكايه پيدانه شي. د حضرت پيغمبر صلی الله عليه وسلم د سپېڅلي ژوند دومره اړخونه دي اوهر اړخ يې دومره غوښتنې لري چې هېڅكله به څوك دا دعوه ونه شي كړاى چې د دې موضوع حق يې وړ اداء كړى دى. دلته خو هغه حال دى چې:

ستا د ښايست گلونه ډېر دي

خولى مې تنگه زه به كوم كوم ټولومه

د دې موضوع په اړه په اردو ژبه ساده، مشكل، غټ او واړه ليكل شوي كتابونه خورا ډېر دي. خوله ډېرې اوږدې مودې مې په زړه كې دا ولوله وه چې كه په دې ژبه كې يو داسې كتاب واى چې د اسلام د داعي صلی الله عليه وسلم د سپېڅلي ژوند تفصيل پكې په داسې انداز سره راغلى واى چې د دغه ستركار او نهضت كومه نقشه چې حضرت محمد صلی الله عليه وسلم يې په سرته رسولو مامور ؤ د لوستونكو په وړاندې هم هغسې ترسيم شوې واى. څرگنده ده چې دا څه آسان كار نه دى. د دې كار لپاره پراخ علم، كره تصنيفي استعداد، د ضرورت وړ بشپړ كتابونو او پوره وخت ته اړتيا برېښي. خداى جل جلاله په خپله ډېرښه پوهېږي چې د دې خدمت نېكمرغي خپل كوم يوه بنده ته ورپه برخه كوي .

د 1954 ميلادي كال داگست د مياشتې له دولسمې نه د 1955 ميلادي داگست

تر ۱۱ نېټې پورې دهند درايبې بريلي د ضلعي په زندان كې كه څه هم نور اسباب راسره نه وو البته پوره وخت مې درلود. په دې وخت كې نابره دافكر راغى چې د بند

له دغې مودې نه څرنگه ډېره گټه ترلاسه کېدای شي. خدای جل جلاله په خپل فضل او کرم لارښوونه راته وکړه، طبیعت مې همدې یوې لارې ته راوگرځېد او دا وخت زما دهغې غوښتنې د سرته رسېدو وسیله کېدای شي چې د مخه یې یادونه شوې ده. په زندان کې له محدود شمېر کتابونو لکه: سيرة النبي، تفهيم القرآن او یوڅو نورو وړو وړو کتابونو نه پرته نور څه رابرابره شول. دخدای جل جلاله نوم مې ریاډ کړ او د همدغو کتابونو له مخې مې د خپل استعداد په اندازه هغه غوښتنه بشپړه کړه چې له اوږدې مودې مې په زړه کې وه.

داچې د موضوع حق خومره اداء شوی دی دا به د کتاب له مطالعې څخه لوستونکوته څرگنده شي. البته د لیکوالۍ پوره پوره احساس دی، که نه د دې موضوع د حق اداء کولو خو په ما کې نه وړتیاوه او نه یې له ما سره څه اسباب وو. خو بیا هم څه هیلې وې چې دهغوله مخې مې دغه کارته ملا وتړله او هغه ترسره شو:

۱- کېدای شي دغه لږ کونښن د نورو پوهانو لپاره یو محرک وگرځي او هغوی دا کار کما حقہ اداء کړي.

۲- په ساده اردو، په نوې بڼې سره پاک سیرت ولیکل شي چې یو بل کتاب پرې زیات شي.

۳- داهيله ده چې خدای جل جلاله دې دغه کونښن قبول کړي او په دې ذریعه دې گڼ شمېر خلکوته داسلامي نهضت مزاج او کړنلاره وروښيي او په دې توگه دې ځينو نوروکې د اسلامي نصب العین په لور د پرمختگ ولوله پیدا کړي.

{رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ} [البقرة: 127]

محمد عبدالحي

د رایې بریلی ضلعي زندان

د دوشنبې ورځ د ۱۳۷۴ هـ.ق د ذیقعدې ۲۰ د ۱۹۵۵ میلادي د جولای ۱۱

لومړۍ برخه

اسلامي نهضت او ترې دمخه

- د اسلامي نهضت اهميت
- د اسلامي نهضت يو امتياز
- د اسلامي بلنې په وخت کې د نړۍ څرنگوالی
- د روم حکومت
- هندوستان
- يهود
- د عربو حالات
- د اسلامي نهضت لپاره د عربو ځانگړنې
- د عربو په اصلاح کولو کې ستونزې

بسم الله الرحمن الرحيم

الحمد لله رب العلمين و الصلوة و السلام على محمد و اله و اصحابه اجمعين .
اسلام يا د حضرت پيغمبر صلی الله عليه وسلم پيغام په نړۍ کې يوعظيم
الشان اصلاحي نهضت دی، داهمغه نهضت دی لکه څنگه چې په هره زمانه کې به
هرملک ته دخداى جل جلاله رالېږل شوي نبي راوړ. دغه نهضت يوازې روحاني نه
بلکې دانساني ژوند د هراړخ يو اصلاح کوونکى تحريک دی چې سارى يې نه ليدل
کېږي اودا يو داسې هر اړخيز نهضت دی چې په همدې يوه وخت کې روحاني،
اخلاقي، ټولنيز، اقتصادي اوسياسي هرڅه پکې شته اوله دغې دايرې څخه دانساني
ژوند يو ټوک هم وتلى نه دی .

د اسلامي نهضت اهميت:

په نړۍ کې ډېر اصلاحي اوانقلابي نهضتونه را اوچتېږي خواصلامي نهضت د
خپلې پراختيا اوځينو نورو ځانگړنو له مخې له هغو ټولونه ممتاز او غوره دی. دغه
نهضت څرنگه را اوچت شو؟ وړاندې کوونکي يې څرنگه وړاندې کړ؟ په پايله کې څه
وشول؟ دغه پوښتنې په هغه ذهن کې را پيدا کېږي چې د دې اسلامي نهضت له
پيلامې سره څه ناڅه اشناوي. خو دې پوښتنو ته ځوابونه پيدا کول، د تاريخپوهنې د
ذوق بشپړول نه دي بلکې د دې ځوابونو اصلي اهميت په دې کې دی چې د هغو د
څرگندولو په نتيجه کې يو داسې بشپړ اصلاحي نهضت زموږ مخې ته راځي چې
همدا اوس هم د هغو ټولو مسايلو د حل لپاره چې انسان پکې نښتی دی ضروري او
کافي گڼل کېږي .

له يوې خوا خو دغه نهضت انسان ته د هغه د واقعي گټې او زيان رښتينى
مطلب وربښي او د تلپاتې (دايمي) ژوند هغه حقيقتونه يې مخ ته ږدي چې هغه د هر
انسان وروستى سرمنزل دی. له بلې خوا د هغه د دنياوي ژوند لپاره د عمل د يوې

داسې لايحي تجويز کوي چې د تلپاتې ژوند له برياليتوب سره سره يې دغه ژوند هم داسې ورسنبالوي چې بيا به انسان له هغو ټولو ستونزو څخه ځان وژغورلی شي چې د هغو په حل کولو کې تل پريشان ؤ او اوس هم دی .

دا د اسلامي نهضت هغه ځانگړنه ده چې هر زده کوونکی دې ته متوجه کوي ترڅو هغه له نژدې څخه وگوري او پردې خبرې د پوهېدلو لپاره هڅه اوهاند وکړي چې د دې نهضت په اړه دومره لويه دعوه ترکوم ځايه پورې سمه ده .

د اسلامي نهضت په باب خو داسې ډېر کتابونه ليکل شوي دي اولاً نورهم ليکل کېږي چې د هغو د مطالعې په مرسته د اسلام تاريخ پوره څرگندېدلای شي، خو څنگه چې د روښنايي تصور له ډيوې او د خوشبويي احساس له گل څخه نه شي بېلېدلای په همدې ډول دغه عظيم الشان نهضت هم هېڅوک دهغه له محرک څخه نه شي جلاکولای له همدې امله کله چې د خلکو په وړاندې د اسلامي نهضت يادونه کېږي ورسره سم د نهضت د داعي حضرت محمد صلی الله عليه وسلم د ژوند د څرنگوالي او د نهضت د بلنې د اصلي مأخذ يعنې د قرآن کریم د سپړنې او تفسير غوښتنه هم کوي اودا بېخي يوه فطري غوښتنه ده .

د اسلامي نهضت يو امتياز:

ټول په دې پوهېږو چې د انسانيت تر ټولو لومړنی فرض او تر ټولو ښه خدمت دا دی چې خلک د اخلاقو په لحاظ وروزل شي، بدې خواوې يې ترې لرې کړای شي او د هغوی په وړاندې د ژوند يوه داسې بشپړه نقشه راکښله شي چې انسان پرې لارشي او هغه په بشپړه توگه بريالی کړي. د دې مقصد لپاره گڼ شمېر خلکو په خپلو خپلو طريقو سره کار کړی دی. دې ډول اصلاحي کار کوونکو د انساني اصلاح لپاره ځان ځانته گوتونه اختصاص کړي، بيايې چې په هغو گوتونو کې څه کولای شول هغه يې کړي دي؛ چا خپل ځانته اخلاق او روحانيت مرکز گرځولی او چا د تهذيب او تمدن د سنبالولو کوښښ کړی دی او چا ځان ته د حکومت او سياست ډگر جوړ کړی دی. خو کومو صالحو کسانو چې د انسان د بشپړ ژوند د سنبالښت پرېکړه کړې

ده هغه حضرات انبياء عليه السلام دي .

پر انسانيت باندې د کایناتو د پیداکوونکي تر ټولو لوی احسان دا دی چې د انبياء کرامو ^{عليهم السلام} تر ټولو وروستنی پیغمبر دې نړۍ ته تشریف راوړ د هغه بلنه او د ژوند څرنگوالی تراوسه پورې داسې خوندي پاتې دي چې په انساني تاریخ کې یې بله کومه بېلگه نه موندل کېږي. د محمد صلی الله علیه وسلم د ژوند حالات داسې کښل شوي چې له یوې خوا یې داسې سمون او انتظام وموند چې تراوسه پورې هېچا ته دغسې تاریخي ریکارډ میسر نه شو او له بلې خوا دهغه خبرې، کار، د ژوند تگلاره، جوله اوصورت، ناسته ولاړه، خبرې اترې، میشتوالی، چارچلند، لنډه دا چې خوراک خېناک، ملاسته ولاړه، ناسته پاسته او آن ترخندا پورې هره یوه اداء یې په بشپړه پراختیا او تفصیل سره خوندي پاتې شوه. له نن څخه یوڅوسوه کاله پخوا د گڼ شمېر سترو خلکو د ژوند اړخونه په تیارو کې پراته دي خو د حضرت محمد صلی الله علیه وسلم په اړه (که څه هم نژدې یونیم زرکاله پرې تېر شول) په بشپړه توګه معلومات لرو.

د حضرت محمد صلی الله علیه وسلم د ژوند د څرنگوالي له مطالعې څخه مخکې یوې بلې ځانګړنې ته کتنه پکار ده او هغه دا چې د هر کار اندازه او اهمیت له هغو حالا تونه څرګندېږي چې هغه کار پکې ترسره شوی وي که په مناسبو او موافقو حالا تو کې یوه نهضت ته وکتل شي نو هغه په بشپړه توګه پرمخ تللای شي خو په نامناسبو حالا تو کې هم غه نهضت بېخي مړ ژواندی اونیمګړی پاتې کېږي. په عمومي ډول د نهضتونو حال داسې وي چې لومړی په خلکو کې هغه د منلو لپاره مواد پخوي او بیا چې کله نابیره د چا له خوا هغه نهضت اعلانېږي نو د خلکو خواخوږي ورسره پیداشي او نهضت پرمخ بیایي مثلاً د یوه هېواد د آزادۍ نهضت را واخلي، خلک په عمومي ډول د بهرنیو حکمرانانو له ظلم او زورزیاتي څخه په تنګ شوي وي او په زړونو کې یې د هغوی پرضد یوه ولوله اوجذبه هم راوخوټېږي. په دې وخت کې چې کله کوم همتناک سړی را پاڅېږي او د هېواد د آزادۍ په نامه غږ پورته کړي. نو ډېر لږ شمېر خلک غواړي چې د خطرونو او زیانونو دا ندېښنو له کبله ورسره مله شي خو ډېری (اکثره) دردېدلي خلک د زړه له کومي ورسره ملګرتیا کوي.

د اقتصادي نهضتونو هم همدغه حال دی، خلک د خپلو اړتیاو او د اقتصادي لوټمارانو د ظلم او زور له کبله اړومرو بېوزلي کېږي. که په دغسې وخت کې کوم نهضت د اقتصادي اصلاح او انقلاب لپاره غږ پورته کوي نو بیا دا ټول خلک هغه لوري ته خپل پام وړاړوي. خو دېته لږ فکر وکړئ یو دغسې نهضت چې بېخي په مخالفو حالاتو کې راولاړېږي مثلاً په یوه بت پرست قوم کې یو څوک داسې غږ پورته کړي چې بت پرستي بابیزه اوبې ځایه حرکت دی په داسې حال کې چې د هغه ځای ټول اوسېدونکي د بت پرستۍ مینان وي نو فکر وکړئ چې په داسې حالاتو کې به هغه له څه ډول مصیبتونو او ستونزو سره مخامخېږي.

د اسلامي نهضت د داعي صلی الله علیه وسلم اصلي اهمیت او د هغه د کار د رښتیني اوکوب (عظمت) تصور تر هغې پورې نشي کېدلای ترڅو پردې باندې پوهېدلی نه وي چې حضرت محمد صلی الله علیه وسلم څه غوښتنه درلودله او هغه یې په کومو مخالفو حالاتو کې وړاندې کړه. د دې لپاره چې د حضرت محمد صلی الله علیه وسلم د ژوند واقعیتونه وڅېړئ دا هم وگورئ چې کله د اسلام داعي صلی الله علیه وسلم خلکو ته اسلام وړاندې کاوه په هغه وخت کې د عربو او ټولې نړۍ حالات څه ډول وو؟

د اسلامي بلنې په وخت کې د نړۍ څرنگوالی:

اسلام چې موږ ته څه وړاندې کړي دي مهم بنسټ یې توحید دی او دا هغه روښنایی ده چې یوازې عرب نه بلکې ټوله نړۍ ترې بې برخې وه، انساني ذهن د توحید له رښتیني تصور څخه تش ؤ. او دا یوه جوته خبره ده چې له محمد صلی الله علیه وسلم څخه پخوا هم بې شمېره اسلامي بلندویان "داعیان" راغلي وو او د ځمکې هره آباءه سیمه د خالص توحید د پیغام په مرسته سرلورې شوې وه مگر د انسانیت بدمرغۍ ترې دا درس هېرکړی ؤ او د ناپوهۍ له کبله یې د خپلو خواهشاتو په پیروۍ لمر، سپوږمۍ ستوري، پیریان، پرنسټي او دیوان په الوهیت کې شریک کړي وو او انسان د یوه خدای د بندګۍ پر ځای د بې شمېره خدایانو په لومه کې نښتی ؤ.

دا وخت په سیاسي لحاظ د فارس او روم دوه مهم ځواکونه موجود وو. د فارس مذهب، اورلمانځنه وه چې له عراق نه رانیولی د هندوستان تر پولو پورې خپور شوی و. د روم مذهب عیسویت و چې اروپا، آسیا او افریقایې په لومه کې رانښکيل وو. سربېره پردې په مذهبي لحاظ دوو ځواکونو (یهودانو او هندوانو) هم اهمیت درلود او هر یوه په خپل خپل ځای د رښتینولۍ دعوه لرله.

په ایران کې د ستورو لمانځنه عامه وه. له دې سره سره به پاچا او امیران هم پور په پور د رعیت خدای او پرښتې وې، هغوی ته به یې سجدې کولې او د خدای ترانې او سندرې به یې ورغږولې لنډه دا چې ټول ملک د توحید له تصورنه تش و.

د روم حکومت:

د یونان له سقوط نه را وروسته د روم حکومت په ټوله نړۍ کې ستر حکومت گڼل کېده مگر د شپږمې عیسوي پېړۍ په پای کې دغه حکمت د گډوډۍ او اړدوږ وروستي پړاو ته رسېدلی و. په حکومت کې بې نظامي، دښمن نه وېره، دهېواد د ننه بې امنیتي، بشپړه بداخلاقي، خورا ډېره عیش پالنه لنډه دا چې داسې یو بدکارنه موندل کېده چې هغه دې په اهل اسلام کې نه وي پېداشوی. په مذهبي لحاظ خو یوشمېر خلک د ستورو، پرښتو او بتانو په لمانځنه اخته وو خو هغو خلکو چې عیسوي مذهب منلی وو هغوی هم د توحید له تصورنه لرې وو هغوی د پلار، زوی، روح القدس او مريمې پر خدایي باندې گروهېدلي (معتقد) وو. سلگونه مذهبي ډلې جوړې شوې وې اودا ټولې به په خپل منځ کې سره جنگېدلې. پادریانو (عیسوي ملایانو) ته به یې سجدې کولې. پاپانو او ترې راوړوسته درجه په درجه به مذهبي ژمنوالو "عهده دارانو" هر یوه په خپل ځای کې شهنشاهانه بلکې خدایي اختیارات د خپل ځان گڼلي وو. د حلالو او حرامو اختیارات له هغوی سره وو. او د هغوی قول د خدای قول گڼل کېده. د دیندارۍ اوچت تصور، رهبانیت او دنیا ته شاړول وو او له هرډول آرامتیا او هوساینې نه ځان محرومول ترټولو ستر عبادت و.

هندوستان :

دا وخت په هندوستان کې هغه دوره وه چې په مذهبي ادواروکې ورته (پورانک) دوره ویل کېږي. دغه دوره د هندوستان په مذهبي تاریخ کې ترټولو توره دوره گڼلې شي. دا مهال برهمنیت د بري په لور روان ؤ او بودايان تقریباً له منځه تللي وو. د دې دورې ځانگړنه دا ده چې شرک پکې له حده زیات ؤ.

د بتانو شمېر مخ په زیاتېدو ؤ آن تر ۳۳۰ میلیونو پورې رسېدلي وو. ویل کېږي چې د ویدیانو په زمانه کې بت پرستي دودنه وه خو په دې وخت کې د بتانو لمانځنه عامه وه. د مندرونو (درمسالونو) خادمان د بداخلاقي بېلگې وې او قومي توپیر انتهاء ته رسېدلی ؤ، حال دا چې په لومړیو وختونو کې دا ډول توپیر نه ؤ. همدې توپیر ټولنیز نظام په بشپړ ډول گډوډ کړی ؤ. داسې قوانین یې وضعه کړي وو چې عدالت یې بېخي له منځه وړی ؤ. د توکم او کورنۍ په اساس یې دخلکو بې ځایه رعیتونه کول.

د شرابو څښل عام دود ؤ. د خدای پلټنې لپاره به په غرونو او ځنگلونو کې ټول ژوند تېرول ضروري گڼل کېده. اوهام او فاسد خیالات خپل وروستي حد ته رسېدلي وو. شیطاني ارواگانو او په سلگونو ډوله فال نیولو، انساني ژوند له ستونزو ډک کړی ؤ. هر حیرانونکی شی خدای ؤ. گواکې دهر یوه په وړاندې صرف سراېښودلو، مذهب جوړ کړی ؤ. د دېوانو، پرښتو او بتانو شمېر له اټکل نه وتلی ؤ. د مندر (درمسال) د خدمه و او بت پرستانو اخلاقي حیثیت خورا لوېدلی او شرمناک ؤ. ظلم خولادا ؤ چې دا هرڅه د مذهب په نامه یادېدل، ښځې به یې په جوارۍ کې بایللې. یوې ښځې ته به گڼ شمېر خلک مېړونه کېدل. کونډه ښځه به د ټول ژوند لپاره په قانوني توگه له هرډول لذت څخه محرومه کړای شوې وه. د ټولنې د دغسې شرمناک چلند له کبله به ښځه د خپل مېړه له مړینې سره یوځای په اور وسوځول شوه او داسې مرگ به ورته خورا غوره گڼل کېده. پلار، ورور او مېړه به په جنگ کې د خپلې ښځې د بایللو له وېرې په خپل لاس هغه ووژله او په دې کار به یې فخر کاوه. نارینه و او ښځینه و به په برېښ تن عبادت کاوه. په مذهبي جشنونو کې به د شراب څښنه او بدمستي دا ټول کارونه ښه گڼل کېدل. لنډه دا چې په ډېره بده توگه د خدای جل جلاله دغه ځمکه د اخلاقو،

مذهب اوگډ ژوند له مخې دشیطان په جال کې رانښکېل وه .

یهود:

دخدای جل جلاله د دین اوچتولو په اعتبار داصلاح توقع له یهودو څخه کېدله خو د هغوی حالت هم خورا ډېر شرمیدلی او بې حیثيته ؤ. هغوی د تاریخ په اوږدو کې داسې جرمونه کړي وو چې له هغې وجهې نه داسې کوم دریځ ورته نه ؤ پاتې شوی چې هغوی دې کوم اصلاحي کار وکړي. آن تردې چې د خدای جل جلاله له لوري به کوم نبي هم دوی ته ورغی نو د هغه خبره به یې هم نه شوای زغملای او د ناپوهۍ له کبله به یې زیات شمېر نبیان ووژل. او دا گومان یې کاوه چې له خدای سره دوی کومه ځانگړې اړیکه لري او په دې اساس به هغه ورته څه عذاب هم نه ورکوي. د دوی داخیال ؤ چې د جنت نعمتونه په اصل کې یوازې د همدوی لپاره تیارشوي دي. نبوت او رسالت یې خپل قومي میراث گانه. عالم به یې پوره شتمن او ابن الوقت ؤ. د حاکمانو او شتمنود خوشحالی لپاره به یې په خپل وخت په مذهبي احکامو کې کمی اوزیاتی راووست. د خدای له احکامو څخه به چې کوم حکم آسانه او د دوی له غوښتنو سره سمون درلود پر هغه باندې به یې عمل کاوه. اوکوم احکام چې به د دوی لپاره ستونزور او نه منونکي وو هغه به یې پرېښودل. خپل منځي جنگونه او وژنه د دوی عام کاروبارگرځېدلی ؤ. د مال او شتمنۍ حرص یې دومره زیات شوی ؤ چې د یوه داسې کارکولو اراده یې نه شوای کولای چې په هغه کې دې د سراوماال اندېښنه وي. په همدې سبب دهغوی اخلاقي حالت بېخي کمزوری ؤ. او د مشرکانه بت پرستۍ نښې نښانې هم پکې پیداشوې وې. سحر، ټوټکې، اوهام، خرافات، کوډې، ناجایز تعویذونه، طلسم اونور سلگونه ډوله ناوړه چارې پکې دود وې. ترهغې پورې چې دخدای جل جلاله وروستي نبي د توحید روښانه فکر راوپاندې کړ. خو بیا به هم همدغو یهودانو ویل چې تردې مسلمانانو خو مشرک عرب خورا ښه اوغوره دي .

د عربو حالات :

د نړۍ له مذهبي او سیاسي حالاتو نه راوروسته راکړی چې په خپله د عربو پرحالاتو باندې رڼا واچوو ځکه چې د خدای جل جلاله نبي صلی الله علیه وسلم په

همدې ځای کې خپل نهضت پیل کړ او د جهان له حالاتو څخه د مخه له همدوی سره مخامخ شو.

د عربو په ډېرو برخو یعنې وادي قری، خیبر اوفدک کې ډېر (اکثره) یهودان میشته وو. او په مدینه کې هم یهودانو حکومت کاوه. په پاتې نور هېواد کې هم د مشرکانه دود بهیر ؤ. خلکو دبتانو، ډېرو، ونو، ستورو، پرښتو او پېریانو عبادت کاوه البته د یوه خدای تصور هم موجود ؤ آن تر دې چې هغه به یې د خدایانو خدای یا ترتولو لوی خدای باله، خو دغه عقیده یې هم دومره کم زورې شوې وه چې عملاً یې د خپل لاسي وړو وړو خدایانو لمانځنه کوله، خوسره له دې یې الله جل جلاله هم د خپل عبادت قبله گرځولې وه. هغوی داخیال درلود چې په ورځني ژوند کې اصلي کار د دغو وړو وړو خدایانو ترمنځ وېشل شوی دی نو په دې اساس به یې هغوی لمانځل. دهغوی په نامه به یې قربانۍ اوندرونه ورکول او خپل مرادونه به یې ورڅخه غوښتل. دالله جل جلا له په باره کې به دهغوی عقیده داوه چې د وړو وړو خدایانو په خوشحالولو سره الله جل جلا له هم خوشحالیږي.

دې خلکو پرښتې د خدای جل جلاله لورنې گڼلې، پېریان یې د خدای جل جلا له نژدې خپلوان اوپه خدایي کې ورسره شریک گڼل او په همدې مناسبت به یې د هغوی لمانځنه کوله، له هغوځنې به یې امدادغوښته. په خدایي کې به چې دوی کومې هستۍ شریکې گڼلې د هغوی بتان به یې جوړول او بیا به یې د هغوی عبادت کاوه. د بت پرستۍ مینه دومره عامه شوې وه چې په کوم ځای کې به یې یوه ښکلې شاتنه تېره وموندله نو د هغې په عبادت به اخته شول او که به یې څه ونه موندل نو له خټونه به یې مجسمه جوړه کړه او د وزې پۍ به یې پرې ولولنلې او د هغې په طواف به یې پیل وکړ. لنډه دا چې په عربو کې بې شمېره بتان موجود وو، خو له دې سره سره یې د ستورو عبادت هم کاوه. په دې وړو معبودانو کې لمر اوسپوړمۍ زیات اهمیت درلود، د شیطاني ارواگانو او پېریانو عبادت هم ترسره کېده. د هغوی په باره کې عجیبه عجیبه خبرې مشهورې دي. له دې ټولو سره سره څه ډول توهمات چې به مشرکو قومونو کې عام وو په دوی کې هم وو.

له دغې مذهبي گډوډۍ نه پرته خپل منځي جگړې په هغوی کې یوه عامه خبره وه. په وړو وړو خبرو به د جنگ لپاره چمتوشول او بیا به دغه لړۍ پښت په پښت روانه وه. د جوارۍ لوبه او شراب څښل دومره عام وو چې شاید په دې برخه کې به هېڅ یو قوم د دوی مقابله نه شوای کولای.

د دوی شاعري د شرابو تعریف اول ه هغې نه د راوړلو بدوکارونو له یادونو نه ډکه وه. سربېره پردې سود خوړل، لوتماري، غلا، بهرحمي، مرگ او ژوبلې، زنا اونوروپلیتوکارونو په انساني بڼه کې له دوی نه درندگان جوړکړي وو. خپلې لونې به یې ژوندی ښخولې او د بې شرمۍ او بې حیايۍ یوځانته عالم و. داځکه چې نرينه و اوبښځو به په برېښه ځان د کعبې له خونې نه طواف کاوه او دا به یې یو مذهبي کارباله. لنډه دا چې عرب د مذهب، اخلاقو، ټولنیز ژوند اوسياست په برخه کې په هراړخیز ډول بې همته اورالویدلي وو.

د اسلامي نهضت لپاره د عربو ځانگړنې:

نه یوازې عربو بلکې ټولې نړۍ به په دې تپه توره تیاره کې ټکرې خوړلې نو ځکه د اسرې یوه سباوون ته اړتیا وه چې دغه ټولې تیاري ورکې کړي او د خدای جل جلاله لارورکو بندگانو ته د خدای جل جلاله لاروونښيي. دا چې خدای په ټوله نړۍ کې د دې سباوون د شرک لپاره د عربو ملک غوره کړ په دې باره کې لاندې څو خبرې هم د غور وړ دي:

خدای جل جلاله د ټولې نړۍ د هدایت او لارښوونې لپاره وروستی پیغمبر او استازی حضرت محمد صلی الله علیه وسلم ټاکلی ؤ او غوښتل یې چې په ټوله نړۍ کې د هغه دعوت خپورشي. څرگنده ده چې دهېڅ یوه وگړي ژوندون د دغه سترکار(دعوت) لپاره کفایت نه شي کولای. نو د دې کار لپاره ضرور ؤ چې د خدای پیغمبر صلی الله علیه وسلم په خپل گډون، د صالحو کسانو یو داسې ټولگي جوړ کړي چې ترده وروسته دغه سترکار ته دوام ورکړي. د دغه مهم کارد سرته رسولو لپاره چې څه ډول ځانگړنوته اړتیا وه هغه ځانگړنې په عربو کې په ډېرې لوړې پیماني

اوعمومیت سره موجودې وې. د عربو ملک د جغرافیوي موقعیت له مخې نژدې د نړۍ په مرکز کې پروت دی، په دې ډول یې څلوروخواوته په پیغام رسولو کې خورا ډېرې آسانتیاوې وې.

سربېره پردې د عربي ژبې پراختیا او ځانگړنې داسې وې چې یومضمون پکې په دومره آسانتیا سره اداء کېدلای شو چې د نړۍ په نورو ژبو کې یې لمن ډېره تنگه او پرې نه شوای اداء کېدلای.

د عربو یوه ستره ځانگړنه دا وه چې دوی محکوم خلک نه وو. د مرییتوب له کبله چې په ذهنونو کې بې همټي او په لوړو انساني صفاتو کې تېروتنې پیدا کېږي داخلک ترې پاک او خوندي وو. د عربو څلوروخواو ته د ایران او روم لوی لوی حکومتونه پراته وو. خوله عربو څخه یې هېڅوک خپل مریي نه کړای شو. دوی خورازیات زړور او تکړه خلک وو د خطرونو په مقابل کې یې خیال هم نه راوړ. جگړې ورته لوبې ښکارېدلې له جذبې او لولولې نه ډک وو. ارادې یې پخې او په زړه پاک وو. هره خبره به یې چې په زړه کې وه هغه به یې په ژبه هم وه. چل او دوکې، دښمنۍ او نفاق چې په عمومي ډول مریي او وېرېدونکي قوم کې پیدا کېږي، په دوی کې نه وو. په عمومي توگه دوی د عقل او فکر په اتبارلوړه درجه درلودله او په ذهني ډول اوچت خلک وو. پر ډېرو باریکو خبرو باندې یې د پوهېدنې اهلیت درلود. حافظه یې ډېره قوي او غښتلې وه آن تردې چې د نړۍ په همعصرو قومونو کې یې بېلگه نه درلوده. له بې ځایه حرکت نه یې ځان ژغوره، فیاض او غیرتمن وو. ذلیلتوب یې نه شو زغملای. د شگلنځي د سخت ژوند له کبله په عمل کې بريالي خلک وو. د یوې خبرې له منلونه راوروسته دوی ته دا ډېره گرانه وه چې کښېني او په ستاینه یې بسنه وکړي، بلکې د دې خبرې پر خلاف به ودرېدل او په همدې شېبه کې به یې خپل ټول ژوند پر خپل غوره کړای شوي کار ولگاوه.

د عربو په اصلاح کولو کې ستونزې:

له یوې خوا خو د عربو د ځمکې، ژبې او اوسېدونکو ځانگړنې داسې وې چې په

هم دې اساس خدای جل جلاله خپل وروستی پیغام دې ملک اودې خلکو ته ورولېږه خوله بلې خوا دا ستونزې هم څه کمې نه وې چې حضرت محمد صلی الله علیه وسلم د دې قوم په اصلاح کولو کې وزغملې. په لومړي سر کې لیکل شوي دي چې دهر کار داوکوب اټکلولو لپاره دهغه کارېدنې ته اړتیا بدل کېږي چې هغه کار په کومو حالاتو کې سرته رسېدلی دی؛ په کومې زمانې احوالاتو کې چې اسلامي نهضت را اوچت او بريالی شو په دې اټبار د نړۍ په تاریخ کې دایوه ستره کارنامه ده اوهمداراز کوم قوم ته چې حضرت محمد صلی الله علیه وسلم د دنیا امامت جوړ کړ او په دې لړ کې یې ډول ډول ستونزې وزغملې هغه هم له یوې معجزې نه کمې نه دي. ترڅو چې د عربو پر دغو ځانگړنو څوک خبر نه وي، ترهغې پورې د خدای جل جلاله د دغه وروستني پیغمبر صلی الله علیه وسلم دغه ستر اصلاحې کار چې د ده په لاس سرته رسېدلی دی، نه شي اندازه کولای. د دې قوم په اصلاح کولو کې یې شمېره ستونزې موجودې وې چې ډېرې مهمې او د یادونې وړې دا دي:

د عربو خلک بېخي بې لیک لوسته وو. د خدای جل جلاله د ذات اوصفاتو سم تصور، د رسالت نوعیت او اهمیت، د وحې مفهوم، د آخرت تصور، د عبادت رښتیني مطلب او هدف لنډه دا چې داسې یو څیز نه ؤ چې دوی دې د هغه له پیلامې څخه خبر وي، بله دا چې دا خلک د خپل پلارنیکه په دودونو پسې داسې د پټوسترگو پیروان وو چې یو انچ ترې لرې کېدل هم خورا گران اوناوړه کار ؤ. هلته چې اسلام څه وړاندې کول هغه یې له پلرني مذهب سره بېخي مخالف وو. له شرک څخه راپیداشوې ټولې ناروغۍ په هغوی کې موجودې وې توهم پرستي یې عقل له کاره غورځولی ؤ. خپل منځي جنگونه گواکې دهغوی قومي ځانگړنه گرځېدلې وه. په دې اساس پریوه مسئله باندې سم فکر کول ورته آسان کار نه ؤ. هغوی که څه فکرونه کول نو د جنگ او کور په کور جنگونو پرتریقو باندې به یې کول. په عمومي ډول لوټماری دهغوی د ژوند کولو ذریعه وه. په دې توگه دا اټکل کېدلای شي چې کله محمد صلی الله علیه وسلم هغوی ته د اسلام بلنه ورکوله نوهغوی له داسې خبرو سره مخامخېدل چې د مخه تردې یې نه اورېدلې اونه یې داسې گڼلې وې او د پلارنیکه چار چلند او خیالات

چې تراوسه پورې هغوی ته په زړه پورې وو دا خبرې بېخي ورسره مخالفې وې. د دې بلنې غوښتنه داوه چې : جنگونه بند کړئ. د امنیت پرېکړه وکړئ، لوتیماري غلطه ده، فاسد خیالات، بدعادتونه او ترټولو لومړی دا چې د ژوند کولو حرامه ذریعه ژرتر ژره پرېږدئ؛ د دې ډول غوښتنو منلو ته څرگنده خبره ده چې دهغوی چمتو کول خورا ډېرگران کارو.

لنډه دا چې د ټولې نړۍ حالات، د عربو حالات او له کوم قوم سره چې ده اړیکې درلودلې د هغوی له عاداتو او خصوصیاتونه هېڅ یوداسې شی په نظر نه راته چې د دې بلنې لپاره دې مناسب وگڼلې شي خو کله چې نتایج مخ ته راځي معلومېږي چې :

وه بجلی کاکړ^ط کاته یا صوت هادی
عرب کی زمین جس نے ساری هلادی
نئی اک لگن دل مین سب کے لگادی
اک آواز مین سوتی بستی جگادی
پر^ط اهر طرف غل یه پیغام حق سے
که گونج اٹھے دشت و جبل نام حق سے

ژباړه :

هغه د برېښنا ترک ویا د هادی غږ
چې د عربو ټوله ځمکه یې و خوځوله
د ټولو په زړه کې یې یوه نوې هیله پیدا کړه
په یو آواز سره یې ویده ښارونه وینې کړل
هرې خواته د حق پیغام زور شو
له دښتې او غره نه د حق نوم انگازه شوه
دا هغه معجزه ده چې هر څوک ورسره مخامخېږي نو زړه یې غواړي چې د دغه

مبارك ذات پرحالاتو باندې په تفصيل سره پوه شي او د هغه وړاندې كړل شوى دعوت له نژدې نه قبول كړي، په راتلونكو برخو كې به همدغه موضوعات په مخه درځي .



دویمه برخه



کورنۍ :

د حضرت محمد صلی الله علیه وسلم د پلارنوم عبدالله او د نیکه نوم یې عبدالطلب ؤ. د نسب لړۍ یې کابو په اووم پښت کې حضرت اسمعیل بن ابراهیم علیه السلام ته رسېږي. کورنۍ یې قریش نومېږي چې د عربو په ټولو کورنیو کې پښت په پښت معززه اوممتازه وه. د عربو په تاریخ کې د دې کورنۍ زیات شمېر وگړي خورا مخور او عزتمن گڼل شوي وو لکه: نضر، فهر او قصي د کلاب زوی؛ قصي په خپله زمانه کې د کعبې د حرم متولي شو او په دې ډول دهغوی اوکوب او عظمت نور هم زیات شو. ده (قصي) به ډېر لوی لوی کارونه سرته رسول لکه: حاجیانوته اوبه ورکول، دمېلمه پالنې انتظام اونور.... له قصي نه وروسته د هغه کورنۍ دغه کار سرته رساوه. قریشو د دغو رفاهي کارونو د سرته رسولو او د کعبې د حرم د متولي کېدو له کبله په ټولو عربو کې ډېر عزت او اهمیت ترلاسه کړی ؤ. په عربو کې په عمومي ډول لوتماري دود وه او لارې خوندي نه وې، خو د کعبې د حرم په نسبت او حاجیانو ته د خدمت کولو په اساس د قریشو کاروانونه هېچانه لوتول او په امنیت سره یې خپل مالونه له یوځای نه بل ځای ته لېږدول.

عبدالطلب لس (۱۰) یا دولس (۱۲) زامن درلودل خو د کفر یا اسلام د خصوصیت له کبله په هغوی کې پنځه تنه خورا ډېر مشهور وو. یو ښاغلی عبدالله د حضرت محمد صلی الله علیه وسلم پلار او دویم ابوطالب ؤ. که څه هم ده ایمان نه و راوړی مگر تر یوې مودې پورې یې د حضرت محمد صلی الله علیه وسلم پالنه او سرپرستي وکړه. درېیم حضرت حمزه او څلورم عباس رضی الله تعالیٰ عنهما وو.

د حضرت پیغمبر صلی الله علیه وسلم دغه دواړه ترونه په اسلام مشرف شوي وو. چې په اسلامي تاریخ کې یې لوړ دریځ ترلاسه کړ؛ او پنځم ابولهب ؤ چې د اسلام په تاریخ کې یې اسلام دښمن شخصیت په بشپړه توګه څرګند او ښکاره دی.

عبدالله د زهره قبیلې د وهب بن عبدمناف لور سره چې بي بي آمنه نومېده، واده وکړ، د قریشو په کورنۍ کې دا یوه ډېره ممتازه ښځه وه. عبدالله اوولس کلن ؤ چې واده یې وکړ. له کورني دود سره سم یې له واده وروسته درې ورځې خپل

خسرکه تېرې کړې او بيا د سوداگرۍ په لړ کې شام ته ولاړ کله چې مدينې ته ورسېد هلته ناروغ او په همغه ځای کې وفات شو. دا مهال حضرت آمنه امينواره وه .

پيدايښت :

د دوشنبې په ورځ د ربيع الاول په نهمه نېټه چې د 571 ميلادي د اپرېل شلمې سره سمون لري د سبامهال ؤ چې دالهي پرېکړې له رحمت سره سم دغه نېکمرغه هستي پيدا شوه. د دې هستي له راپيدا کېدو سره د ټول عالم تپې تيارې ورکې شوې او انسانيت د هدايت نور وموند چې پردې ځمکه باندې ترقيامته پورې د ټولو اوسېدونکو انسانانو لپاره د کائناتو د څښتن ترټولو لوی نعمت دی . پلار يې عبدالله د ده له زېږېدنې د مخه وفات شوی ؤ، نيکه يې عبدال مطلب پرې محمد صلی الله عليه وسلم نوم کېښود.

روزنه او ورکتوب :

ترټولو لومړی حضرت محمد صلی الله عليه وسلم ته دهغه مور حضرت آمنې تې ورکړ او وروسته له دې د ابولهب خدمتگاري (ثوبيې) هم تې ورکړ. په هغه وخت کې داسې دود ؤ چې د ښار ډېرو خلکو به خپل کوچنيان د تې رودلو او بشپړې روزنې لپاره کليو او باندوټه لېږل ترڅو هلته په آزاده هوا کې واوسي ، صحت يې ښه شي او ډېره ښه فصيحه عربي ژبه زده کړي . په عربو کې د ښارونو په نسبت د کليو او باندو ژبه خورا زياته فصيحه گڼل کېده. له دود او دستور سره سم به د کليونښځې ښارته ورتللي او کوچنيان به يې د روزنې لپاره له خپل ځان سره بيول . په دې توگه د حضرت محمد صلی الله عليه وسلم له پيدايښت نه څو ورځې وروسته د هوازنو د قبيلې څو تنه ښځې د کوچنيانو په هڅه کې مکې ته راغلې . له دوی سره سعديه حليمه هم وه. دا هغه نېکمرغه ښځه وه چې دې ته بل کوچنی پيدانه شو نو د اړتيا له کبله يې د حضرت آمنې يتيم زوی ومانه او له ځان سره يې بوت، دوه کاله وروسته يې هغه بېرته آمنې ته راوست خو څنگه چې په مکه کې هغه وخت ناروغي خپره شوې وه، نوله دې

امله آمنې خپل زوی بېرته بیا کلیوته ولېږه، نژدې ترشپړکلنۍ پورې همالته واوسېد. کله چې د حضرت محمد صلی الله علیه وسلم عمرشپړکلنۍ ته ورسېد موریې هغه له ځان سره مدینې ته بوت غالباً به هغه د خپل مېړه د قبر زیارت ته تللې وي یا دا چې د خپلولۍ د کوم ارتباط له کبله به یې دغه سفر غوره کړی وي. نژدې یوې میاشتې پورې همالته پاتې شوه د بېرته راتگ په وخت کې د ابواء په مقام کې وفات اوهمالته دفن شوه. د مور تر وفات وروسته یې ټوله غمخوړي او پالنه عبدالمطلب پرغاړه واخیسته او تل به یې له خپل ځان سره ساته. کله چې حضرت محمد صلی الله علیه وسلم اته کلن شو، نو نیکه یې هم وفات شو. د مړینې پر وخت یې سرپرستي او روزنه خپل زوی ابوطالب ته وسپارله، ابوطالب خپله دغه دنده په ډېره ښه توګه سرته ورسوله. ابوطالب او د حضرت محمد صلی الله علیه وسلم پلار (عبدالله) له یوې موره وو له همدې کبله د ابوطالب مینه هم ورسره ډېره زیاته وه. د ده په مقابل کې به یې د خپلو بچیانو پرواهم نه ساتله. کله چې به ویده کېده نوهغه صلی الله علیه وسلم به یې یوځای له ځان سره ځملاوه. که چېرې به ورته نو دی به یې هم له ځانه سره بیوه. کله چې حضرت محمد صلی الله علیه وسلم لس کلنۍ ته ورسېد نو له خپلوهمزولو سره به یې وزې هم خړولې.

ابوطالب سوداګري کوله او د قریشو له دستور سره سم په کال کې یوځل شام ته ورته. حضرت محمد صلی الله علیه وسلم دولس کلن ؤ چې ابوطالب شام ته د سفر اراده وکړه که څه هم ده د سفر د ستونزوله کبله نه غوښتل چې هغه صلی الله علیه وسلم له ځانه سره بوځي مګرله هغه سره یې دومره مینه وه چې کله ابوطالب سفرته ورته نو دی ورپورې ونښته اوله هغه سره یې په ملګرتیا ټینګار وکړ. څنګه چې د حضرت محمد صلی الله علیه وسلم خواشیني یې نه شوه زغملای نو هغه یې هم له ځانه سره بوت.



درېیمه برخه

(پخوا له نبوته)



- د فجار جنگ
- حلف الفضول
- د کعبې ودانۍ
- سوداگری
- نکاح
- غیر معمولي پېښې

د فجار جنگ:

تر اسلام د مخه په عربو کې د جنگونو یوه نه ختمیدونکې لړۍ روانه وه په دې جنگونو کې د فجار جنگ یو ډېر خطرناک او مشهور جنگ ؤ. دا جنگ د قریشو او قیس د قبیلو ترمنځ پېښ شوی ؤ. څنگه چې په دې جنگ کې قریش په حقه وو په همدې سبب حضرت محمد صلی الله علیه وسلم پکې د قریشو په پلوي گډون وکړ، مگر پرهېچا باندې یې لاس اوچت نه کړ. په دې جنگ کې لومړی قیس او بیا قریش برلاسي شول. په پای کې جنگ په سوله پای ته ورسېد.

حلف الفضول :

هره ورځ به سلگونه کورنۍ تېاه کېدلې. خلک به نه د ورځې ډاډه (مطمئن) وو او نه د شپې. د فجار له جنگ نه راوړوسته دا خلک له دې وضعې نه په تنگ شول او یو شمېر خیرغوښتونکو یو اصلاحي نهضت پیل کړ. د حضرت محمد صلی الله علیه وسلم تره زبیر بن عبدالمطلب دغه تجویز وړاندې کړ. چې د اوسنیو حالاتو د سنبالولو لپاره یوڅه باید وشي. په دې توگه د قریشو د کورنۍ لوی لوی خلک راټول شول او داتړون یې وکړ چې موږ به :

۱- له ملک څخه بې امنیتي ورکوو.

۲- د مسافرو ساتنه او حفاظت به کوو.

۳- له بېوزلو سره به مرسته کوو.

۴- د مظلوم ملاتړ به کوو.

۵- په مکه کې به ظالم نه پرېږدو.

حضرت محمد صلی الله علیه وسلم هم په دغه تړون کې گډون کړی ؤ او ډېر پرې خوښ ؤ، له همدې کبله یې د نبوت په زمانه کې وویل : "که د دې تړون په بدل کې چا سره اوبښان هم راکړي وای نو مابه نه وواخیستي او که اوس هم ما څوک د دې تړون لپاره وغواړي زه حاضریم".

د کعبې ودانۍ :

د کعبې ودانۍ صرف څلور دېواله درلودل، پرسر يې چت نه ؤ، دېوالونه يې هم د سړي د قد په اندازه او په ژورځای کې واقع وه. د باران په وخت به اوبه هلته ډنډېدلې له دې کبله يې د اوبو د مخنيوي لپاره يوبند جوړکړی ؤ خو هغه به نه ټينگېده او اوبه به پکې ډنډېدلې په دې توگه يې آبادي ته زيان رساوه. په پای کې دا پرېکړه وشوه چې ودانۍ دې ړنگه او پرځای دې بله ټينگه ودانۍ جوړه شي. قريش ټول سره راغونډ شول او د ودانۍ په کار يې پيل وکړ. بېلابېلو قبېلو د ودانۍ مختلفې برخې په خپلومنځو کې ووېشلې، دا د دې لپاره چې له دغه شرف نه هېڅوک هم بې برخې پاتې نه شي، خو کله چې د حجرالأسود د اېښودلو وخت راغی يوه لويه جگړه ونښته. هرې قبېلې غوښتل چې دغه خدمت دې په خپله سرته ورسوي. خبره دې ځای ته ورسېدله چې تورې يې سره راوويستلې او ترڅلورو ورځو پورې دغه جگړه روانه وه، پنځمه ورځ د قريشو يوه بوډا او سپين ږيري دا رايه ورکړه :

گهيځ ښه د وخته چې ترهرچا د مخه دې ځای ته څوک راغی هغه دې درېيمگړی وټاکل شي (چې مسئله حل کړي). څنگه چې دې سړي وويل هسې وشول. ټولو همدا خبره ومنله، د خدای جل جلاله په فضل ترټولو مخکې سړی چې د خلکو په نظر ورغی هغه د عالم رحمت حضرت محمد صلی الله عليه وسلم ؤ. هغه په دې توگه داپرېکړه وکړه :

د کومو کورنيو خلک چې په دې ځای کې د حجرالأسود د اېښودلو مدعيان دي هغوی دې خپل يو يو مشر وټاکي، هغوی چې خپل مشران وټاکل وروسته له هغې حضرت محمد صلی الله عليه وسلم خادر وغوراوه، تېره يې پرې کېښوده اومشرانوته يې وويل چې د خادرڅنډې ونيسئ اوتېره پورته کړئ. کله چې خادر ټاکلي ځای ته ورسېد، نو حضرت محمدصلي الله عليه وسلم د حجرالأسود ډبره اوچته کړه او په خپل ځای يې کېښودله. په دې توگه يوداسې جنگ پای ته ورسېد چې په نتيجه کې به يې څومره وينې تويې شوې وې. دا وخت د کعبې ودانۍ او چت يې هم جوړشو، خو څنگه چې د ودانۍ سامان بشپړنه ؤ نو ځکه د کعبې د ځمکې يوه برخه بهرته پاتې شوه او نوره يې په نوتاداوونو ټينگه کړه. دا هغه برخه ده چې اوس د حطيم په

نامه يادېږي.

سوداگري :

د عربو په تېره بيا د قريشو کاروبار سوداگري وه، د حضرت محمد صلی الله عليه وسلم تره ابوطالب هم سوداگر ؤ. په همدې اساس کله چې حضرت محمد صلی الله عليه وسلم ځوان شو سوداگري يې د ژوند د لامل په توگه غوره کړه، په ورکتوب کې يې چې د خپل تره په ملگرتيا کوم سفرونه کړي وو پوره تجربه يې ترې حاصله کړې وه. کله چې يې په دې کاروبار کې لاس پيدا کړ نو په معاملاتو کې يې څلوروخواو ته ښه شهرت وموند. خلکو به هغه په معاملو کې رښتيني او بشپړ ديندارباله په همدې اساس به خلکو هغه ته خپله پانگه د شراکت په موخه ورکوله. ژمنه ترسره کول، په معامله کې اخلاص، بشپړ رښتيني چار چلند دا ټول سره يوځای شول او هغه يې د خلکو په نظر عزتمن وگرځاوه. په عمومي توگه به خلکو د امين او صادق په لقب ياداوه. د سوداگري لپاره يې شام، بصرې او يمن ته سفرونه کړي وو.

نکاح :

حضرت خديجه رضی الله تعالیٰ عنها يوه معززه او شتمنه ښځه وه. د حضرت محمد صلی الله عليه وسلم له لري خپلوانو څخه (د ترورزي لوريې) هم وه. وروسته له لومړني واده، کونډه شوه دويمه نکاح يې وکړه. لږ وخت نه و تېر شوی چې دويم مېړه يې هم وفات شو او دا وخت بيا يوه کونډه وه. دغه ښځه د خورا ډېرو ښو او سپېڅلو اخلاقو څښتنه وه. خلکو به هغه د ډېر شرافت له کبله د طاهرې (پاکې) په نامه يادوله. او خورا ډېره شتمنه وه، د خپلې سوداگري سامان به يې خلکوته ورکاوه او خلکو به پرې د سوداگري دنده پرمخ بيوله. په دې وخت کې حضرت محمد صلی الله عليه وسلم د ۲۵ کالو ؤ. ده چې څومره سوداگريز سفرونه کړي وو په هغو کې يې خپله رښتينولي، امانت کاري اوسپنڅلي اخلاق خلکوته څرگند کړي وو. کله چې حضرت خديجه رضی الله تعالیٰ عنها دهغه له دې رازشهرت نه خبره شوه دا پيغام يې ورولېږه

چې زما د تجارت سامان واخله او شام ته لاړشه خومره پیسې چې د دې کار په بدل کې نوروته ورکوم تاته به دهغې دوه برابره درکړم. حضرت محمد صلی الله علیه وسلم دا خبره ورسره ومنله. مال یې ترې واخیست اوبصرې ته لاړ، له بېرته راتلونو درې میاشتې وروسته حضرت خدیجې رضی الله تعالیٰ عنہا ورته د نکاح پیغام ولېږه. هغه قبوله کړه اونېته وټاکلې شوه. په ټاکلې نېټه حضرت محمد صلی الله علیه وسلم له ابوطالب، حضرت حمزه او د خپلې کورنۍ له نورو مشرانوسره د خدیجې رضی الله تعالیٰ عنہا کورته ولاړ، ابوطالب د نکاح خطبه ولوستله او د سرورزو درې سوه درهمه یې دن کاح مهرشو. د ودېدلو په وخت کې حضرت خدیجه رضی الله تعالیٰ عنہا خلوېښت کلنه وه اوله مخکنیو مېړونو څخه یې یوه لور او دوه زامن هم درلودل.

غیر معمولي پېښې:

په نړۍ کې چې خومره ممتاز خلک پېداشوي د ژوند له همغه پیل څخه پکې داسې نښې نښانې لېدل شوي چې د هغوی د روښانه راتلونکي په باب ترې اټکل کېدای شي، خود دې خلکو حال دا دی چې کله پرمخ لاړشي نو بیا د کومې کورنۍ، قوم یا ملک د ژوند په یوه اړخ کې په یوه اصلاحي کار لاس پورې کړي خو هغه سپېڅلې هستي چې آن ترقیامته پورې د ټول عالم دلارښوونې لپاره پېداشوي وي او انساني ژوند پرې اصلاح کېږي نو پکار ده چې د هغې په پیلیز ژوند کې دغسې نښې نښانې ډېرې ښکاره شي. د سیرت په کتابونو کې د دې ډول نښونښانونو یادونه خورا ډېره شوې ده مگر کوم واقعیتونه چې د څېړنې په رڼا کې په صحیحو روایتونو سره یاد شوي دي یوڅو یې دادي: حضرت محمد صلی الله علیه وسلم وایي "کله چې زه د خپلې مور په گېډه کې وم هغې یوڅوب ولید چې له بدن څخه یې یو نور راوځي چې د شام ملک پرې روښانه شو" له داسې ډېرو روایتونو څخه څرگندېږي چې په دې زمانه کې په ځانگړي ډول یهود اونصارا د یوه نبي راتلو ته سترگې پرلار وو او د هغه په باره کې یې ډول ډول پیش گووي گانې کولې.

د حضرت محمد صلی الله علیه وسلم د وړکتوب واقعیه ده چې کعبه ودانېدله

نوله لویانو سره کوچنیانو هم د خښتو په اوچتولو کې برخه اخیستې وه . له دې کوچنیانو څخه یو هم حضرت محمد صلی الله علیه وسلم و . د هغه صلی الله علیه وسلم تره حضرت عباس رضی الله عنه ورته وویل چې خپل لنگ دې راخلاص کړه پراوړوډې واچوه د خښتو د سولېدلو کړاو به درباندي نه وي . د عربو په چاپېریال کې دا خبره څه حیرتناکه خبره نه وه . کوچنیان خولاڅه چې غټانو هم له برېښتیا څخه شرم نه کاوه، خو چې څنگه یې داسې وکړل نابیره د برېښتیا له انګېرنې بې هوښه شو، ولويد. چې سترګې یې راپرانستې په آسمان ولګیدې کله چې په هوښ شونو ویل به یې: (زما لنگ) (زما لنگ) په بېرې سره خلکو د هغه تر ملالنگ وټاړه وروسته بیا ابوطالب د دې کیفیت پوښتنه ترې وکړه. هغه ورته وویل ماته یوسړی په نظر راغی چې سپینې جامې یې اغوستې وې او دایې راته وویل چې: (عورت دې پټ کړه) غالباً دا به د غیبو لومړنۍ آواز ؤ. په عمومي ډول په عربو کې د کیسو ویل دود ؤ، خلک به د شپې له خوا په یوه ځای کې سره راټولېدل او کیسه ویونکو به ټوله شپه کیسې اورولې. حضرت محمد صلی الله علیه وسلم هم په ورکتوب کې یو ځل په دې ډول غونډو کې دگډون اراده وکړه خو په لار کې نابیره د یوه چا د واده غونډه وه، حضرت محمد صلی الله علیه وسلم د هغې نندارې ته پاتې شو خو هلته خوب ورغی او ویده شو. دغسې واقعه یې یوبل ځل هم مخ ته ورغله خو دا ځل هم په ناڅاپي توګه ویده شو. په دې ډول خدای جل جلاله له دې غونډې نه هم وژغوره .

کله چې حضرت محمد صلی الله علیه وسلم پیداشو نو مکه د بت پرستۍ ترټولو لویه اډه ګرځېدلې وه. په خپله د کعبې په خونه او شاوخوا کې درې سوه او شپېته (۳۶۰) بتان وو خوسره له دې بیا هم هغه د بتانو په وړاندې هېڅکله سرتیټ نه کړ اونه یې هلته په کوم مشرکانه دود کې برخه واخیسته، که څه هم قریش په دغو غلطو دودونو کې روږدي (عادي) وو مګر حضرت محمد صلی الله علیه وسلم په دغو دودونو کې له خپلې کورنۍ سره ملګرتیا ونه کړه .

څلورمه برخه

(د نبوت پیل)

● د حراء غار

● لومړنۍ وحی



دا مهال د حضرت محمد صلی الله علیه وسلم په ژوند کې یوانقلاب رانېکاریده. او په گوښه کیناستو سره یې د خدای جل جلاله عبادت او د خپل چاپیریال پراخلاقي او دیني انحطاط باندې غور اوفکر کاوه. او پرله پسې یې دا فکر هم کاوه چې ولې زما قوم بتان خپل معبودان گرځولي او په اخلاقي لحاظ څومره رالوېدلي دي او له هغوی څخه څرنگه دغه بدې لري کړم؟ هغوی ته څرنگه وښودلی شي چې د خدای لمانځنې لاره کومه یوه ده ؟ د دې کائناتو د واقعي خالق او مالک عبادت باید په څه ډول وشي ؟ سلگونه دارنگه خیالات او پوښتنې وې چې په ذهن کې به یې گرځېدلې راگرځېدلې او په ساعتونو به یې پرې فکر کاوه .

د حراء غار:

له مکې معظمې څخه درې میله لرې یو غار ؤ چې حراء نومیده حضرت محمد صلی الله علیه وسلم به ډېر زیات هلته اوسېده . پرغوروفکر او الهي عبادت باندې به بوخت ؤ. د خوراک او څښاک شیان به یې له ځانه سره وړل کله چې به هغه خلاص شول نو بیا به راغی او له ځانه سره به یې یووړل او یا به حضرت خدیجې رضی الله تعالی عنها ورته ور وړل .

لومړنۍ وحې :

یوه ورځ له عبادت سره سم د حراء په غار کې په عبادت بوخت ؤ او د روژې میاشت وه چې د خدای جل جلاله رالېږل شوې پرېښته ورڅرگنده شوه، دغه حضرت جبرائیل علیه السلام ؤ چې ترټولو پرېښتو یې مرتبه لوړه ده او تل د خدای جل جلاله پیغام د خدای رسولانوته رسوي . حضرت جبرائیل علیه السلام په ښکاره حضرت محمد صلی الله علیه وسلم ته وویل ” اقراء ” (لوله) ده ورته وویل : (زه لوستونکی نه یم) د دې خبرې له اورېدوسره یې حضرت محمد صلی الله علیه وسلم راونیو دومره یې ټینگ کړ چې سترې شو بیایې پرېښود او ورته یې وویل : ” لوله ” هغه بیا هم هغه ځواب ورکړ وروسته له دې یې بیاراونیو- ټینگ یې کړ ورته یې وویل : ” لوله ” هغه

بیاوویل : (زه لوستونکی نه یم) حضرت جبرائیل علیه السلام بیا هماغسې چاروکه،
پرې یې بنود او ورته

یې وویل:

{اَفْرَأُ بِاسْمِ رَبِّكَ الَّذِي خَلَقَ (1) خَلَقَ الْإِنْسَانَ مِنْ عَلَقٍ (2) اَفْرَأُ
وَرَبُّكَ الْأَكْرَمُ (3) الَّذِي عَلَّمَ بِالْقَلَمِ (4) عَلَّمَ الْإِنْسَانَ مَا لَمْ يَعْلَمْ (5)}
[العلق : 1 - 5] ولوله په نوم د رب ستا، هغه چې پیداوونکی دی .انسان یې
دغوبنې له بوټۍ څخه پیدا کړ .ولوله اوستا رب لوی کریم دی .هغه (خدای) چې
انسان ته یې د قلم په واسطه علم وروښود او انسان ته یې هغه څه وروښودل چې هغه
پرې نه پوهېده .

همدغه ترټولو لومړنۍ وحیه وه .وروسته له دې حضرت محمد صلی الله علیه
وسلم کورته ولاړ په دې وخت کې پر هغه باندې رېږدېدنه برلاسي شوې وه حضرت
خدیجې ^{رضی الله تعالیٰ عنها} ته یې وویل : (ما په کمپله کې راوڼاره) (ما په کمپله کې راوڼاره)
هغې حضرت محمد صلی الله علیه وسلم په کمپله کې ونښت .کله چې یوڅه آرام
شو نو حضرت خدیجې ^{رضی الله تعالیٰ عنها} ته یې ټوله کیسه تېره کړه او ورته یې وویل : (زه
پرځان وېرېږم) حضرت خدیجې ^{رضی الله تعالیٰ عنها} ورته وویل : نه، هېڅکله نه، ته مه وېرېږه
تاسې ته خطر نهشته خدای جل جلاله به دې نه رسوا کوي. ته دخپلولۍ حق اداء
کوي. دخلکو بار په خپل سراخلي، له فقيرانو او مسکینانو سره مرسته کوي، د
مسافرانو میلمه پالنه کوي، د مصیبتونو په وخت کې د انصاف په خاطر خلکو ته
پکارېږي . وروسته له دې حضرت خدیجې ^{رضی الله تعالیٰ عنها} هغه ورقه بن نوبل ته ورووست،
دی یو بوډا عيسوي دیندار و، تورات به یې لوسته. حضرت خدیجې ^{رضی الله تعالیٰ عنها} دغه
ټوله پېښه ورته واوروله کله چې ورقه دغه خبرې واورېدلې نووې وېل : (داهغه ناموس
(پرېتو رازونو باندې پوهېدونکې پرېسته) ده چې پرموسی علیه السلام باندې نازل
شوې وه کاشکې ترهغه وخته پورې چې ستا قوم به تا له خپل ټاټوبي څخه باسي
(ژوندی اوسم) حضرت محمد صلی الله علیه وسلم ترې پوښتنه وکړه : آیا زما قوم به
ماله خپل ټاټوبي څخه باسي؟ هغه وویل : هو! او زیاته یې کړه هغه څه چې تا راوړي

هغه چې هر چا راوړي دي له هغه سره د هغه قوم او خلکو دښمني کړې ده، نوکه زه ترهغه وخته ژوندی وم، له تا سره به مرسته وکړم له دې واقعي څخه یو څوورځي وروسته ورته بن نوفل وفات شو.

وروسته له دې د جبرائیل علیه السلام راتگ وځنډید. حضرت محمد صلی الله علیه وسلم به معمولاً د حراء غار ته ورته، لږترلږه یې شپږمیاشتې په دې توگه تېرې کړې په دې منځ کې د جبرائیل علیه السلام دځنډېدنې گټه داوه چې دحضرت محمد صلی الله علیه وسلم په زړه کې د بشریت غوښتنې کومې اغېزې سملاسي پیداشوې وې هغه ترې لرې کړای شوې او د هغه مبارک زړه دا وخت بیا د وحیې نازلېدو ته لیوال شو. آن تردې پورې چې کله به دغه موده اوږده شوه نوحضرت جبرائیل علیه السلام به کله کله دهغه د آرامتیا او ډاډینې لپاره راته اوهغه ته به یې د زړه ډاډ ورکاوه چې په یقیني توگه هغه د رسول په حیث منل شوی دی بیا به نو ډاډه (مطمئن) شو او سترگې پرلار به و. حضرت جبرائیل علیه السلام به په پرله پسې ډول له څوورځو وروسته پیغمبر علیه السلام ته راته .

پنځمه برخه

(د بلنې پیل)

- ◆ د بلنې دوې دورې
- ◆ مکي ژوند
- ◆ د مکي ژوند څلور دورې
- ◆ لومړنۍ دوره - پټه بلنه
- ◆ د قرآن اغېزه
- ◆ د عقیدو اصلاح
- ◆ پټ لمونځ کول
- ◆ په دې دوره کې د مؤمنانو ځانگړنې
- ◆ دویمه دوره - ښکاره بلنه
- ◆ د بلنې مخالفت
- ◆ د مخالفت سببونه
- ◆ د مخالفینو اړتیاوې
- ◆ د حالاتو مقابله
- ◆ بلنې خواته د خلکو پاملرنه
- ◆ د مخالفینو له خوا سوغاتونه وړاندې کول
- ◆ درېیمه دوره - ابتلاء او آزمایش
- ◆ د نبوت په پنځم کال حبشې ته هجرت
- ◆ مسلمانان د نجاشي په دربار کې
- ◆ د نجاشي اسلام

- ◆ د حضرت حمزه ایمان
- ◆ د نبوت په شپږم کال د حضرت عمر رضی الله عنه اسلام راوړل
- ◆ د شعب ابی طالب کلابند
- ◆ د بلنې سلوک
- ◆ خلورمه دوره - د ظلمونو او مصیبتونو انتها
- ◆ له مکې څخه د باندې تبلیغ
- ◆ ليلة الجن
- ◆ اسلام په مدینه کې
- ◆ د مخالفت شدت
- ◆ د عقبه اولی بیعت
- ◆ د عقبه ثاني بیعت



دحراء په غار کې د لومړنۍ وحې له نازلېدلونه را په دېخوا تر یوڅه مهال پورې هېڅ وحیه ورنغله. وروسته بیا د مدثرسورت لومړني آیتونه پرې نازل شول :

{يَا أَيُّهَا الْمُدَّثِّرُ (1) قُمْ فَأَنْذِرْ (2) وَرَبَّكَ فَكَبِّرْ (3) وَثِيَابَكَ فَطَهِّرْ (4) وَالرُّجْزَ فَاهْجُرْ (5) وَلَا تَمْنُنْ تَسْتَكْثِرُ (6) وَلِرَبِّكَ فَاصْبِرْ (7)} [المدثر : 1 - 7]

ای په جامه کې نغښتونکيه! پاڅېږه (اوخلک د بې لارېتوب له بدانجام څخه) ووبروه . او د خپل رب لويي او سترتوب بيان کړه او جامې دې پاکې کړه اوله پليتي (بتانو) نه لرې اوسه او د زياتې بدلې په نيت له چاسره احسان مه کوه او د خپل خدای لپاره د اذيت او مصيبت په وخت کې صبرغوره کړه .

د نبوت پرکار باندې دا د حضرت محمد صلی الله عليه وسلم د ماموریت پیل ؤ په دې وخت کې قانوني حکم ورکړی شو چې پاڅېږه له گمراهۍ نه انسانیت ته د فلاح او کامرانۍ لاره وښيه او خلک په دې خبرکړه چې د بري لار يوازې همدا يوه لار ده يعنې يوازې د يوه خدای بندگي . چا چې دغه لارغوره کړې ده هغه به بريالی وي . څوک چې له دې لارې نه پرته کومه بله لارغوره کوي له هغه سره به دآخرت د بدانجام وېره وي . د انساني ژوند بنسټ د يوه خدای بندگي ده او د هغه پراوکوب او لويي باندې اعتراف پکار دی . په دې توگه يو څوک له هرډول ناولتيا څخه پاک پاتې کېدلای شي . له خدای جل جلاله نه پرته د نورو بندگي د زهرو هغه تومنه ده چې د انسان د تباھۍ لامل گرځي . انسانانوته خپلمنځي ښه چارچلند او سلوک پکار دی . داسې چارچلند او سلوک چې اساس يې تمه اوغرض نه وي .

د بلنې دوې دورې :

له کوم ځايه چې د حضرت محمد صلی الله عليه وسلم د ژوند بلنيزه (دعوتي) دوره پيل کېږي دغه دوره په دوو لويو برخو وېشلای شو چې يوې ته مکي دوره او بلې ته مدني دوره ويل کېږي . مکي دوره د حضرت محمد صلی الله عليه وسلم د ژوند هغه برخه ده چې مخکې له هجرت نه يې په مکه کې تېره کړې وه او مدني دوره يې د

ژوند هغه برخه ده چې وروسته له هجرته یې په مدینه کې سرته رسولې وه. لومړنۍ دوره دیارلس کاله اودویمه دوره نژدې لس کاله وه.

مکي ژوند :

د حضرت محمد صلی الله علیه وسلم د بلنې هغه دوره چې په مکه کې یې تېره کړې ده د خپلونتایجو په لحاظ ډېره مهمه ده. په حقیقت کې دا همغه دوره ده چې داسلام د کښت تخم پکې شل شوی دی او د انسانیت داسې اعلی بېلگې پکې جوړې شوې چې داسلامي نهضت له خپرې سره یې ټوله نړۍ اشناکړه.

د تاریخ او سیرت کوم کتابونه چې همدا اوس موجود دي په هغو کې د مکي دورې بیان اوتفصیل بېخي لږ راغلی دی. د دې دورې پراهمیت او عبرتناکو حالاتو باندې د پوهېدنې لپاره په غورسره د قرآن شریف د هغې برخې مطالعه ضرورده چې په مکه کې نازل شوې ده. په حقیقت کې د مکي دورې رښتیني اهمیت له هغه وخت نه اټکل کېدای شي چې د مکي سورتونو د بلنې انداز، د هغه وخت د حالاتو او واقعیتونو بیان، د توحید او آخرت دلیلونه، د کړو وړو او سیرت د جوړښت لپاره لارښوونې او د حق او باطل ترمنځ داخ وېب په دوران کې (چې دانتهايي صبر د ازموینې وخت ؤ) د نهضت د پرمخ بیولو او د نهضت د علمبردارانو پرخپل مقام باندې د ثابت پاتې کېدلو په اړه په تفصیل سره پوه نه شواو، دا ترهغې پورې ممکنه نه ده ترڅو ښځ په ښځه قرآن کریم په غورسره مطالعه نه شي البته موږ دلته په لنډ ډول د دې دورې تفصیلات بیانوو.

دمکي ژوند څلور دورې :

د حضرت محمد صلی الله علیه وسلم دسپېڅلي او پاک ژوند هغه برخه چې له هجرت څخه د مخه یې په مکه کې تېره کړې وه او اسلامي نهضت پکې د بلنې له بېلابېلو پړاوونو او کشمکشونو څخه تېرېده؛ هغه د خپلو ځینو ځانگړنو له کبله په څلورو دورو باندې وېشلای شو.

لومړنۍ دوره :

له نبوت څخه راپه دېخوا کابو تردريو کلونو پورې حضرت محمد صلی الله عليه وسلم د بلنې او تبليغ دنده په پټه توگه سرته رسوله .

دويمه دوره :

د نبوت له اعلان نه يې راواخله کابو تردوو کلونو پورې په دې دوره کې لومړی خومخالفت ورسره وشو، بيا پرې ملنډې ووهل شوې، ډول ډول تورونه پرې ولگول شول، بدورد ورته وويل شول؛ اوپه داسې نورو درواغو تپلو، پروپاگندونو او مخالفانه خبرواترو د اسلامي بلنې د ټکو لو لپاره هلې ځلې وشوې .

درېيمه دوره :

سره له دې چې اسلامي نهضت مخ په وړاندې روان و، بيا هم د ظلم او زورزياتي دوره پيل شوه او پرمسلمانانو باندې سخت ظلمونه وشول دا دوره پنځه شپږکاله وځنډېدله او په دې اوږدو کې مسلمانان له سختو کړاوونو سره مخامخ وو.

څلورمه دوره :

د ابوطالب او حضرت خديجې رضی الله عنها وفات نه يې راواخله ترهجرت پورې نژدې دغه درې کلنه دوره د حضرت محمد صلی الله عليه وسلم او د هغه د ملگرو لپاره ډېره زياته د ستونزو او مصيبت زمانه وه .

لومړنۍ دوره:

پټه بلنه

د نبوت پرکار باندې د حضرت پيغمبر صلی الله عليه وسلم له ماموريت څخه

راپه دېخوا ترټولو لومړنۍ مرحله د اوه چې يوازې د يوه خداى جل جلاله د بندگۍ غوره کولو او له سلگونو خدايانو څخه د انکار بلنه دې په څه ډول دې خلکو ته ورکړل شي. دا يو داسې خبر ؤ چې د هغوى له طبعي، منبېت او عادتونو سره يې بېخي توپير درلود، ځکه نو دا واقعا يوه سخته مرحله وه. له همدې کبله حضرت محمد صلى الله عليه وسلم ترټولو د مخه هغه خلک غوره وگڼل چې له هغوى سره يې د خپلولۍ خورا نژدې اړيکې درلودلې او د هغوى اخلاق او عادات يې نېغ په نېغه تجربه کړي وو او د هغوى د رښتينولۍ په باب يې غوڅه پربکړه کړې وه. هغوى ته په آسانۍ سره داممکنه نه وه چې د حضرت محمد صلى الله عليه وسلم له ويناوو څخه د کومې يوې خبرې انکار وکړاى شي. په دغو خلکو کې حضرت خديجه رضی الله عنها ترټولو زياته د ده د رازونو محرمه وه. وروسته له دې بيا حضرت على رضی الله عنه، حضرت زید رضی الله عنه، او حضرت ابوبکر رضی الله عنه وو. حضرت على رضی الله عنه يې د تره زوى، حضرت زید رضی الله عنه يې آزاد کړى شوى مړى او حضرت ابوبکر رضی الله عنه يې دوست ؤ. دوى به تل د هغه له مجلس نه فيض مونده. په دې توگه يې ترټولو د مخه حضرت خديجه رضی الله عنها ته دا پيغام ورساوه او وروسته له دې يې دا خبره نورو مشرانو ته ورسوله، دوى ټول گواکې له پخوانه مؤمنان وو او له اورېدو سره سم يې پرې تصديق وکړ. وروسته بيا د ابوبکر رضی الله عنه په ترغيب او لارښوونه حضرت عثمان رضی الله عنه، حضرت زبير رضی الله عنه، عبدالرحمن بن عوف رضی الله عنه، حضرت سعد بن ابى وقاص رضی الله عنه او حضرت طلحه رضی الله عنه ايمان راوړ. په دې توگه اسلامي بلنه په پټه خوړېدله او د مسلمانانو شمېره کرار کرار زياتېدله.

د قرآن اغېزه :

په دې دوره کې چې قرآن رانازلېده د بلنې د پيليزې مرحلې په مناسبت به لنډې لنډې ويناوې پکې وې. ژبه يې خورا زياته خوږه، کره او پوره اغېزناکه وه. او داسې ادبي رنگ پکې پروت ؤ چې په اورېدونکي به يې ژرتر ژر اغېزه کوله په ډېره مينه به يې د زړونو تل ته ورپرېوتله، له اورېدلو سره سم به يې ومنله او زړه به يې غوښتل چې دغه خبرې بيا بيا واورې.

د عقيدو اصلاح:

د قرآن شريف په دغو سورتونو کې به د توحيد او آخرت حقيقتونه بيانېدل او په دې باره کې به داسې دليل وړاندې کېده چې د هغوی په زړونو کې به يې ځای ونيو. له همدې کبله به اورېدونکو ته د هغوی له نژدې چاپېريال څخه دلايل او شواهد وړاندې کېدل او په داسې اسلوب سره به يې دا خبرې ورته وړاندې کولې چې د مخاطب لپاره به په زړه پورې وې. په دې سورتونو کې به د تاريخي واقعيتونو او روايتونو په نسبت د اصلي خبرې د پوهېدلو هڅه کېدله او د عقيدو دهغو گمراهيو يادونه به پکې وشوه چې په خپله به هغه خلک پرې خبر وو. په همدې سبب به چې چا دغه خبرې واورېدلې نو اغېزه به يې پرې وکړه. حضرت محمد صلی الله عليه وسلم په يوازې توگه د غه بلنه پيل کړه خو د قرآن شريف د همدغو لومړنيو آيتونو نزول و چې په دې ډگر کې به يې داغېزمنې وسلې کار ورکاوه او بلنه به په پټه توگه ورو ورو خورېدله.

په دې دوره کې د بلنې او تبليغ لپاره د توحيد او آخرت له دلايلو سره سره حضرت محمد صلی الله عليه وسلم ته د دغې چارې تعليم هم ورکول کېده چې دی په خپله خپل ځان د دغه عظيم الشان کار لپاره په څه ډول چمتو کا او د دغه مهم کار د سر ته رسولو لپاره کومې لارې چارې غوره کړي.

پټ لمونځ کول :

تر دې وخته پورې چې څه کېدل هغه به په پټه توگه سرته رسېدل او له خورا ډېر احتياط نه به يې کار اخېسته تر څو خبره د اعتماد وړ کسانو تر منځ وي او بهرته ونه وځي. کله چې به د لمانځه وخت راغی نو حضرت محمد صلی الله عليه وسلم به د کوم غره سمخې ته لاړ او هلته به يې لمونځ کاوه. يو ځل يې له حضرت علي رضی الله عنه سره په يوه سمخه کې لمونځ کاوه چې ناڅاپه يې تره (ابو طالب) راغی او د عبادت دغې نوې طريقې ته يې تر ډېر وخته پورې په حيرانتيا سره کتل او تر لمانځه وروسته يې ترې پوښتنه وکړه چې : “دا څه راز دين دی ؟” حضرت محمد صلی الله

عليه وسلم وويل : “ زموږ د نيکه ابراهيم دين دی ” ابو طالب وويل : زه خو دا نشم منلای خو تاسې ته اجازه ده هېڅوک به ستاسې مزاحمت ونشي کړای ”

په دې دوره کې د مؤمنانو ځانگړنې :

د دې پيليزې مرحلې ځانگړنې دا وې چې دا مهال اسلام منل او بيا له حضرت محمد صلى الله عليه وسلم سره ملگرتيا کول گواکې له خپل سرسره لوبې کول وو. په دې دوره کې به چې کوم خلک دې خواته راوړاندې شول سمدلاسه به يې دغه بلنه ومنله. په هغوی کې يقينا ځينې داسې ځانگړنې وې چې د هغو پراساس به يې په دې ډگر کې پرمختگ کولای شو، د هغوی څو گډې ځانگړنې دا وې: له پخوا نه به يې له مشرکانه دودونو او عبادتونو څخه کرکه کوله او د حق په لټه کې به وو، نو طبيعتاً د سپېڅلو اخلاقو خاوندان وو.

نژدې تر دريو کلونو پورې د بلنې او تبليغ کار په پټه توگه ترسره کېده خو ترڅو پورې! هغه لمر چې په خپلو وړانگو سره ټول عالم روښانه په هرحال پلوشې يې لاپسې خپرېدلې او د مخالفينو سترگې يې تتولې په دې توگه اسلامي بلنه په همدې وخت کې خپلې دويمې مرحلې ته ور داخله شوه.

دویمه دوره:

ښکاره بلنه

په دې وخت کې ښکاره حکم وشو چې دعوت دې په څرگنده ورکړای شي. په دې ډول یوه ورځ حضرت محمد صلی الله علیه وسلم د صفا غره ته لاړ او هلته ودرید، غږیې کړ: "یا صبا حاه" په عربوکې دا دود ؤ چې کله به کومه خطر په مخ کې وه نو یو څوک به یوه لوړ ځای ته وخوت او په دې الفاظو (یا صباحاه) به یې غږ کاوه او خلک به د دې غږ په اورېدو سره راټولېدل.

کله چې گڼ شمېر خلک راټول شول، نو حضرت محمد صلی الله علیه وسلم وفرمایل: "ای خلکو! که زه تاسې ته ووايم چې د دې غره شاته یو لوی لښکر راټول شوی دی او پر تاسې باندې د یرغل لپاره چمتو دی نو آیا تاسې به زما خبره رښتیا وگنئ؟" خلکو وویل: "ارومرو به یې رښتیا گڼو. تراوسه پورې تا هېڅ دروغ نه دي ويلي او موږ دې امین او رښتینی بولو." بیا یې وفرمایل: "ای خلکو! زه تاسې د یوه خدای بندگي ته رابولم او د بتانو عبادت نه مو راگرځول غواړم. خو که تاسې زما خبره نه منئ نو زه تاسې له یوه سخت او دردناک عذاب څخه وپروم."

کله چې قريشو دغه خبره واورېدله نو سخت خو اشیني شول او ابولهب په ډېر غضب سره وویل: "آیا دا غږ یوازې د همدې لپاره ؤ؟"

دا د اسلامي بلنې یو عمومي غږ ؤ. په دې وخت کې د خدای رسول په ډاگه او خلاص کومي اعلان وکړ چې دی په څه ویلو مامور شوی دی او دا یو لویه لار ده چې هغې خواته هر یو را بلي؟ دا وخت د نبوت په ژبه اعلان شو چې په اصل کې د دې لایتناهي پاچاهۍ پیدا کوونکی او څښتن یوازې الله جل جلاله دی. انسان هم هغه

پیدا کړی دی او مالک یې هم هغه دی. د انسان دریځ له دې نه خوا بل څه نه دی چې هغه د الله بنده او مریی دی او د هغه تابعداري او حکم منل پرې فرض دي له هغه نه پرته د نورو په وړاندې سر ایښودل یا له الله جل جلاله سره نور شریک گڼل د انسان د دغې موخې (هدف) پر خلاف دی چې د هغه د مالک له خوا هغه ته وربخښل شوې وه. په حقیقت کې یوازې الله دانسان او ټول جهان خالق، معبود او حاکم دی. د هغه په دې سلطنت کې انسان نه په خپل سردی او نه یو د بل بنده. دانسان لپاره پرته له الله جل جلاله څخه بل څوک د اطاعت، بندگۍ او لمانځنې وړ نه دی، دنیوي ژوند د هغه د ازموینې یو دور دی چې وروسته له دې به ارومرو د الله جل جلاله څنگ ته ورځي او هغه به دانسان ټول کارونه تصفیه کوي چې څوک په دې ازموینه کې بریالی کېږي او څوک نه کامېږي.

دغه اعلان څه عادي اعلان نه ؤ، پر قریشو باندې اور پورې شو او له څلورو خواونه د دې بلنې په اړه تبصرې پیل شوې، یوشو ورځې وروسته حضرت محمد صلی الله علیه وسلم حضرت علی رضی الله عنه ته وویل چې یوه مېلمستیا جوړه کړي؛ دغې مېلمستیاته د عبدالمطلب ټوله کورنۍ راوغوښتل شوه. په دې مېلمستیا کې حضرت حمزه رضی الله عنه، ابوطالب، عباس ټولو گډون کړی وو. له ډوډۍ نه وروسته حضرت محمد صلی الله علیه وسلم ودرېد او وېې فرمایل: (ما هغه څه راوړي دي چې د دین او دنیا دواړو لپاره بسنه کوي د دې درانه پېټي په اوچتولو کې به څوک له ماسره ملگرتیا وکړي؟) دا ډېره سخته مرحله وه. له دې درانه پېټي څخه یې مطلب دا ؤ چې انسان دې نه یوازې د کورنۍ، قبیلې او ښاري خلکو د مخالفت لپاره اماده شي بلکې د ټولو عربو د مقابلې لپاره دې چمتوشي او صرف د دې لپاره دې چمتو شي چې په بدل کې یې د اخروي ژوند بریاوې وگټي او بنده د خپل مالک په وړاندې سرلوړی واوسي، له دې نه خوا بله کومه گټه خورا ډېره لرې هم په نظر نه راتله، په دې توگه پر ټوله غونډه باندې د وېرې حمله راغله خو حضرت علی رضی الله عنه په دوی کې که څه هم د کم عمر څښتن ؤ، بیا هم ودرېد او وېې ویل: [سره له دې چې زما سترگې له اوبښکو ډکې دي (په دې وخت کې د هغه سترگې خوږېدلې)

گواکې زما پښې نازکې دي او ترټول وکوچنی هم يم خوسره له دې زه له تاسره ملگرتياکوم]. د قريشو لپاره دغه منظره هم حيرانونکې وه چې يو ۱۳ کلن نوی زلمی بې له سوچ او فکر خومره لويه پرېکړه کوي !

د بلنې مخالفت :

په اسلامي ټولنه کې تراوسه پورې څه دپاسه څلوېښت کسه شامل شوي وو. په همدې وخت کې يوه ورځ حضرت محمد صلی الله عليه وسلم د کعبې حرم ته ولاړ او د توحيد اعلان يې وکړ، دا د کعبې حرم ته د نژدې مشرکانو لپاره ترټولو لوی توهين ؤ له هم دې اعلان سره سم يو شور او زوږ اوچت شو اوله هرې خوانه خلکو پرې حمله وکړه حضرت حارث رضی الله عنه بن ابی هاله د هغه د ملاتړ لپاره ورمونده کړه خو له څلوروخواو پرې د تورو دومره گوزارونه راغلل چې شهيد کړی شو. د اسلام په لاره کې همدغه لومړنی شهادت ؤ خو د خدای جل جلاله په لورينه حضرت محمد صلی الله عليه وسلم روغ رمټ پاتې شو او جگړه پای ته ورسېده .

د مخالفت سببونه :

د اسلامي بلنې دغه اعلان ترهر چا زيات د قريشو د خواشينۍ لامل وگرځېد او همدغه قريش د دې بلنې سخت مخالف هم وو. په دې وخت کې د مکې عزت د کعبې له کبله ؤ او د کعبې مجاوران او خادمان د قريشو کورنۍ وه. په دې توگه گواکې نژدې پرټولو عربو باندې د قريشو يو ډول مذهبي برلاسي ټينگه وه . په مذهبي چارو کې به خلکو هغوی ته سترگې اړولې او گڼ شمېر خلکو به د هغوی په لارښوونه باور درلود. د اسلامي بلنې ترټولو لومړۍ او ترټولو سخته حمله پردغه ډول مذهب باندې وه چې نمايندگي يې قريشو کوله، دا څرگنده خبره ده چې د پلارنيکه د باطل مذهب ټينگول د جاهلو قومونو کلکه عقیده وي او په مقابل کې د چا د معقولو خبرو اورېدلو ته هم نه چمتو کېږي . په همدې سبب به خلک د دې نوې بلنې په اورېدلو سره له ډېرې غوسې لوخوړې شول او د قريشو ځواکمنو خلکو ته دا هم په نظر راتلله چې د دغې

بلنې له خپرېدلو څخه مطلب پرته له دې بل څه نه دی چې د دوی اقتدار له خاوروسره خاورې کېږي او چاته چې د مذهبي مشرتابه مقام ورپه برخه دی هغوی به په خپله له منځه ځي. له همدې کبله څوک چې به د څومره لوی برم څښتن و هومره زیات به د اسلامي نهضت په دښمنۍ کې بوخت و. او په قریشو کې خورا ډېرې بداخلاقی خپرې شوې وې، لوی لوی وگړي په دې بډیو کې سره اخته وو خوسره له دې ټولو بیا هم د هغوی مذهبي مقام د خلکوله نظره نه لوېده چې حضرت محمد صلی الله علیه وسلم له یوې خوا د بت پرستۍ بدۍ بیانولې او په مقابل کې یې د خالص توحید بلنه ورکوله او له بلې خوا یې د هغوی د انساني بنسټیزو اخلاقو یوه یوه کمزورۍ اونیمگرتیا هم په خلاص کومي بیانوله او له دې ټولو څخه یې د ډډې کولولارښوونه هم کوله. دې ډول خبرو دغه (لویان!) خلک په سختې خواشینۍ کې مبتلا کړي وو. په هر حال دا داسې خبرې نه وې چې دوی ورته صحیح وویلای شي. خو څنگه چې د دوی خپله لمن له دې بډیو څخه پاکه نه وه نو چې کله به دعواموپه وړاندې داسې خبرې کېدلې هغوی ته به محسوسېدل چې مقام یې د عوامو له نظره لوېږي او که مخامخ نه وي نو ترشاخو ضرور د دوی په باره کې داسې نکته چینی کېږي چې دا د هغوی د خپګان د زیاتوالي لپاره بس وې. په قرآن شریف کې پرله پسې د داسې بډیو او بداخلاقو په باره کې آیتونه رانازلېدل او هغوی ته یې د دې بدو عملونو د سخت عذاب وېره ورکوله. کله چې دا آیتونه په خلکو کې خپاره شول، هرچا درک کړه چې اوس به څه کېږي.

د اسلامي تحریک د مخالفت او دښمنۍ لپاره دا ټول سببونه کافي وو چې هغوی د اسلامي ټولې د دې کم شمېر وگړو پر خلاف خپلې تورې راواخلي، ودرېږي او د دې خطرونو! دروازه په یوه وارسره بنده کړي مگر الهي ارادې دا پرېکړه کړې وه چې د همدې کم شمېر انسانانوپه لاس ټول عالم ته د الله جل جلاله هغه رحمت ورسوي چې ترڅو دنیا شته هغه د انسانیت لپاره د آزادۍ یوازینی ذریعه ده. له همدې کبله په دې وخت کې څه نور داسې اسباب هم رابرابرشوي وو چې قریشويې په مقابل کې اقدام نه شوکولای.

د مخالفینو اړتیاوې :

په همدې نژدې وختو کې د قريشو کورني جنگونه د هغوی د تباهي لامل گرځېدلي وو. د فجار له جنگ نه راوړوسته قريش دومره کمزوري شوي وو چې د جنگ له نامه څخه وېرېدل. په تېره بيا له دغه کم شمېر مسلمانانوسره چې له بېلابېلو قبيلو څخه راگرځېدلي او په اسلامي ټولي کې شامل شوي وو که د هغوی په وژلو يې لاس پورې کړی وای نو د داسې کړنې مطلب به دا ؤ چې د عربو په مختلفو قبيلو کې دې جنگ ونښلي، ځکه چې په هغه وخت کې د يوه شخص وژل په حقيقت کې د هغه د قبيلې پرضد د جنگ اعلان ؤ چې له هغې قبيلې سره به د هغه اړيکه وه په دې توگه له دوی سره دا اندېښنه وه، نه چې ټوله مکه د جنگ ډگر شي نو په دې مرحله کې يې د نهضت د ټکولو لپاره څه نور تدبيرونه غوره کړل او هغه دا چې په بلنې او بلندۍ (داعي) پورې خداگانې وشوې. توروته پرې ولگول شول ټوکې وشي او ملنډې پرې ووهل شوې په بېلابېلو بڼو غلطې او دروغ خبرې ورپورې وتپل شوې، پروپاگندونه ورپورې وشول. د لېوني او مجنون لقب ورته ورکړل شو، د شاعر او کوډگر په نامه مشهور کړای شو او خلک ترې منع شول چې هېڅوک دې د هغه خبرې نه اوري.

د حالا تو مقابلې :

په دې دوره کې چې د قرآن کریم کوم سورتونه پرې نازل شول په هغوکې د حالا تو دمقابلې لپاره پرله پسې لارښوونه کېده او د مخالفينو اعتراضونو ته مناسب او معقول ځوابونه هم ورکول کېدل د ساري په توگه په قلم سورت کې د حضرت محمد صلی الله عليه وسلم د ډاډينې لپاره وويل شول چې : (پرته د الله لوی کرم دی. ته لیونی نه یې. پرته د هغه ډېره لورینه ده. ژر به څرگنده شي چې په کوم یوه کې عقل نشته ستا رب ته ډېرینه معلوم دي چې څوک په سمه لار روان دي او څوک بېلارې شوي دي. څوک چې دا دعوت دروغ گڼي د هغوی وينا هېڅکله مه منه. هغوی خو دا غواړي که ته د خپل نهضت او دعوت په کار کې لږه سستي هم وکړې، نو هغوی به هم سست شي مگر دا ستا کارنه دی چې ته د هغو خلکو د غوښتنې پيروي وکړې

څه چې وړاندې کوي د نه منلو معامله يې ما ته پرېږده. هغه به ژر تر ژره معلومه شي چې دوی ته کوم مهلت ورکول کېږي. د هغوی مطلب څه دی ته هغوی ته ووايه چې آيا زه له تاسې څخه څه غواړم يا د خپلې گټې لپاره له تاسې څخه څه غواړم. يا زما د خبرو پر خلاف له تاسې سره کوم دليل شته. څرگنده ده چې داسې خبره نه ده. په دې سبب په خپل بشپړ خپلواک طبيعت سره خپل کار ټينگ کړه. له خپلو ملگرو سره په نهايت صبر د دې حالاتو مقابله کوه. حالات به په خپل وخت سره بدلېږي).

دغه وينا خو يوه بېلگه ده په دې توگه نورې ډېرې ويناوې را نازلېدلې چې په ښکاره ډول پکې ښودلې شوي وو چې د حق بلونکي نه لېونی دی نه کاهن. نه شاعر دی نه کوډگر؛ د کاهنانو، شاعرانو او کوډگرو ځانگړنې مخ ته کښېږدئ او وگورئ چې د حق د داعي په باب څه راز خبرې شوې دي. هغه کلام چې حضرت محمد صلی الله عليه وسلم يې وړاندې کوي او هغه اخلاق چې د هغه له هر عمل څخه څرگندېږي او ستاسې په منځ کې يې ژوند ژواک هم څرگند دی؛ ښه نو! د شاعرانو، کاهنانو او کوډگرو له خبرو سره د هغه څه نسبت!

بلنې ته د خلکو پاملرنه:

د مکې اوسېدونکو چې د ډول ډول غلطو خبرو د مشهورولو او د بلنې لورته د خلکو د مخنيوي لپاره څومره کوبښنونه وکړل سرچپه هومره زيات خلک دې ته لېوال شول چې په خپله دغه صاحب (محمد صلی الله عليه وسلم) وگوري چې څه وايي؟ کله چې به عرب له نورو سيمو څخه د حج په وخت او يا نورو وختونو کې مکې ته راتلل له هغوی څخه به چې څومره کسان په پټه د حضرت محمد صلی الله عليه وسلم خدمت ته حاضرېدلای شول له راتلو سره سم به يې چې د هغه ځلاندو کریمانه اخلاقو ته وکتل اوالهي آيتونه به يې واورېدل، نو د زړه دنيا به يې بدله شوه او ډېر ژر به خپلوسيمو ته ولاړل او د اسلامي بلنې په خپرولو به يې پيل وکړ.

کله چې به دغه خبرې په نورو ښارونو کې خپرېدلې له لرې لرې سيمو څخه به خلک يوازې دهغه د حال د څرگندونې لپاره به راتلل. په دې ډول واقعاتو کې د

حضرت ابوذر رضی الله عنه واقعه یوه ښه بېلگه ده. د غفار قبيله د هغې لارې پرسرمېشته وه چې قریش به پرې د شام د سوداګرۍ لپاره ورتلل، کله چې دلته هغه خبر راوړسېد نو د حضرت ابوذر رضی الله عنه په زړه کې هم د لېدنې کتنې شوق او ولوله پیدا شوه لومړی یې خپل ورور (انيس) مکې ته ولېږه چې ورشه وګوره هغه شخص چې د نبوت دعوه لري د هغه تعلیم په څه شي کې دی؟ انيس مکې ته ورغی، د حضرت محمد صلی الله علیه وسلم په باره کې یې معلومات ترلاسه کړ، کله چې بېرته راغی نو خپل ورور ته یې وویل چې:

(هغه پوره د نېکو اخلاقو څښتن دی. د ښو اخلاقو ښوونه کوي او د یوه خدای جل جلاله لوري ته خلک رابولي هغه چې څه وايي له شاعرۍ سره بېخي توپیر لري.)

په دې لنډو خبرو د ابوذر رضی الله عنه د زړه تسل ونه شو په خپله د سفر لپاره چمتو شو. کله چې مکې ته ورسېد د وېرې له کبله یې د حضرت محمد صلی الله علیه وسلم د نامه پوښتنه قدرې هم ونه شوای کولای. په حرم کې یې حضرت علي رضی الله عنه سره وکتل تردرې ورځو پورې همالته مېلمه پاتې شو بیا یې جرئت وکړ او د خپل سفر غرض یې ورته بیان کړ په دې توګه یې د حضرت علي رضی الله عنه له خدمت څخه فیض وموند، وروسته له دې حضرت ابوذر رضی الله عنه همالته اسلام ومانه او حضرت محمد صلی الله علیه وسلم ورته دا لارښوونه وکړه چې اوس نو بېرته خپلې قبیلې ته لاړ شه. خو د خالص توحید کومه نوې اوتازه اغېزه چې دده زړه ته راپېښېده، ټول مصلحتونه او وېرې یې هم له زړه ځینې لرې شوې وې او له راتلو سره سم یې په حرم کې چیغه کړه:

"أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ"

د دې خبرې په اورېدو سره له څلورو خواو نه خلکو راوغاستل او هغه یې تر وهلو لا ندې ونيو خو خیر راپېښ شو چې په همدې وخت کې حضرت عباس رضی الله عنه راغی او دې خلکو ته یې وویل چې دی د غفار د قبیلې سړی دی او ستاسې تجارتی لار د همدې قبیلې ترڅنګ تېره شوې ده که هغه ستاسې پرلار باندې بندېز ولګوي نو تاسې به څه وکوی؟ خلکو چې دا خبره واورېدله نو هغه یې خوشي کړ.

حضرت ابوذر رضی الله عنه چې څنگه خپلې قبیلې ته ورسېد، لاړ او خلکو ته به یې د اسلام بلنه ورکوله. نژدې نیمه قبیله یې په همدې وخت کې مسلمانې شوه. د غفار د قبیلې ترڅنگ داسلم قبیلې پرته وه، د هغې له اثره دې هم اسلامي بلنه ومنله لنډه دا چې پرله پسې اسلامي بلنه پیل شوه. دا خبره مخالفینو ته د سخت ځوراو کړاو لامل گرځېدلې وه ځکه نو یوشمېر خلکو د اړتیا له کبله ابوطالب ته شکایت وړاندې کړ. په دې وفد (خلکو) کې د قریشو ټولو مشرانو گډون کړی ؤ. دوی ابوطالب ته وویل چې: ستا وراره زموږ د خدایانو غندنه کوي. زموږ پلرونه او نیکونه بېلارې بولي او موږ ټولو ته بې لارې او ناپوه وایي نوله دې کبله یا خوته له دې منځه ووځه. بیا به موږ د هغه وروستی چاره کوو او یا دا چې ته هغه پوه کړه. ابوطالب چې فکر وکړ پوه شو چې وضعه ډېره حساسه ده او په یوازې توگه به ترڅوپورې د ټولو قریشو مقابله کوم، نو حضرت محمد صلی الله علیه وسلم ته یې وویل: (گرانې وراره! پرماباندې دومره بارمه ږده چې زه یې اوچتولی نه شم کله چې حضرت محمد صلی الله علیه وسلم ولېدل چې د ابوطالب پښې هم ښویېږي نو په پوره ډاډینه یې هغه ته وویل: (په خدای سوگند دی که داخلک زما په یوه لاس کې لمر او په بل لاس کې سپوږمۍ کښېږدي بیا به هم له خپلې دندې نه راونه گرځم، خدای جل جلاله به زما ډاکار سرته رسوي یابه زه په خپله پردې کار باندې قربان شم) کله چې ابوطالب د هغه ډاڅه اراده اوهمتناکه پرېکړه واورېدله نو ده هم د همت ملاتړله او هغه ته یې وویل: (څه! هېڅوک ستا وېښته ته هم کاره نشي کتلاي).

د مخالفینو له خوا سوغاتونه وړاندې کول:

کله چې قریش له دې اړخه هم ناهیلې شول نو د وروستی چارې لپاره یې دا پرېکړه وکړه که چېرې دغه نهضت په سختۍ سره له منځه نه وړل کېږي په نرمۍ دې له منځه یووړل شي. له دې کبله یې عتبې بن ربیعې حضرت محمد صلی الله علیه وسلم ته ولېږه، هغه چې هلته ورغی، نو دایې وویل: (محمد! اخر راته ووايه، ته څه غواړې؟ آیا د مکې واکمني غواړې؟ په کومه

لویه کورنۍ کې واده کول غواړي؟ ډېره شتمني غواړي؟ موږ داټول تاته برابرولای شو ته نوولې داسې کارونه کوي، موږ په دې خوښ يو چې په راتلونکي کې مکه ستا ترواکمنۍ لاندې شي او يا نور هر څه چې غواړي هغه به وشي، خو ته له خپلې دغې بلنې نه لاس واخله).

بېوزلو مخالفينو همدومره فکر کولای شو. د هغوی ذهن ته دا خبره نه رالوېده چې يو نهضت چلېږي يا يو دعوت راولاړېږي د هغه ترشادي مادي غرض نه وي. هغوی دا فکر هم نه شوای کولای چې يوکار به د خدای د خوشحالی او يوازې د هغه د اطاعت لپاره هم کېږي. هغوی خو يوازې په همدې پوهېدل چې سر او مال بنسندل د حکومت او شتمنۍ لپاره وي هغوی په دې نه پوهېدل چې د اخرت او تلپاتې (دایمي) ژوند د بري لپاره هم خلک دا پيړل او پلورل کوي. په دې توگه عتبه بن ربيعه پوره باوري شو چې غوښتنه به يې ارومرو منل شوې وي، خو حضرت محمد صلی الله عليه وسلم د هغه په ځواب کې د پاک قرآن خوداسې آیاتونه تلاوت کړل چې په هغو کې يې توحيد ته د بلنې او د خپل رسالت څرگندونه کړې وه.

عتبه چې دا خبرې واورېدلې بېرته راغی او دومره اغېزه يې پرې کړې وه چې څنگه يې د قريشو سردارانو ته خپل رپوټ وړاندې کړ نو ويې ويل: (محمد چې څه وايي هغه شاعري نه ده، نورڅه دي، زما رایه داده چې تاسې هغه پر خپل حال پرېږدئ که بريالی شو نو پرتولو عربو به غالب شي او ستاسې عزت به هم پکې وي او که غالب نه شو نو عرب به يې په خپله له منځه يوسي). خو قريشو دغه رایه ونه منله.

اوس نو دوی ته يوازې يوه لاره پاتې وه چې هر باطل يې په دې پړاو کې د حق پر خلاف غوره کوي يعنې په پوره تشدد او زور سره د حق آواز د چوپولو کوښښ. په دې وخت کې قريشودا پرېکړه وکړه چې پرمسلمانانو باندې دې دومره سختي راشي چې هغوی په تنگ او د خپلې فيصلې ماتولو ته اړشي. په دې ډول به چې چېرته هم دوی ته موقع په لاس ورغله نو مسلمانان به يې ځورول او اذيت به يې ورکاوه.

درېیمه دوره:

ابتلاء او ازمینښت

تر دې وخته چې اسلامي بلنې کوم کار کړی ؤ پایله یې په دریوو صورتونو کې څرګنده شوه:

1. یوشمېر نېکو او غوره کسانو دغه بلنه ومنله، یوه ډله یې جوړه کړه او په هر قیمت د نهضت د پرمختګ لپاره چمتو شول.

2. ګڼ شمېر خلک د خپلې ناپوهۍ، خپل سړۍ یا د خپل پلارنیکه دتې گروهې په وجه د دغه نهضت مخالفت ته چمتو شول.

3. دغه نوې بلنه د مکې او قریشو له حدودو نه ووتله اونسبتاً پراخې حلقې پورې ورسېدله.

په دې اساس د دغه نوي نهضت او زاړه جاهلیت ترمنځ یو سخت کشمکش پیل شو. کومو خلکو چې غوښتل په خپل زاړه دین پورې دې تړلي وي هغوی په پوره قوت سره د اسلامي تحریک د له منځه وړلو لپاره ملا وتړله او پر اسلام منونکو باندې یې خورا ډېر وحشیانه ظلم او زورزیاتې پیل کړ او په هر راز تضعیفولويې رضا شول، نو په همدې اساس دا هغه دوره ده چې په دې کې د قریشو د ظلمونو خورا زیاتې عبرتناکې پېښې زموږ مخې ته راځي.

د عربو په تود او گرم ټاټوبي کې د سختې گرمۍ او ټکنده غرمې په وخت کې مسلمانان په سره شګه اوږده غځول پرته باندې یې درنې درنې ډبرې ایښودل او بیا فشار ورکول، په سره اوسپنه داغل او په اوبو کې غوټه کول، په ډبرې بې رحمۍ سره

وهل ټکول، لنډه دا چې دا او داسې نور مظالم وو چې پرمسلمانانو باندې به ترسره کېدل. په دې دوره کې د مسلمانانو لپاره ژوندون له ستونزوډک ؤ، مگر په تاریخ کې چې د کومو مظلومانو د کیسو یوڅه برخې رانقل شوې دي یو څو بېلگې یې په لا ندې ډول دي :

حضرت خباب رضی الله عنه د ام النمار مریی ؤ. تر دغه وخته پورې نژدې شپږو اوو تنو اسلام راوړی ؤ چې دی هم په اسلام مشرف شو او په دغه (جرم!) د قريشو د مظلومو نښه وگرځېد. یوه ورځ قريشو پرځمکه باندې سکروټې ښې تازه کړې وې او دی یې له پاسه پرې ځملاوه او یوه تن یې پرټېرباندې پښه کېښوده او ټینگ یې ونيو چې په اړخ وانه وړي ترهغې چې سکروټې یې ترشالا ندې سړې شوې حضرت خباب رضی الله عنه ډېره موده وروسته د خپلې سوزېدلې شا سپین (پیس په شان) داغونه ښکاره کړي وو.

حضرت بلال رضی الله عنه د امیه بن خلف مریی ؤ. پوره د غرمې وخت ؤ چې هغه یې پرسره شگه ځملاوه، ټټر باندې یې درنه ډېره کېښودله او ورته یې وویل : له اسلام نه انکار وکړه که نه په همدې کړاو او سختۍ کې به مړشې خو د درد په همدې سخت حالت کې هم د هغه له خولې څخه د(خدای یودی) (خدای یودی) آواز راووته، بادار به یې په غاړه کې پری وتاړه هلکانوته به یې په لاس ورکړ او د ښار یوې خوا بلې خواته به یې رابښکوده .

حضرت عمار رضی الله عنه د یمن اوسېدونکی او د هغو همتناکو خلکو له ډلې څخه ؤ چې په همغه لومړي سر کې مسلمان شوي وو. کله چې ده اسلام راوړ نو قريشو به پرسوزنده ځمکه ځملاوه او دومره به یې وواهه چې بې هوښه به شو .

حضرت لبنیه رضی الله عنها یوه وینځه وه، حضرت عمر رضی الله عنه له اسلام راوړلو نه د مخه هغه دومره ووهله تردې چې د سترپا له کبله به په خپله کېښناست خو د الله دې بنده (لبنیې رضي الله عنه) به همدا ویل چې : که ته اسلام رانه وړې نوخدای جل جلاله به له تانه دغه کسات واخلي .

حضرت زبیره رضي الله عنها هم د حضرت عمر رضي الله عنه د کاله وینځه وه

یوه ورځ ابوجهل دومره ووهله چې سترگې یې ړندې شوې. لنډه دا چې په نړینه و اوښخو کې ډېر داسې بې چاره او اړ مسلمانان وو چې هغوی ته به یې ډول ډول تعذیبونه ورکول خو له دې ټولو مظلوموسره سره یو مسلمان هم اسلام پرېښودلو ته چمتونه شو.

کله به چې پردغو بېوزلو او بې گناه مسلمانانو باندې ظلمونه کېدل نو خامخا به خلک ورته متوجه کېدل او په زړه کې به دې سوچ کولو ته مجبورېدل چې اخر دا نو څه راز غوښتنه ده چې دا خلک له دومره مصیبتونو سره سره بیا هم له اسلام سره د پیوستون لپاره چمتو کېږي، ټول په دې پوهېدل چې دا خلک د خپلو اخلاقو، معاملو او نورو انساني اړیکو په اتبار ترټولو غوره انسانان دي او د دوی گناه پرته له دې بل څه نه ده چې وایي موږله الله جل جلاله پرته بل څوک خپل رب (بادار، مالک، معبود) نه نیسو، اطاعت او بندگي به یوازې دهغه کوو¹

د دې مظلومو مسلمانانو د دغه ټینگار په وجه به گڼ شمېر خلک له یوې سترې پوښتنې سره مخامخېدل او خامخا به یې په زړونو کې یو ډول نرمي پیدا کېدله او له نژدې څخه به د دغه نوي نهضت لېدنې او منلو ته هڅېدل. د حق د څښتنانو مظلومیت د تل لپاره د حق د بریالیتوب پورې په دې توگه که له یوې خوا پر دوی

۱- ما چې ولیدل نن سبا مونږ ته دا خبره ډېره معمولي ده او مونږ تعجب کوو چې هغوی ولې پر دومره خبره باندې دومره حوریدل. خبره داده چې مونږ سره ځونه د رب د لفظ مفهوم شته او نه عبادت پوره حدود په مکې دور څو هغه خلک په دې پوهیدل چې د دوی په ژبه کې د رب او عبادت د الفاظو پراختیاوې کوم دي؛ په دې توگه چې کله به هغوی ویل چې زما رب الله دی نو ویونکی او اورېدونکی دواړه په دې پوهېدل چې له دې خبرې څخه یې مطلب دادی چې:

- 1- له الله نه پرته بل پالونکی نه شته. څنگه چې داسې ده نو انسان ته پکار دي چې دهغه شکرگوزار وي له همغه څخه د دعا غوښتنه سمه ده او په مینې او گروهې سره دهغه په وړاندې سراپښودل پکار دي. له هغه څخه پرته بل څوک د لمانځنې وړ (مستحق) نه دی اونه کېدای شي.
- 2- له الله نه پرته بل مالک او بادار نه شته، نو انسان باید دهغه بنده او مری وي. دهغه په وړاندې خو نه خپل ځان واکوال وگڼي اونه بل څوک. پرته له هغه د بل چا مرییتوب او محکومیت سم نه دی.

له الله نه پرته بل حاکم او واکوال نه شته له دې کبله یوازې دهغه اطاعت او حکم منل پکار دي. انسان ځونه په خپله حاکم کېږي او نه له خدای ځنې پرته د بل چا واکمني ته غاړه ږدي.

دا هغه اعلان ؤ چې له یوې خوا د هغو ټولو معبودانو خدایي چې له پلار نیکه څخه یې د هغوی عبادت کاوه، پای ته ورسوله او له بلې خوا د هر ډول سرداری او حکومت پر ضد آزادانه اعلان و. په دې اساس هیڅ یو مذهبي لارښود او د قبایلو سردار د دغه اعلان سهلو ته په هېڅ ډول چمتونه ؤ.

باندې ظلمونه کېدل خو له بلې خوا اسلامي تحریک پرله پسې پیاوړی کېده. په مکه کې داسې یوه کورنۍ او کور پاتې نه و چې له هغوی څخه یو نه یو اسلام منلی نه وي. په همدې سبب د اسلام دښمنان لا نور هم د خپګان او قهر ښکار شوي وو. دوی لیدل چې خپل وروڼه، ورېرونه، خویندې، اوښي، زومان او زامن یې له یوې مخې اسلامي بلنه قبلوي او یوازې داسلام لپاره خپل هرڅه پرېږدي او په دې لړ کې له هغوی سره د اړیکو شلولو ته هم چمتو کېږي.

د هغوی لپاره دغه سخت ټپ د زغم او سهلو وړ نه و. بیا ډېر ښه دا چې کوم خلک په دې نوي نهضت کې شاملېدل هغه داسې خلک وو چې په خپله ټولنه کې تر هر چا غوره خلک ګڼل کېدل. د هغوی عقل او فکر، اخلاق او انساني ټولې ښېګڼې هر چاته ښکاره وې. کله چې دغسې خلکو اسلام ومانه نوله خپلو ټولو ګټو څخه د تېرېدو لپاره هم چمتو شول. په هر صورت هر سړی مجبور و چې په دې اړه فکر وکړي چې اخر په دغه نهضت او بلونکي کې څرنگه رانښکون دی چې په دې شمېره خلک سربیندني او قرباني ته چمتو کوي. بیا دا هم خلکو ولیدل چې د اسلام په دایره کې له داخلېدلو نه راوړوسته دا خلک لا نور هم رښتیني، اخلاقي، صادق او په معامله کې ترې لا ډېر ښه او سپېڅلي انسانان جوړېږي. دا ټولې داسې خبرې وې چې هر لیدونکی مجبورېده چې که هغه اسلامي بلنه مني او یایې نه مني خو په خپل زړه کې د دغې بلنې د غوره والي له احساس څخه هسې نه پاتې کېده.

د نبوت په پنځم کال حبشي ته هجرت:

په دې وخت کې کابو د حضرت محمد صلی الله علیه وسلم د نبوت پنځم کال و. کله چې ده دا اندازه ولگوله چې اوس نو د قریشو د ظلمونو د پای ته رسېدو پټه نه لګېږي. که څه هم ډېر داسې مسلمانان هم شته چې د هیڅ یوې سختۍ په مقابل کې له اسلام نه مخ نه اړوي، خو په هر حال د دغو مصیبتونو د زغملو او سهلو ځواک ترې ځي او د اسلامي فرایضو د په ځای کولو امکان هم له منځه ځي، نو حضرت محمد صلی الله علیه وسلم دا پرېکړه وکړه چې یوشمېر مسلمانان دې حبشي ته

هجرت وکړي. حبشه د افريقې په ختيځه غاړه يو هېواد ؤ چې پاچا يې نېک نيتی او انصاف منونکی عيسوي ؤ. له دې هجرت څخه يو مقصد دا ؤ چې يو شمېر مسلمانان د قريشو له ظلم او زور نه لږترلږه ترڅو پورې چې حالات سمون مومي، وژغورل شي. يوه بله لويه گټه يې داهم وه چې اسلامي بلنې د دغو سربښدونکو په ذريعه ترلرې لري سيمو پورې هم د رسېدلو موقع پيدا کړه. په دې توگه لومړی ځل يوولس تنه نرينه اوڅلور ښځې د دې هجرت لپاره چمتوشوې. دغو کسانو په پنځم نبوي کال د رجب مياشت کې سفر وکړ. دالله جل جلاله کړه وو چې څنگه دغه خلک بندر ته ورغلل نو دوه تجارتي بېړۍ د بېرته تلو لپاره چمتووې او دوی يې په خورا کمه کرایه بوتلل. کله چې قريش خبرشول په دغو خلکو پسې ورغلل خو د خدای په فضل د دغوخلکو بېړۍ خوځېدلې وه.

په حبشه کې دغه مسلمانان په امن او امان کې اوسېدل خو کله چې دا خبر قريشو ته ورسېد، سخت په غوسه شول بالاخره يې دا پرېکړه وکړه چې يو شمېر خلک دې د حبشې پاچا (عربونجاشي باله) ته ورشي چې دا خلک زموږ مجرمين دي او هغوی يې له خپل هېواد نه وشړي او زموږ خلک يې بېرته له ځانه سره راولي. عبدالله بن ربيعه او عمر بن العاص د دې کار لپاره وټاکل شول. په پوره برم او اوکوب دغه خلک حبشې ته ولېږل شول. کله چې هلته ورسېدل لومړی يې د حبشې له پادريانو (عيسوي ملايانو) سره وکتل او دا يې ورته وويل چې هغوی نوی مذهب راوېستلی دی، او ستاسې هېواد ته درتښتېدلي دي. تاسې هغوی له خپل هېواد څخه وباسئ. موږ غواړو چې ستاسې پاچا ته دغه غوښتنه وړاندې کړو چې هغه مجرمين بېرته موږ ته وسپاري نو تاسې صاحبان هم په دربار کې زموږ سپارښتنه وکړئ.

مسلمانان د نجاشي په دربار کې :

کله چې د مکې د خلکو غوښتنه نجاشي ته وړاندې شوه نو هغه مسلمانان راوغوښتل او پوښتنه يې ځنې وکړه : (دا تاسې څه ډول نوی مذهب راپيدا کړی دی؟) مسلمانانو د خبرواترو لپاره حضرت جعفر بن ابي طالب رضی الله عنه (د حضرت

علی رضی الله عنه ورور) وټاکه. ده چې کومه وینا په دې دربار کې وکړه د تاریخ په کتابونو کې محفوظه ده؛ لنډیز یې دادی:

”ای پاچا! موږ یو وخت د جهالت او گمراهۍ په تورتم کې ټکرې خوړلې، یو خدای موهېرکړی ؤ او په سلگونو بتانو ته مو عبادت کاوه، حرام موخوړل، زنا، لوټماری، غلا او یو پر بل باندې ظلم کول مو د شپې او ورځې کار ؤ. او زموږ هر یوه ځواکمن به د کمزوري پروژلو باندې ویاړ کاوه، لنډه دا چې زموږ ژوند له درندگانو او ځناورانو هم بتر ؤ. د الله جل جلاله رحمت ولېدل چې زموږ پرحال باندې یې لورینه وکړه په موږ کې یې یو داسې شخص راپیدا کړ چې هغه دالله جل جلاله استازی شو. موږ د هغه له نسب نه خبر یو هغه پوره رښتیني، امین او سپېڅلی دی، دوستان او دښمنان ټول د هغه په نېکۍ او شرافت قایل دي.

موږ یې اسلام ته راوبللو او دایې راوښودل چې د ډبرو او تېرو عبادت پرېږدئ. یوازې یو ه الله جل جلاله (واکوال اوماک) ته غاړه کښېږدئ او د هغه بندگي غوره کړئ. رښتیا ووايئ، له وژنې (قتل) اولوټماری نه لاس واخلي، د یتیمانو مالونه مه خورئ. له گاونډیانو سره مرسته وکړئ، له زناکارۍ او نورو پلټوکارونو نه ډډه وکړئ، لمنځونه وکړئ، روژې ونیسئ. د خدای په لاره کې خپل مالونه وپلورئ. له بېوزلو او غریبانو سره مرسته وکړئ؛ موږ پرهغه صلی الله علیه وسلم باندې ایمان راوړ. شرک او بت پرستي مو پرېښودله او ټولو بدوکارونو نه مو توبه وکړه. په دې سبب زموږ قوم زموږ دښمن شو. او دې ته مو اړباسي چې هغه دین ته بیا وروگرځو نو په همدې غرض دغه خلک زموږ په بېرته ستندیدو ټینگار کوي.”

نجاشي وویل: ښه! ”دالله هغه کلام چې ستاسې پرپیغمبر باندې نازل شوی دی د هغه یوه برخه ولولئ چې وایې ورو. ”حضرت جعفر رضی الله عنه د مریم سورت یوڅو آیتونه ولوستل. پرنجاشي باندې یې پوره اغېزه وښودله او له سترگو یې اوښکې وبهېدې او دایې وویل: ”په خدای سوگند دی چې دا کلام او انجیل دواړه د یوې ډیوې وړانگې دي. له همدې وینا سره یې قریشو ته په ډاگه وویل چې دا مسلمانان به هېڅکله تاسې ته بېرته نه درسپارل کېږي.”

د نجاشي اسلام :

دويمه ورځ قريشو يوه بله دسيسه جوړه کړه دربارته لارل نجاشي ته يې وويل چې ته خو له دغو څو تنو مسلمانانو نه پوښتنه وکړه چې د حضرت عيسى عليه السلام په باب څه گروهه لري. دا خلک خو په دې پوهېدل چې مسلمانان خو د عيسويانو د گروهې پر خلاف حضرت عيسى عليه السلام د خدای د زوی پرځای د مريم زوی بولي، څنگه چې دغه خبره نجاشي ته وړاندې شي نو ضرور به له مسلمانانوه مخ واړوي؛ خو نجاشي بيا مسلمانان خپل دربار ته وغوښتل کله چې مسلمانان له يوې دغسې وضعې سره مخامخ شول، لومړی خو هغوی هم زړه نازړه شول مگر حضرت جعفر رضی الله عنه وويل: "هرڅه چې کېږي موږ بايد رښتيا ووايو" په دې ډول حضرت جعفر رضی الله عنه د دربار د ټولو حاضرینو په وړاندې په ښکاره اعلان کړل چې: "زموږ پيغمبر موږ ته رانښودلي دي چې حضرت عيسى عليه السلام د خدای بنده او پيغمبر ؤ" د دې خبرې له اورېدلو سره سم نجاشي له ځمکې نه يو خلی را اوچت کړ او ويې ويل: "قسم په خدای دی څه چې تا وويل عيسى عليه السلام د دې خلي په اندازه تردې زيات نه ؤ." په دې توگه د قريشو دغه دسيسه هم شنه شوه. نجاشي حضرت جعفر رضی الله عنه او د هغه ملگرو ته له عزت سره په خپل هېواد کې د استوگنې اجازه ورکړه او د حضرت محمد صلی الله عليه وسلم نبوت يې ومانه او اسلام يې قبول کړ. د دغه نجاشي نوم اصحمه ؤ. کله چې وفات شو نو حضرت محمد صلی الله عليه وسلم د هغه په غياب کې د هغه د جنازې لمونځ اداء کړ. ورو ورو نژدې (83) تنه مسلمانان حبشې ته مهاجر شول.

د حضرت حمزه رضی الله عنه ايمان :

له يوې خوا په مکه کې د قريشو ظلمونه وو له بلې خوا د حضرت محمد صلی الله عليه وسلم او د هغه د ملگرو د صبر او ټينگار څرگندونه، د دغه اخ وېب په دوران کې به د مکې تر ټولو غوره انسانان راوهڅېدل او د اسلام په دايره کې به داخل شول. حضرت حمزه د حضرت محمد صلی الله عليه وسلم تره ؤ تر دې وخته پورې

لامسلمان شوی نه ؤ. مخالفين به چې په څه ډول بهرځي له حضرت محمد صلی الله عليه وسلم سره مخامخېدل خپلو خويي لاسه چې پرديو هم په دې حال نه شولېدلای .

يوه ورځ ابوجهل د حضرت محمد صلی الله عليه وسلم په مقابل کې له ډېرناوړه سلوک نه کار واخيست په دې وخت کې حضرت حمزه رضی الله عنه ښکارته تللی ؤ . کله چې بېرته راغی نو يوې وينځې دغه ټوله واقعې هغه ته بيان کړه . حضرت حمزه رضی الله عنه له ډېرې غوسې بې طاقت شو. غيشی او لينده يې ترلاسه کړل او حرم ته ورغی او د غوسې په حالت کې يې ابو جهل ته بدورد وويل او دا يې ورته وويل چې :
"دا دی زه مسلمان شوی يم!"

د حضرت محمد صلی الله عليه وسلم په پلوي خويي په غوسه کې دا وينا وکړه مگر د زړه له کومې د پلارنيکه دين پرېښودلو ته لا تراوسه پورې چمتوشوی نه ؤ، لنډه دا چې د حق غږ پرې غالب شو او اسلام يې ومانه. دا د نبوت د شپږم کال پېښه وه . له حضرت حمزه نه څوورځي وروسته حضرت عمر رضی الله عنه هم اسلام ومانه چې د اسلامي بلنې په تاريخ کې دا پېښه هم ډېره مهمه ده .

د نبوت په شپږم کال د حضرت عمر رضی الله عنه اسلام راوړل :

حضرت عمر رضی الله عنه تراسلام منلو د مخه د هغو خلکو له ډلې څخه ؤ چې د اسلام سرسخت مخالف ؤ. له يوې خوا د قريشو مشرانو د اسلام د داعي او اسلامي بلنې پر خلاف له ډېرشدت نه کار اخيسته له بلې خوا د حضرت محمد صلی الله عليه وسلم حال دا ؤ چې د هغوی د لارښوونې او هدايت لپاره يې په زړه کې د زياتې مينې ولوله او جذبه موجوده وه. ابوجهل او عمر دواړه د هغه خورا سرسخت دښمنان وو خو څنگه چې پردوی باندې د بلنې او تبليغ ټولو هلوځلو اغېزه او تاثير ونه کړ نو د عالم رحمت يوځل خدای تعالی ته دا دعا وکړه چې : "ای خدايه! په ابوجهل او عمر کې چې هر يو تاته نژدې او زيات محبوب وي هغه ته د اسلام وياړ وروبخښي ."
له دې دعا نه يوڅو ورځي وروسته حضرت عمر رضی الله عنه ته د اسلام منلو توفيق

ورپه برخه شو .

حضرت عمر رضی الله عنه په خپله وایي چې : “ یوه شپه د حضرت پیغمبر علیه السلام د ځورولو په خیال له کوره را ووتلم، هغه مسجد حرام ته روان و څنگه چې ښه مسجد ته وردننه شو او لمونځ یې پیل کړ، زه د هغه د قرائت د اورېدلو لپاره ودرېدلیم هغه الحاقه سورت ولوست .زه د دې کلام په اورېدو سره هک پک پاتې وم د کلام نظم او انداز خورا زیات زړه رابښکونکی معلومېده زما زړه ته دا خیال راغی : قسم په خدای چې دی شاعر دی .زه لا په همدې خیال کې وم چې هغه دا آیت ولوست :

{إِنَّهُ لَقَوْلُ رَسُولٍ كَرِيمٍ (40) وَمَا هُوَ بِقَوْلِ شَاعِرٍ قَلِيلًا مَّا تُوْمِنُونَ (41)} [الحاقه : 40 ، 41] بېشکه دا (قرآن) خامخا د مکرم او عزتمن رسول کلام دی او دا د کوم شاعر کلام نه دی مگر له تاسې نه لږ ایمان راوړی .

چې څنگه مې دا واورېدل نو ژرتر زړه مې په زړه کې دا راوگرځېدل چې او هو! دا خو زما د زړه پرخبرو باندې پوه شو. دی کاهن دی تردې وروسته یې دا آیت ولوست :

{وَلَا بِقَوْلِ كَاهِنٍ قَلِيلًا مَّا تَذَكَّرُونَ (42) تَنْزِيلٌ مِّنْ رَبِّ الْعَالَمِينَ (43)} [الحاقه : 42 ، 43] “دا د کاهن کلام هم نه دی .تاسې خورا لږ پند اخلئ دا خو د جهانونو د پالونکي له خوا نازل شوی دی “

حضرت محمد صلی الله علیه وسلم دغه سورت ترپایه ولوست او ما دا احساس کړه چې اسلام زما زړه ته راننوخې .

داسې معلومېږي چې حضرت عمر رضي الله عنه تجربه کار او د پخې ارادې څښتن ؤ. په دې وخت کې پوره او بشپړ بدلون پکې رانغی او خپله لاره یې ونيوله آن تردې چې یوه ورځ یې د دښمنۍ له تاوه توره راواخیسته او په دې اراده له کوره راووت چې همدا اوس (نعوذ بالله) د حضرت محمد صلی الله علیه وسلم کار ختموم نابیره په لاره کې نعیم بن عبدالله رضی الله عنه سره مخامخ شو .هغه ترې پوښتنه وکړه چې : “ولې ! چېرې ځې ؟ ده وویل دا دی اوس د حضرت محمد صلی الله علیه وسلم د له منځه وړلو لپاره ورځم “ هغه وویل :لو مړی ته د خپل کورخبر واخله .ستا

خپلې خور او اوبښي اسلام راوړی دی. چې څنگه يې دا خبره وا ورېدله په بېره بېرته راستون شو او نيغ په نيغه خپلې خور کره ورغی. هغې د قرآن تلاوت کاوه کله چې يې حضرت عمر رضی الله عنه وليد، غلې شوه او د قرآن توکي (اجزاء) يې يوې خواته کړل. خو دوی چې څه لوستل حضرت عمر رضی الله عنه اورېدلي وو. له دوی نه يې پوښتنه وکړه چې څه مولى لوستل؟ او دايې وويل چې تاسې دواړه د خپل پلارنيکه له دين نه گرځېدلي يئ؟ او خپل اوبښی يې تروهلو لاندې ونيو کله چې خوريې د خلاصون لپاره ورغله نو هغې ته يې هم گوزار ورکړ تر هغې پورې چې دواړه په وینو کې لت پت شول خو په همغه وخت کې هم هغوی دواړو په ډاگه او ښکاره وويل چې موږ اسلام منلی دی او اوس ستاسې ظلمونه موږ له دې لارې څخه نشي اړولای. د دوی دغه پخه اراده چې حضرت عمر رضی الله عنه وليدله نو يوڅه اغېزه يې پرې وکړه او ويې ويل: ښه! هغه څه چې تاسې لوستل هغه راوړئ ماته يې هم واوروئ. دهغه خور (فاطمې رضی الله عنها) د قرآن توکي راوړل او په مخ کې يې ورته کښېنودل هغه د طه سورت ؤ او ده يې په لوستلو پيل وکړ کله چې دې آيت ته ورسېد:

{إِنِّي أَنَا اللَّهُ لَا إِلَهَ إِلَّا أَنَا فَأَعْبُدْنِي وَأَقِمِ الصَّلَاةَ لِذِكْرِي} [طه: 14]

14] زه خدای یم، بې له ما بل خدای نه شته نو زما بندگي وکړئ او زما په یاد لمونځونه وکړئ. د دغه آيت اغېزه وه، چې ناڅاپه يې چيغه کړه لا اله الا الله او نيغ په نيغه د حضرت محمد صلی الله عليه وسلم په لور وخوځيد. دا مهال حضرت محمد صلی الله عليه وسلم د ارقم په کور کې استوگن ؤ. کله چې حضرت عمر رضی الله عنه د دې کور دروازې ته ورسېد توره يې په لاس وه، صحابه تلولي او زړه نازړه شول حضرت حمزه رضی الله عنه وويل: ”پرېږدئ چې راشي که په ښه نيت راغلی وي خو ډېر ښه که نه نو د هغه په خپله توره به د هغه سر والوزوم“ حضرت عمر رضی الله عنه چې دننه قدم کېښود نو حضرت محمد صلی الله عليه وسلم له لمنې ونيو او ورته يې وويل: ”ولې عمره په کوم نيت راغلی يې؟“ حضرت عمر رضی الله عنه چې دا خبره واورېدله يو ډول وېره او رېږدېدنه پرې راغله او په پوره عاجزۍ سره يې وويل: ”دايمان راوړلو لپاره“ حضرت محمد صلی الله عليه وسلم ناڅاپه دالله اکبر ناره وکړه او ټولو

صحابه و ورسره د تکبير ناره اوچته کړه .

د حضرت عمر رضی الله عنه له اسلام راوړلو نه وروسته اسلامي ټولگی پوره خواکمن شو . تردې وخته پورې مسلمانانو خپل مذهبي فرائض په ښکاره نه شول اداء کولای . په کعبه کې په جماعت سره لمونځ کول ناممکن وو. د حضرت عمر رضي الله عنه له اسلام راوړلونه وروسته حالت بدل شو مسلمانانو په ښکاره د خپل اسلام څرگندونه وکړه . که څه هم پردوی باندې زیات شورماشور جوړشو خو په کعبه کې یې لمونځ په جماعت سره اداء کړ . په دې وخت کې د مسلمانانو ټولگی ترهغوی ډېر خواکمن شو او نړیوالو دا ولیدل چې د وروستي پیغمبر صلی الله علیه وسلم د دعا مننه تردې اندازې پورې څرگنده شوه چې له څوارلس سوه کلونو نه راپه دېخوا ترن ورځې پورې هم تاریخ په دې خبره شاهد دی چې الله تعالی د حضرت عمر رضي الله عنه په لاسونو کوم عزت او سرلوړي اسلام ته وربخښلي ده بله بېلگه یې نشته .

د نبوت په اووم کال (په شعب ابی طالب کې) کلابند:

د قریشو مشرانو چې د اسلامي بلنې چټک پرمختګ لېده نو دوی به له رځې او حسد نه سوځېدل او هره ورځ به یې د دې نهضت د ټکولو لپاره نوي فکرونه سنجول . په دې لړ کې د هغوی یوه دسیسه دا وه چې له ټولو قبیلو سره یې تړون وکړ چې : “هېڅوک به تر هغې د بني هاشم له کورنۍ سره خپلولي نه کوي او نه به هغوی سره پېرل او پلورل کوي . نه به له هغوی سره مخامخېږي . نه به هغوی ته د خوراک څښاک څه اسباب ورکوي ترڅو چې هغوی په خپله (حضرت محمد صلی الله علیه وسلم) موږ ته په لاس نه وي راګړی . دغه تړون تر لیکلو وروسته د کعبې پر دروازې باندې وځړول شو . په دې وخت کې د بني هاشمو لپاره دوې لارې وې یا خو به حضرت محمد صلی الله علیه وسلم کفارو ته سپاري او یا به د هغوی د اقتصادي او ټولنیزو اړیکو د نشتوالي له کبله پرې څه مصیبتونه راځي نو د هغو د زغم او تحمل لپاره به چمتو کېږي . په دې توګه ابوطالب د بني هاشم له کورنۍ سره د غره په یوې درې کې چې په میراثي ډول د بني هاشمو ټاټوبی ؤ، استوګن شو، هغو کسانو چې په

دې درې کې حضرت محمد صلی الله عليه وسلم سره تر دریو کلونو پورې له ستونزو نه ډک ژوند تېرکړ، زیات وختونه به یې د ونو پانې خورلې لنډه دا چې خلک د لوړې له شدت نه تنگ شول، خرمې به یې وایشولې او هغه به یې خورلې. کله چې به ماشومانو له لوړې نه چیغې وهلې قریشوبه اورېدلې، خو دا بېرحمه او ظالمان به پرې خوشحالهدل. که چېرې کوم وخت به د کوم یوه زړه سواندي په زړه وېره پریوتله نو په پټه به یې یوه اندازه خواړه وروړلېرل.

کله چې د بني هاشمو کورنۍ پرله پسې خپل استقامت ثابت کړ نو بالاخره الله تعالی د همغو ظالمانو په زړونو کې رحم واچاوه او په خپله د هغوی له لوري د تړون ماتولو تحریک پیل شو او یو په بل پسې یې زړونه نرم شول که څه هم ابو جهل او پلویان یې د دې فکر پر ضد ودرېدل خو په پایله (نتیجه) کې یې ډېر دوام ونه کړای شو. نژدې د نبوت لسم کال و چې دا خلک له هغې درې نه راووتل.

د بلني تگلار:

لکه څنگه چې د مخه ترې یادونه وشوه د مکې دورې د هڅې او هاند بیان د تاریخ او سیرت په کتابونو کې خورا لږ موندل کېږي. په دې توګه د دغې اقتصادي او ټولنیزې مقاطعې په اوږدو کې چې د بلنې او نهضت کار په څه ډول سرته رسېده او ترکومې اغېزې لاندې مرتب شوی و په دې باره کې هم څه تفصیلات نه موندل کېږي. البته قرآن کریم به په پرله پسې توګه رانازلېده په دې دوره کې چې کوم سورتونه نازل شوي دي د هغو د مضامینو، هدایاتو او تعلیماتو له څېړنې څخه څرګندېدلای شي چې اسلامي نهضت به په هغه دور کې له څه ډول حالا تو سره مخامخېده.

د دغه سخت او اوږده اخ وډب په دوران کې چې کومې خطبې الله تعالی نازلې کړې دي هغه له ډېرو ولولونه ډکې او اغېزمنې دي په دې خطبو کې د ایمان خاوندانو ته د دوی فرائض وښودل شول او پر هغو فرائضو باندې د پابندۍ هدايت ورکړی شو. او په ډېر لوړ معیار د هغوی د شخصي کردار د غوره کولو صورتونه وروښودلې شول. د تقوی تمرین او دغې ستاینې ته د ودې لپاره له ډېر زیات انتهایي

ټينگار نه کار واخيستل شو. د اخلاقو د لوړوالي او عاداتو د اصلاح لپاره لارښوونې وشوې. ټولنيز شعور راويښ کړای شو او د ټولنيزو اخلاقو روزنه وشوه. د حق دين د تبليغ لارې وښودلې شوې. په سختو او ناوړو حالاتو کې پر صبر او ټينگار کولو باندې بيا بيا سپارښتن وشو. د بري د ژمنو او د جنت د زېري په ورکولو سره د هغوی د همت ملا وتړل شوه. د دين په سخته لار کې ثابت قدمي او په لوړ همت سره د خدای په لار کې پرله پسې هلوځلو ته وهڅول شول. او په هغوی کې د فداکارۍ او سربښندنې داسې ولوله راپيداشوه چې د هر مصيبت زغملو او د هرې سختۍ سهلو ته چمتو شول.

له بلې خوا به يې مخالفين او د خدای له دين څخه سرغړوونکي د هغوی له بد انجام څخه وېرول. دوی ته به يې د هغو قومونو عبرتناک واقعات اورول چې له دوی څخه د مخه يې د غفلت او انکار لاره نيولې وه او په نتيجه کې يې هلاک شوي وو. دا ټول هغه واقعات وو چې په خپله عرب پرې خبر وو د دوی پاملرنه هغو ږنگ شويو کليو او کنډرونو ته وروگرځول شوه چې هلته به يې شپې ورځې تېرولې. بيا مخامخ ورته د توحيد او آخرت هغه دليلونه په ډاگه او ښکاره وښودلې شول چې په ځمکه او آسمان کې به يې شپه او ورځ په خپلو سترگوليدل. د شرک بدۍ ورښکاره شوې. د خدای په مقابل کې د بغاوت اختيارولو له نتايجونه خبر کړی شول. له آخرت ځينې د انکار په وجه چې په ژوند کې گډوډۍ او خرابۍ پيدا کېږي پر هغو باندې واضح او ښکاره وپوهول شول. د پلار نيکه له تنې گروهې نه چې انسانيت ته کوم زيانونه وراوړي هغه ور په گوته شول. او دا ټولې خبرې ورته له داسې دليلونو سره بيان کړې شوې چې د غور کولو لپاره به يې زړه ته ورپر بوتلې. مخالفانو او منکرانو به چې کوم اعتراضونه وړاندې کول د هغو معقول ځوابونه به ورکړي شول چا چې کومې شېبې درلودلې هغه لرې کړې شوې، لنډه دا چې هغه ټولې اندېښنې ترې لرې کړې شوې چې دوی په خپله پرې اخته وو او يا يې نور پرې اخته کول.

څلورمه دوره:

د ظلمونو او مصیبتونو انتها

کله چې هغوی له شعب ابي طالب نه راووتل او د قريشو له ظلمونو څخه په امان شول نو لږې ورځې وروسته ابو طالب او حضرت خديجه رضی الله عنها وفات شول حضرت محمد صلی الله عليه وسلم دغه کال دغم کال وباله. د دغو دوو شخصیتونو تر مړینې وروسته له مسلمانانو سره د قريشو مخالفت او هغوی ته اذیت رسول پسې لاریات شول چې دا د اسلامي نهضت لپاره تر ټولو ډېره سخته دوره وه. په دې وخت کې قريشو په ډېرې بې رحمۍ او بې باکۍ سره مسلمانانو او په خپله حضرت محمد صلی الله عليه وسلم ته لاس وغځاوه.

له مکې څخه د باندې تبلیغ:

په مکه کې چې کوم مخور کسان وو کابو هغوی ټول بې له ځنډه په اسلامي ټولګي کې داخل شول. په دې ډول د اسلام داعي صلی الله عليه وسلم له مکې نه راووت، د خدای د پیغام رسولو پرېکړه یې وکړه او له دغه پروګرام سره سم طایف ته هم لاړ، په طایف کې لوی لوی سرداران او مخور خلک اوسېدل. پیغمبر صلی الله عليه وسلم د اسلامي بلنې لپاره د هغوی ترڅنګ هم تشریف یووړ، خو څنګه چې دولت او اقتدار د حق قبلولو په لاره کې زیات نه زیات مانع ګرځي نو هلته هم همدغه معامله مخې ته ورغله، یوه سردار وویل: آیا بې له تا نه بل څوک نه ؤ چې خدای جل جلاله هغه خپل رسول ګرځولی وای. یوه بل وویل: زه خو تا سره خبرې نشم کولای، که ته رښتینی یې نو تا سره خبرې کول بې ادبې ده او که درواغجن یې (نعوذ بالله) نو د

مخامخېدلو وړ نه يې لنډه دا چې دغو (مشرانو !) پر هغه باندې ټوکې او ملنډې وهلې او يوازې دومره هم نه بلکې د ښار ډاکوان او بد معاشان به يې را پاڅول او د بازار پر مخ به يې نه يوازې پر رسول الله صلى الله عليه وسلم باندې ټوکې او ملنډې وهلې بلکې هغه به يې په تيرو هم وويشت. په دې وخت کې هغه دومره ټپي شو چې له مبارک بدن څخه يې وينې بهېدلې او پښې يې ترې ډکې شوې وې، مگر ظالمانو به بيا هم په تيرو وويشته او ښکښل به يې ورته کول آن تر دې پورې چې يوه بڼه يې پناوروړه.

د مخالفينو ښارته په يوازې توگه ورتلل او د تبليغ فرض اداء کول، ځان په کړاوونو کې اخته کول او د خداى بندگانو ته د خداى پيغام رسول چې څومره همت او زړورتوب غواړي، اندازه لگول يې څه گران کارنه دى، دا پر خداى تعالى باندې بشپړايمان او پر هغه باندې دانتهايي توکل تر ټولو يو اوچت مثال دى او تر دې وروسته د راتلونکو کسانو لپاره د تقليد وړ بېلگه (اسوه) ده.

د حضرت محمد صلى الله عليه وسلم دستور ؤ چې کله به د حج لپاره له ټول ملک نه بېلا بېلې قبېلې راتللې نو دى به د هرې قبېلې ترڅنگ ورغى او اسلامي بلنه به يې ورته ورکوله. په دې ډول به چې عربو په کوم ځاى کې مېلې کولې دى به همالته ولاړ او د هغوى له غونډو څخه به يې گټه اخيسته او خلکو ته به يې اسلامي بلنه ورکوله په دغسې ډېرو وختونو کې به د قريشو سرداران په تېره بيا (ابولهب) هم ورته او په کومو غونډو کې به چې حضرت محمد صلى الله عليه وسلم وينا کوله نو ده به خلکو ته ويل : " گورئ ! د ده خبره مه اورئ " دى له دين نه گرځېدلى دى او درواغ وايي حضرت محمد صلى الله عليه وسلم به په داسې وختونو کې د قرآن شريف هغه برخې اورولې چې د خپلې اغيزې له کبله به دغيشي په څېر په هدف ولگېدې او له اورېدلو سره سم به د اورېدونکي په زړه کې اسلام ورننووت .

د حضرت محمد صلى الله عليه وسلم دغه تبليغي دوره د خپلو نتايجو او اغېزو له کبله بشپړه بريالۍ دوره وه. په دې وخت کې د اسلام بلنه نه يوازې دا چې په عربو کې پردۍ ونه گڼل شوه بلکې د لرې لرې ځايونو خلکو هم دغه بلنه ومنله او د خپلې

پرېکړې له مخې د اسلامي نهضت ملگري شول او هر یوه په خپله سیمه کې د بلنې او تبلیغ کار پیل کړ.

لیلة الجن:

د خدای تعالی له گڼ شمېر مخلوقاتو څخه یو هم پیریان دي. پیریان هم د انسانانو په څېر د ارادې او اختیار مالکان او د الله جل جلاله پر را لیږل شوي هدایت باندې مکلف دي، دوی هم باید پر توحید، رسالت او آخرت باندې ایمان راوړي او د الله تعالی د احکامو پیروي وکړي. په دې اساس په هغوی کې هم ښه او بد خلک شته.

له لرغونې زمانې نه را په دېخوا د پیریانو د شتون په باب په خلکو کې ډول ډول خیالات موجود دي. په عربو کې هم د پیریانو په اړه ډېرې خبرې اترې وې، د هغوی عبادت به یې کاوه او له هغوی څخه به یې مرسته غوښتله، واکوالو به د هغوی د دوستۍ دعوي کولې او په دې باره کې ډول ډول افسانې مشهورې وې. لکه څنګه چې هغوی نورې زرګونه پریښتې او ښاپیریانې په خدایۍ کې شریکې گڼلې دغسې یې پیریان هم په خدایي کې شریک گڼل. اسلام د دغسې ټولو عقایدو اصلاح وکړه او دایې راوښوول چې پیریان هم د خدای مخلوقات دي خو هېڅکله په خدایي کې شریک نه دي. نه هغوی په خپل اختیار چاته ګټه رسولای شي او نه زیان. پر هغوی باندې هم د خدای بندګي فرض ده. په هغوی کې هم د خدای د حکم منونکي او نه منونکي شته او د انسانانو په څېر د خپلو ښو او بدو اعمالو مکافات او مجازات مومي. پېری هم د انسان په شان د خدای جل جلاله د قدرت په وړاندې اړ او ناچار دی.

کله چې د خدای تعالی دین په خپله وروستی ښه د حضرت محمد صلی الله علیه وسلم په ذریعه دنیا ته رارسېده نو لکه څنګه چې د انسانانو لپاره یې پیروي ضرور وه هغسې د پیریانو لپاره هم وه. یوځل حضرت محمد صلی الله علیه وسلم د عکاظ یوې او څارې مېلې ته ورته، په لاره کې د یوې شپې لپاره د نخلې په مقام کې مېشت شو، حضرت محمد صلی الله علیه وسلم له خپلو څو تنو صحابه و سره د سبا په

لمانځه لگياو او د قرآن کریم قرائت يې کاوه په ناڅاپه توگه د پيريانو يوټولی د هغه تر څنگ تېريده او قرآن ته يې غوږ ونيو. د دې پېښې يادونه د قرآن شریف د احقاف په سورت کې په دې ډول ده :

ای پیغمبره ! کله چې موږ تاسې ته د پيريانو يو ټولی دروگرځاوه هغوی به قرآن ته غوږ ايښوده. کله چې هغوی حاضر شول (دې قرآن ته) نو يو له بله سره يې وويل چوپ اوسئ ! کله چې قرآن ختم شو هغوی لاپل، خپل قوم يې تنبيه کړ هغوی دا وويل : “ وروڼو! موږ يو کتاب واورېد چې وروسته له موسی عليه السلام نه رانازل شوی دی. هغه کتابونه چې پخوا ترې نازل شوي دي دا د هغو تصديق کوي. د حق په لور لارښوونه کوي او سمه لار ښيي.

د دې واقعي پوهنه حضرت محمد صلی الله عليه وسلم ته د وحیې په ذریعه وشوه او تفصیلات يې د جن سورت کې راغلي دي.

د نبوت په لسم کال اسلام په مدينه کې:

په کوم ډول چې د اسلام غږ د عربو نورو لرې لرې سيموته رسېده په هماغه ډول مدينې ته هم ورسېد. له ډېرې لرغونې زمانې څخه يهود هم مدينې ته راغلي او مېشته شوي وو. او مدينې ته څېرمه يې خپلې وړې وړې کلاگانې جوړې کړې وې. اوس او خزرج دوه وروڼه وو؛ د دوی اصلي هېواد يمن ؤ مگر يو وخت له يمن نه راغلي او په مدينه کې مېشته شوي وو. د دوی له توکم (نسل) نه هلته دوې لويې کورنۍ جوړې شوې وې. چې اوس او خزرج نومېدلې. وروسته بيا دغه خلک د انصارو په لقب ونومول شول. دې خلکو په مدينې او د مدينې په شاوخوا کې خورا ډېرې کلاگانې جوړې کړې وې. دغه خلک د عقېدې له مخې بت پرست وو خو له يهودانو سره د څېرمه والي په اساس، له رسالت، وحیې، آسمان ي کتابونو او د آخرت له گروهو سره هم خا مخا اشنا شوي وو، څنگه چې په دوی کې دارنگه خبرې نه وې نو له دې کبله د مذهب په چاروکې هم له يهودو څخه يو څه وېرېدلې وو. او د هغوی خبروته به يې درنښت ورکاوه. دې خلکو له يهودي علماوو څخه داهم اورېدلي وو چې نړۍ ته يو

بل پیغمبر راتلونکی دی. که څوک له هغه سره ملګرتیا وکړي هغه به بری مومي او پر ټوله نړۍ به برلاسی شي. د همدې معلوماتو په اساس مدینه وال نبي عليه السلام او د هغه بلنې ته متوجه شول.

د محمد صلی الله عليه وسلم دا دستور ؤ چې د حج په وخت کې به د قبېلو مشرانو ته ورته او هغوی به یې له اسلامي بلنې سره اشنا کول. د نبوت د لسم کال پېښه ده چې د عقبه مقام ته نژدې یې د خزرج د کورنۍ څو تنو وگړو ته اسلامي بلنه ورکړه او د قرآن څو آیته یې هغوی ته واورول. د دې کلام په اورېدلو سره د هغوی زړونه تر اغېزې لاندې راغلل او پوه شول چې ارومرو دا همغه نبي دی چې یهود د هغه په باب دا وایي چې د خدای جل جلاله یو بل نبي راتلونکی دی. دې وگړو یو بل ته سره وکتل او ویې ویل: “چېرې داسې ونه شي چې پر دغه نبي باندې ایمان راوړلو کې یهود له موږ څخه د لومړیتوب لوبه وگټي” له همدې وینا سره سم یې اسلام قبول کړ. دوی شپږ کسه وو. په دې توګه د مدینې په انصارو کې اسلام راوړل پیل شول او هغه ښار چې په راتلونکي کې د اسلام مرکز ؤ هلته د اسلام روښنایي په خپرېدو شوه.

د مخالفت سختوالی:

د هر نهضت له پرمختګ سره سره بیا هم مخالفت او اخ و ډب پر مخ ځي خو د اسلامي نهضت له راتګ سره چې د کفارو د مخالفت کوم توپان راځي په دې وخت کې د اسلامي نهضت علمبرداران له ډېرې سختې ازموینې سره مخامخېږي، څنګه چې له یوې خوا د اسلامي بلنې شهرت او پېژندنه زیاتېده نو له بلې خوا د حق پر بلونکي او د هغه پر ملګرو باندې هم ډېر سخت حالات تېرېدل. د قریشو مشرانو دا پرېکړه کړې وه چې په خپله حضرت محمد صلی الله عليه وسلم دومره ورېروي تر څو په خپله اړ شي او له اسلامي بلنې نه لاس واخلي. د قریشو لوی لوی مشران یې ګاونډي او تر ټولو ستر دښمن وو. دې خلکو د حضرت محمد صلی الله عليه وسلم په لاره کې اغزي اچول. د لمانځه په وخت کې به یې پرې خنداګانې کولې، په سجده چې به پرېوت نو لري او لېشونونه به یې په غاړه وراچول، په غاړه کې به یې خادر وتاړه

او په داسې بې رحمۍ سره به يې رابښکوده چې مبارکه غاړه به يې تغمې تغمې شوه، هلکان به ورپسې ځغستل او ښکښلې به يې ورته کولې. او چک چکې به يې پرې کولې. که چېرې په کوم ځای کې به يې وعظ کاوه نو دوی به هلته شور ماشور جوړ کړ او ويل به يې چې دا ټول درواغ دي. لنډه دا چې د ځورونې او خو اشينۍ د ډېرو زياتو سختو کړاوونو څومره ډولونه چې ليدل کېږي هغه يې ټول پرې تېر کړل.

په دې دوره کې چې خدای تعالی پر خپل نبی باندې کومه وحیه رانازلوله په هغې کې د دغو ټولو حالاتو د زغملو لپاره د لارښوونې اسباب موجود وو، د اسلامي نهضت علمبردارانو راوښووله چې په دې وخت کې حق په ښکاره د مظلوميت ښکار کېږي دا بايد تلپاتې خبره ونه گڼله شي. په دنيوي ژوند کې دغسې لوبې شوې دي خو هسې هم د بري اصلي معيار د دنيا ژوند نه بلکې د آخرت ژوند دی او دا پرېکړه يې وکړه چې آخرت به د هغو خلکو لپاره خورا ښه او غوره وي چې د تقوی ژوند غوره کوي. حضرت محمد صلی الله عليه وسلم ته په خطاب کې ويل شوي وو: " که څه هم موږ پوهېږو هغه څه چې دوی يې وايي هغه بشپړ تکليف رسوونکي دي، خو په اصل کې دا خلک حق درواغ گڼي. هغوی تانه، بلکې موږ درواغجن بولي او دا کومه نوې خبره نه ده.

تر دې د مخه هم له رسولانو سره دغه معامله شوې ده، مگر هغو به په دغسې حالاتو کې صبر کاوه او هر ډول مصيبتونه او کړاوونه به يې زغمل تر هغې پورې چې زموږ مرسته به هغوی ته ورسېده، ته به هم له دغسې حالاتو څخه تېرېږي " هغه صلی الله عليه وسلم به بيا بيا په دې پوهول کېده چې د حق او باطل د کشمکش لپاره د خدای جل جلاله يو ټاکلی قانون شته چې په زور سره هغه ته څوک بدلون نه شي ورکولای. د همدې قانون له مخې پکار ده چې حق پالونکي تر يوې اوږدې مودې پورې وازمويل شي. د دوی د صبر، رښتينې راکړې ورکړې، سربښندنې، وفادارۍ او د ايمان د پوخوالي امتحان واخېستل شي او دا څرگنده شي چې دوی پر توکل علی الله او ايمان بالله باندې تر کومه ځايه پورې ټينگ ولاړ دي. د دغه اخ و ډب په دوران کې په دوی کې هغه صفتونه پيدا کېږي چې په راتلونکي کې د خدای جل جلاله د دين د علمبردارانو په

جوړښت کې مرسته کوي. کله چې دا خلک په دې ازموینه کې خپل ځان اهل ثابت کړي نو بيا به د خدای جل جلاله مرسته په خپل وخت له هغوی سره کېږي. خو تر دې پخوا يې له هېچا سره نه کوي.

د نبوت په يولسم کال د عقبه اولی بيعت:

بل کال يوولس تنه مدینه وال د محمد صلی الله عليه وسلم خدمت ته حاضر شول او بيعت يې ورسره وکړ او د دې خبرې غوښتنه يې هم وکړه چې د اسلامي تعليم لپاره دې کوم يو له دوی سره ولېږل شي. په دې توگه حضرت عمير رضی الله عنه د هغوی په ملگرتيا مدینې ته ولېږل شو. ده په مدینه کې کور په کور دوره وکړه او خلکو ته به يې قرآن شريف لوسته او هغوی به يې اسلام ته رابلل. په دې توگه به د ورځې يوه يا دوو تنو اسلام راوړ. ورو ورو له مدینې نه د باندې هم اسلام په خپرېدو پيل وکړ. د اوس او خزرج د قبيلې مشر حضرت سعد بن معاذ هم د حضرت مصعب په لاس اسلام راوړ، د ده اسلام راوړل گواکې د اوس د قبيلې اسلام منل وو.

د نبوت په دولسم کال د عقبه ثاني بيعت:

په راتلونکي کال کې دوه اويا تنه د حج په وخت مکې ته راغلل او له خپلو ملگرو سره يې په پټه د عقبه په مقام کې د حضرت محمد صلی الله عليه وسلم په لاس اسلام ومانه او په تودو سړو هر ډول حالاتو کې يې له اسلامي نهضت سره د ملگرتيا ژمنه وکړه، حضرت محمد صلی الله عليه وسلم له دې خلکو څخه دولس تنه وټاکل او د هغوی نقيب (مشر) يې هم مقرر کړ. په هغوی کې نهه قبيلې د خزرج او درې قبيلې د اوس وې. حضرت محمد صلی الله عليه وسلم چې له هغوی څخه د کومو خبرو اقرار واخيست هغه دا وې:

1- له يوه خدايه پرته به د بل هېچا بندگي نه کوي.

2- غلا به نه کوي.

3- زنا به نه کوي.

4- خپل اولادونه به نه وژنئ.

5- حضرت محمد صلی الله عليه وسلم چې پر کومو ښو خبرو (معروف) حکم کوي غاړه به ترې نه غړوي، له بيعت نه وروسته حضرت محمد صلی الله عليه وسلم وويل: " که دغه شرطونه مو پوره کړل نو تاسې ته د جنت زيری دی که نه نو ستاسې معامله د خدای په لاس ده. که وغواړي تاسې ته بخښنه کوي او که وغواړي نو تاسې ته عذاب درکوي ".

کله چې دې خلکو بيعت کاوه نو اسعد بن زرارہ پاڅېده او وپې ويل (وړونو! په دې هم خبریئ چې تاسې په کومه خبره بيعت کوئ. پوه شئ دا د عربو او عجمو پر ضد د جنگ اعلان دی " ټولو وويل، هو! موږ په دې ټولو خبرو پوهېږو او بيعت کوو. همدارنگه له اهل وفد څخه هم يو شمېر خلکو له ولولو نه ډکې ويناوې وکړې او په دې وخت کې د دغو نويو مسلمانانو او حضرت محمد صلی الله عليه وسلم تر منځ دا پرېکړه وشوه: که چېرې رسول الله صلی الله عليه وسلم مدينې ته ځي، نو د مدينې خلک به د ژوند تر وروستۍ سلگۍ پورې د هغه ملگري وي. په همدې وخت کې حضرت براء رضی الله عنه وويل چې: " موږ خلک د تورو په غېږ کې لوی شوي يو ".



شپږمه برخه

معجزې او معراج

- سپوږمۍ دوه ټوټې کېدل (شق القمر)
- معراج "لوړ ختل"
- د معراج اهمیت او د راتلونکي لپاره نغوټې
- د یهودانو گوښه کول
- د مکې د کفارو تنبیه کول
- د اسلامي ټولنې بنسټونه
- د هجرت لپاره نغوټې
- د تهجد د لمانځه اهمیت
- په دې دوره کې د دعوت ځانگړنې
- توکل پر خدای او صبر
- قرآن یوه معجزه ده
- ښکاره خبرې

● د هجرت لپاره تیاری



د دين په اصطلاح كې معجزه هغې خبرې ته وايي چې خداى جل جلاله يې د كوم پيغمبر د نبوت د دعوي د ثبوت لپاره نړيوالوته څرگندوي. د معجزې يو شرط دا هم دى چې د دوديز عادت پر خلاف وي مثلاً د اور كار سوځول دي خو چې هغه سوځول و نه كړي. سمندر بهاندوي خو چې هغه تم شي. ونه په يوه ځاى ټينگه ولاړه وي خو چې هغه روانه شي؛ مړى ژوندى شي يا له لرگي نه مار جوړ شي او داسې نور. څنگه چې په نړۍ كې د هر فعل اصلي لامل (علت) د خداى جل جلاله په قدرت او اراده كې دى له دې كبله كله چې يو كار تر ټاكلو اصولو لاندې په پر له پسې توگه تر سره كېږي هسې د خداى جل جلاله په قدرت هغه له عادي اصولو نه اخوا تر غير عادي اصولو لاندې هم ترسره كيږي، خو چې كله يې خداى جل جلاله و غواړي نو بيا يې ترسره كوي.

دېرو انبياوو عليه السلام ته دهغوى د نبوت د اثبات لپاره معجزې وركړې شوې دي خو په دغو معجزو سره لږ شمېر كافرانو ايمان راوړى او يقين يې پرې كړى دى او د معجزو څرگندونه يو ډول وروستى دليل دى له دې كبله كله چې به خلكو معجزې ولېدلې نو وروسته له هغې به يې له نبى نه هم انكار وكړ، ځكه خو بيا پر هغوى د خداى جل جلاله عذاب نازل شوى دى او د نړۍ له سره ورك شوي دي. د قريشو كافرانو هم له حضرت محمد صلى الله عليه وسلم نه د معجزو غوښتنه كوله. خو د هغوى دا غوښتنه ځنډېدله ځكه چې د خداى جل جلاله طريقه همداسې ده. كه چېرې دا مهال د دې خلكو د غوښتنې په ځواب كې كومه واضحه معجزه ښودل شوې واى، نو بيا به د هغوى لپاره دوې لارې پاتې واى (ايمان يا هلاكت) ځكه نو د هغوى دا غوښتنه پر له پسې ځنډېدله. خو دا چې د بلنې وركولو نژدې لس يولس كاله تېر شوي وو او د قوم د پوهونې لپاره بله كومه چاره پاتې نه وه نو ډېر ځله به د حضرت محمد صلى الله عليه وسلم او نورو مؤمنانو په زړونو كې دا غوښتنه ور گرځېدله چې كاشكې د خداى جل جلاله له لوري داسې يوه نښه راڅرگندېدلای چې په لېدو سره يې دې خلكو ايمان راوړى واى.

خو د هغوى د دې غوښتنې په ځواب كې به يې همدا ويل چې گورئ له بې

صبری. څخه کار مه اخلئ په کوم ترتیب او کومه طریقه چې موږ د بلنې چارې پرمخ بیاو هغه د صبر په همدغسې طریقه سرته رسوو که له معجزو نه کار اخیستل کېدای نو وخته به دا کار شوی وای. که موږ و غواړو د هر یوه کافر زړه نرموو او په زور سره یې د هدایت پرلارې باندې روانوو. مگر دا زموږ طریقه نه ده. په دې توګه خو نه د انسان د آزادۍ او اختیار امتحان ترسره کېږي او نه هغه فکري او اخلاقي اوښتون (انقلاب) رامنځ ته کېږي چې د هغه پر اساس یوه بریمنه ټولنه جوړه شي. که چېرې د خلکو د بې پروايۍ او د هغوی د انکار له امله تاسې په صبر سره د حالاتو مقابله نه شئ کولای. ځمکه سورۍ کړئ یا آسمان ته وڅېړئ او یوه معجزه را ښکاره کړئ.

{وَإِنْ كَانَ كَبُرَ عَلَيْكَ إِعْرَاضُهُمْ فَإِنْ اسْتَطَعْتَ أَنْ تَبْتَغِيَ نَفَقًا فِي الْأَرْضِ أَوْ سُلَّمًا فِي السَّمَاءِ فَتَأْتِيَهُمْ بِآيَةٍ وَلَوْ شَاءَ اللَّهُ لَجَمَعَهُمْ عَلَى الْهُدَىٰ فَلَا تَكُونَنَّ مِنَ الْجَاهِلِينَ (35) } [الأنعام: 35] خو مطلب یې دانه دی چې حضرت محمد صلی الله علیه وسلم ته معجزه نه ده ورکړل شوې. د ده تر ټولو لویه معجزه په خپله قرآن مجید دی چې تفصیل به یې وروسته په خپل وارسره راشي. سربېره پردې له هغه مبارک څخه بې شمېره معجزې څرګندې شوې دي له دې جملې څخه د سپوږمۍ دوه ټوټې کېدل (شق القمر) او آسمانونو ته سفر کول (معراج) ډېر مهم دي. سره له دې بیا هم خورا ډېرې وړاندوینې، په دعا سره د باران اورښت، د خلکو هدایت موندنه. د اړتیاو په وخت کې لږ شیان زیا تېدل، د ناروغانو ښه کېدل، اوبه جاري کېدل او داسې نورې معجزې دي چې هره یوه یې په خپل وخت کې ښکاره کړې ده.

د سپوږمۍ دوه ټوټې کېدل (شق القمر) :

د سپوږمۍ دوه ټوټې کېدل د مکې د کفارو لپاره د حضرت محمد صلی الله علیه وسلم له معجزو څخه د بشپړ دلیل په توګه یوه مهمه معجزه ده.

د دې پېښې روایت حضرت عبدالله بن مسعود رضی الله عنه کړی دی چې په صحیح بخاري او مسلم کې دا روایت راغلی دی. دی په خپله په همدې پېښه کې حاضر ؤ او په خپلو سترګو یې د سپوږمۍ دوه ټوټې کېدل لیدلي وو، دی وایي چې ”

موږ له حضرت پيغمبر صلی الله عليه وسلم سره په مني کې وو چې سپوږمۍ دوه ټوټې شوه او يوه ټوټه يې غره خواته لاړه " او هغه وفرمايل " خبر اوسئ " خو لکه څنگه چې د مخه ليکل شوي دي دا ضروري نه ده چې د معجزې له ليدلو نه وروسته دې کافران ايمان راوړي، بلکې شوي خو داسې دي چې کوم خلک د معجزو غوښتنه کوي د هغوی زړونه له عقېدې څخه تش وي ځکه نو هغوی د انکار لپاره د حيلو او پلمو هڅه او هاند کوي. هغه زړونه چې د ايمان د قبلولو وړ وي او د اغراضو او مادي گټو په پندوکي پورې نښتي نه وي هغوی ته خو تر ټولو لويه معجزه په خپله حضرت محمد صلی الله عليه وسلم او د هغه تعليمات دي او تل د حق په منلو کې يو قدم مخکې ځي. څنگه چې سپوږمۍ دوه ټوټې شوه وروسته له دې به بيا هم کافرانو ويل چې "هو! دا خو سحر دی او د سحر په زور سره خو دا کارونه شوني او کېږي " په دې توگه هغو کسانو ته چې هدايت نه و شوی دهغوی د جرمونو په لړکې يو بل مهم جرم هم ورزيات شو ځکه چې له ښکاره نښو څخه وروسته به يې هم د الله رسول درواغجن باله

معراج:

د معراج معنی پورته ختل دي. څنگه چې حضرت محمد صلی الله عليه وسلم د خپل يوه آسمان ي سفر په باب دغه لفظ استعمال کړی دی، نو له همدې کبله ورته معراج وايي. د دې سفر دويم نوم اسراء دی. اسراء د شپې يون کولو ته وايي څنگه چې دا سفر په شپه کې ؤ، نوځکه يې اسراء هم بولي. په قرآن شريف کې همدغه لفظ استعمال شوی دی.

انبيا عليه السلام چې د بلنې او تبليغ او د دين د اقامت کوم خدمتونه سرته رسوي د هغوی لپاره چې څومره پاخه ايمان او يقين ته ضرورت دی هومره دا هم ضروري ده چې پرکومو حقيقتونو باندې د ايمان راوړلو لپاره بلنه ورکوي لږترلږه هغه په خپلو سترگو وويني ځکه چې د دنيا په وړاندې په پوره زور او قوت سره دا خبره کېږي چې تاسې مازې په خيال او قياس سره له يوه شي نه انکار کوئ په داسې حال کې چې موږ په ستر گو ليدلی حقيقت بيانوو، تاسې سره خيال دی او موږ سره علم. دا

ځکه چې اکثر ونيانوعليه السلام باندې پرېښتې نازلې شوې دي، هغوی ته دآسمان او ځمکې حکومت وربښودل شوی دی، دوزخ او جنت يې په سترگو ليدلی دی او له مرگ نه وروسته چې پرانسان باندې کوم حالات تېرېږي هغسې ژوند وربښودلی شوی دی. معراج يا اسراء هم له دغسې واقعاتو څخه يوه واقعه ده چې حضرت محمد صلی الله عليه وسلم ته هغه حقيقتونه وربښودل شول چې يو مؤمن پر هغه باندې په غيبو سره ايمان راوړي. د معراج واقعه چې په کوم وخت کې پېښه شوې په دې باره کې ډول ډول روايتونه راغلي دي. البته تاريخ ليکونکو دا ټول روايتونه مخې ته ايښي دي او وروسته له هغې يې چې کومې خبرې ته ترجيح ورکړې ده هغه دا ده چې دا واقعه نژدې له هجرت څخه يو نيم کال د مخه پېښه شوې ده. د دې پېښې په باب که چېرې د امام بخاري او مسلم روايتونه مخ ته کښېږدو، وروسته له هغې چې کوم ټوليز (مجموعي) بيان په لاس راځي هغه دادی:

حضرت محمد صلی الله عليه وسلم يو سهار وفرمايل: تېره شپه زه وديدم چې زما رب ماته لوی عزت را وبانښه هغه دا چې جبرئيل عليه السلام راغی زه يې راپاخولم او د کعبې حرم ته يې بوتلم له دې ځايه يې راواخله، هغه زما ټټر خيرې کړ او د زم زم په اوبو يې ومينځه (زم زم په کعبه کې يوه متبرکه چينه ده) له ايمان او حکمت څخه يې ډک کړ او بيا يې را وگنډه. تردې وروسته يې يو حيوان راوست چې له کچرې نه لږ شاته کوچنی او سپين رنگ يې درلود او د هغه نوم براق او ډېر گړندی ؤ. زه پر هغه باندې سپور وم چې سمدستي بيت المقدس ته ورسېدو. هلته براق د جومات له دروازې سره وتړلی شو او زه مسجد اقصی ته داخل شوم. دوه رکعت له مونځ مې وکړ. په دې وخت کې جبرئيل عليه السلام دوې پيالې راته وړاندې کړې. يوه له شرابو او بله له شيدونه ډکه وه. ما د شيدو پياله قبوله کړه. جبرئيل عليه السلام چې دا حال وليدنو ويي ويل: تا چې د شيدو پياله قبوله کړه نو د فطرت دين دې غوره کړ.

تردې وروسته دآسمان سفر شروع شو کله چې موږ لومړي آسمان (د دنيا آسمان) ته ورسېدو نو جبرئيل عليه السلام د دروازې پيره دارې پرېښتې ته وويل چې دروازه پرانېزه، هغې پوښتنه وکړه چې: "ملگری دې څوک دی؟" جبرئيل عليه

السلام وويل چې: "محمد دی" پرنېټې بيا پوښتنه وکړه چې: "آيا دی رابلل شوی دی؟" جبرئیل علیه السلام وويل: "هو! دی بلل شوی دی" چې دا خبره يې واورېدله، ويې ويل: "د داسې هستۍ راتلل دې مبارک وي" کله چې موږ پکې داخل شوو نو آدم علیه السلام مو وليد، جبرائیل علیه السلام ماته وويل: "دی ستاسې پلار (دانساني نسل اعلى مورث) آدم علیه السلام دی تاسې هغه ته سلام ورکړئ، ما هغه ته سلام ورکړ" هغه د سلام ځواب راکړ اوويې ويل: "په خير راغلي، ای صالح زويه! او ای صالح نبي! تر دې وروسته دويم آسمان ته ورسېدو هلته هم د لومړي آسمان په څېر له سوال او ځواب نه راوړوسته دروازه پرانېستل شوه او موږ ور داخل شوو هلته مو له يحيی علیه السلام او عیسی علیه السلام سره ولېدل جبرئیل علیه السلام هغوی راوپېژندل او ويې ويل: "هغوی ته سلام ورکړه" ما هغوی ته سلام ورکړ. هغوی ځواب راکړ او ويې ويل: "په خير راغلي ای صالح وروره! او ای صالح نبي!" په دې توگه بيا درېيم آسمان ته ورسېدو هلته له حضرت يوسف علیه السلام سره مخامخ شوو او د پخوا په شان سوال او ځواب وشو. څلورم آسمان کې مو له حضرت ادریس علیه السلام سره وکتل او په پنځم کې له حضرت هارون علیه السلام، شپږم کې له حضرت موسی علیه السلام سره او په اووم آسمان کې له حضرت ابراهیم علیه السلام سره مخامخ شوو هغوی هم له سلام او ځواب نه وروسته وويل: (په خير راغلي ای صالح زويه! او ای صالح نبي!) بيابې ترسدره المنتهى پورې ورسولم. دا د بېرې يوه ونه ده چې بې شمېره ملائک پکې د اور ورکيو په څېر ځليدل.

هلته حضرت محمد صلی الله علیه وسلم خورا ډېر حقایق ولیدل او له خدای جل جلاله سره هم، هم کلام شو. خدای جل جلاله د هغه پرامت باندې په شپه ورځ کې پنځوس وخته لمونځ فرض کړ. کله چې له دغې لیدنې کتنې څخه فارغ او بېرته راستون شو نو یوځل بيا له حضرت موسی علیه السلام سره مخامخ شو او هغه ترې پوښتنه وکړه چې: (ووايه! د خدای له درباره څخه دې څه سوغات راوړې؟) هغه وويل په شپه ورځ کې پنځوس وخته لمونځ، موسی علیه السلام ورته وويل چې ستا امت دغه پېټی وړلای نه شي. بېرته لاړشه او کم يې کړه په دې توگه حضرت محمد صلی

الله عليه وسلم بېرته لاړ او د کمېدو غوښتنه يې وکړه هلته يوه برخه کمه شوه خو حضرت موسی عليه السلام هغه بيابيا بېرته ولېږه او په هروار پکې کموالی راغی لنډه دا چې دغه شمېره پنځو وختوته ورسېده. که څه هم موسی عليه السلام په دې ډاډه نه ؤ او ويل يې چې نور دې هم کم شي، مگر حضرت محمد صلی الله عليه وسلم ورته وويل چې تردې زيات په نور څه ويلو شرمېږم. په دې وخت کې پر هغه باندې د خدای جل جلاله له لوري غږ وشو که څه هم موږ د لمنځونو شمېر له پنځوسو څخه پنځوته راټيټ کړ خو که ستا په امت کې څوک د ورځې پنځه وخته لمونځ اداء کړي هغوی ته به د هغو پنځوسو لمنځونو اجر ورکړ شي .

سربېره پردې په دغه وخت کې له الهي دربار څخه د دوو نورو سوغاتونو مرحمت هم وشو. يو يې د بقرې سورت وروستي آيتونه دي چې په هغو کې د اسلامي عقايدو او ايمان د بشپړتيا بيان او دا زېری شوی دی چې اوس د مصيبتونو دوره ختمېدونکې ده ، بل دا چې محمدي امت به له شرک څخه لرې او وبخښل شي .

په دې سفر کې حضرت محمد صلی الله عليه وسلم جنت او دوزخ په خپلو سترگو وليدل او له مړينې وروسته چې د اعمالو له مخې کوم کوم حالات پرخلکو باندې راځي د هغو څو منظري يې هم وليدلې .

کله چې له آسمانونو بېرته راستون شو او بيت المقدس ته راغی نو ويې ليدل چې دلته انبياء عليه السلام راټول دي، هغوی ټولو د ده په امامت سره لمونځ اداء کړ، وروسته له دې خپل مقام ته ورغی او گهيځ په همغه مقام راوېښ شو .

د معراج اهميت او د راتلونکي لپاره نغوتې :

گهيځ چې کله حضرت محمد صلی الله عليه وسلم دا پېښه بيان کړه د قریشو کافرانو هغه درواغجن وباله (نعوذ بالله) او د کومو خلکو په زړونو کې چې د هغه د رښتينولۍ او صداقت يقين ؤ ټکی په ټکی يې پرې تصديق وکړ او ويې ويل حضرت محمد صلی الله عليه وسلم چې څه وايي هغه ټول رښتيني واقعيتونه دي په دې توگه د معراج دغه پېښه له يوې خوا د خلکو دايمان او د رسالت د تصديق ازموینه وه له

بلي خوا په خپله حضرت محمد صلی الله عليه وسلم ته د غیو د بې شمېره حقیقتونو د لیدنې کتنې ذریعه هم وه. سربېره پردې دا د هغه راتلونکي اوبستون لپاره یوه نغوته وه چې اسلامي نهضت په چټکۍ ورسره مخامخېده. دغه نغوته د قرآن شریف د بني اسرائيل سورت په هغه برخه کې چې د معراج بیان راغلی دی په تفصیل سره موندل کېږي. د دې سورت په مضامینو کې چې کومې ښکاره او په ډاگه نغوته لیدل کېږي هغه دادي:

د يهودو گونډه کول:

تردې وخته پورې يهودان دخداي جل جلاله د دين وارثان وو او په دې چوپړ مقرر وو چې نړۍ د خداي جل جلاله له پيغام (اسلام) سره اشنا کړي خو هغوی نه يوازې دا چې دغه چوپړ سرته ونه رساوه بلکې دوی په خپله د بې شمېره بديو ښکارشول او د دې وړنه وو چې د خداي د دين خدمت پرځای کړی شي له دې کبله يې په دې وخت کې د بني اسمعيل کورنۍ ته د ورسپارلو پرېکړه وکړه ، اوله دې کورنۍ څخه حضرت محمد صلی الله عليه وسلم مبعوث کړی شو. تر دې وخته پورې بني اسرائيلو ته نيغ په نېغه خطاب نه ؤ شوی خو اوس يې د بني اسرائيل سورت کې ورته وويل چې تراوسه پورې تاسې کومه غلطې کړې هغه مو کړې ده او تردې پخواهم دوه ځله ازمويل شوي يئ مگر تاسې خپل ځان اصلاح نه کړ، خو اوس هم تاسې ته د دغه نبي صلی الله عليه وسلم له بعثت نه وروسته يوځل بيا موقع په لاس درغلې ده که چېرې د هغه پيروي وکړئ نو تاسې به بيا هم د ترقۍ په لاره درومي. د مکه والو بشپړ مظلومانه اوخواشينۍ نه ډک ژوند لپاره دا نغوته خورا ډېر لوی زېږی ؤ. وروسته بيا دا پرېکړه په پوره توگه رښتينې ثابته شوه .

د مکي د کافرانو تنبيه کول:

د مکې د کافرانو دښمنۍ او مظالم انتها ته رسېدلې وو او په کراتو به يې ويل که چېرې دی د خداي پيغمبر وي نو زموږ د انکار په سبب ولې پرمور عذاب نه

رانا زلېږي چې دی مو ترې وېروي. په ځواب کې یې دا وویل شول چې د خدای جل جلاله طریقه داده ترهغې پورې چې یوه قوم ته د خدای جل جلاله پیغمبرنه وي راغلی پرهغه قوم باندې عذاب نه راولي کله چې د خدای جل جلاله پیغمبر ورغلی نو د قوم شتمنو او د لوړې طبقې خلکو د حق بلنې د جرړو د وېستلو لپاره ملاوې تړلي او د قوم عام خلک پرته له هغو کسانو چې په هغوی کې د حق قبولولو استعداد موجود و نور ټول له هغوی سره ملګري شوي دي. او کومو کسانو چې حق قبول کړی دی په دې وخت کې بیا د دې دواړو ډلو تر منځ اخ وېب پیل شوی دی او بیا خدای جل جلاله د حق پلویانو سره مرسته کړې ده خو د دې مرستې وخت ټاکلی وي. البته څنگه چې انسان بې صبره وي نو ځکه کله داسې شی هم خیر ګڼي او د هغه غوښتنه کوي چې په اصل کې د هغه لپاره خیر نه بلکې شر وي او دا فکر ورته نه ورځي چې د خدای جل جلاله ټول کارونه د خپل وخت له مخې مقید او تړلي وي. شپې او ورځې ته وګورئ د خدای جل جلاله نښې نښانې دي او تر یوه ترتیب شوي نظام لاندې یوه په بلې پسې راځي. تېرتاریخ ته نظر وکړئ وګورئ، له نوح علیه السلام نه یې راواخله تردې اوسه پورې یې څومره قومونه هلاک کړل، خدای جل جلاله د خپلو بندګانو پر هر حال باندې په پوره توګه خبر دی او هغوی ته د هغوی د استحقاق په اندازه بدله ورکوي. په دې سبب باید د مکې کافران په دې خبره ځان پوه کړي چې اوس دوی د خدای جل جلاله د پیغمبر په مقابل کې څه ډول چلند غوره کوي په هماغه ډول به له دوی سره هم معامله کېږي او دغه فیصله کوونکي وخت رانژدې دی.

د اسلامي ټولنې بنسټونه:

اوس نو هغه وخت رارسېدلی و چې د اسلام د مظلومیت دوره په ختمېدو او په بېرې سره یوه داسې ټولنه په جوړېدو کې وه چې د هغې بنسټونه دې پراسلامي اصولو باندې ولاړ وي. لکه څنگه چې د دغه اسلامي نظام د ژوند لپاره د بنسټیزو اصولو سوغات هم د معراج له دغې پېښې سره وتړل شو. همدغه بنسټیز اصول دي

چې په راتلونکي کې به د اسلامي نظام د ژوند لپاره د لارښود اصولو په توګه په کار راځي او هغه دا وو:

1- له الله جل جلاله سره بل کوم الله مه نیسئ، په عبادت، بندګۍ، اطاعت او د فرمانبرداری په حقوقو کې دې هېڅوک له هغه سره شریک ونه ګڼل شي.

2- د مور او پلار عزت او طاعت دې وشي (البته په هغه ځای کې چې د هغوی اطاعت د خدای جل جلاله له اطاعت سره ټکر کوي بیا دې د هغوی اطاعت ونه شي).

3- د خپلوانو، مسکینانو او مسافرانو حقوق دې ورکړل شي. په ټولنه کې چې یو انسان پر بل انسان کوم حقوق لري په هغو کې دې بې پروايي او غفلت نه کېږي او په سمه توګه دې اداء کړل شي، ځکه چې بې له دې نه د تمدن بنسټ نه شي ټینګېدلای.

4- بې ځایه لګښت دې ونه شي خدای رابخښلي نعمتونه په غلطه طریقه مصرفول د شیطان کار دی. په کومه ټولنه کې چې خلک په پټو سترګو لګښت کوي او یا بېخي بخل کوي او د مار په څېر پرځزاني باندې منجیله وهي هغه هېڅکله نېکمرغه کېدلای نه شي. د مال په لګښت او سپما کې باید د اعتدال لار غوره کړای شي.

5- د مفلسۍ له وېرې خپل اولادونه مه وژنئ په اصل کې روزي ورکول د خدای جل جلاله کار دی او هغه یې انتظام کوي. تاسې له دې اندېښنې څخه خپل نسلونه مه وژنئ چې هغوی به سبا څه خوري. دا ډېره لویه ګناه ده او د ټولنې لپاره د ځان وژنې (انتحار) معنی لري.

6- زنا ته هم مه نژدې کېږئ. یوازې دانه چې تاسې له دغه پلټ او ګنده کار څخه لرې اوسئ بلکې ټول هغه محرکات چې مو دغه ناپاک کار ته لمسوي هغه هم پای ته ورسوئ. کومه ټولنه چې له دغې بدۍ څخه پاکه نه وي هغه په خپله خپلې جرړې او رېښې راباسي او په ډېره بیرته له تباهی سره مخامخېږي.

7- په ناحقه څوک مه وژنئ. په کومه ټولنه کې چې خلک په امنیت کې نه

وي هغه هېڅکله نېکمرغه کېدلاى نه شي .

8- له یتیم سره ښه چلند کوی. کمزوري خلک او هغه چې خپل حقوق په خپله نه شي ساتلای هغوی د مرستې برخمن (مستحق) دي په کومه ټولنه کې چې د دغسې کمزورو خلکو د حقوقو ساتنه نه کېږي هغه هېڅکله پرمختګ نه شي کولای .

9- پر خپلو ژمنو (تعهدونو) باندې وفا کوی . د ژمنې په اړه به پوښتنه او پلټنه کېږي، په دې ځای کې هم له ژمنې څخه مطلب ژبه، قول او وعده ده او له هغې ژمنې څخه هم چې یومؤمن بنده یې د ایمان راوړلو په وخت له خپل خدای جل جلاله سره کوي .

10- په ټول کې پیمانه او ترازو پوره او برابره ورکوی . په راکړه ورکړه کې رښتینولي او یو د بل د حقوقو خوندي کول د ټولنې د امنیت او سوکالۍ لپاره خورا ډېر ضروري دي. په کومو خلکو کې چې یو پر بل اعتماد نه وي او بالعموم خلک د نورو د حقوقو په غصبولو پسې ګرځي هلته هېڅکله د نېکمرغۍ فضا نه شي را منځ ته کېدلاى .

11- په کومه خبره چې مو علم نه رسېږي په هغې پسې مه ورځئ. بې له علمه د نامعلومو خبرو پلټل او بې له وجهې په خیال او اټکلونو سره د رایې قایمول همېشه معاملې خرابوي، هره نېکمرغه ټولنه له دغه عیب څنې پاکوالی غواړي او انسان ته دا فکر په کار دی چې د هغه غوږ، سترګه او زړه دا ټول پوښتل کېږي .

12- پر ځمکه باندې په غرور او تکبر سره مه ځئ. غرور او تکبر د انسان له ډېرو ناوړو او بدو اخلاقو څخه رامنځ ته کېږي او انسان د همدې عیب له کبله د ټولنې لپاره خورا ډېر مضر ثابتېږي . د خپل منځي اړیکو د ښو ساتلو لپاره ضروري ده چې نور خلک د خپل ځان په مقابل کې ذلیل او کم ونه ګڼئ او له هغوی سره غیر انساني چلند ونه کړئ .

د هجرت لپاره نغوټې:

د خدای جل جلاله دا طریقه ده چې کله یوه قوم ته خپل پیغمبر لېږي نو تر یوه وخته پورې هغه قوم ته موقع ورکوي چې د هغه خبرې واوري، فکر وکړي او قبولې یې کړي. په نتیجه کې ځینې خلک دا بلنه قبلوي خو یو زیات شمېر خلک چې هغوی د مادي اغراضو، د پلار نیکه د پوچ تقلید او نفسي غوښتنو په تور (جال) کې راښکېل دي دا بلنه ردوي او دښمنۍ ته یې ملاتړي. لنډه دا چې یو وخت داسې راځي چې هغوی په دې پوهېږي چې په قوم کې یې کومو وگړو استعداد درلود، هغوی دعوت قبول کړ او نور نو اوس په هغوی کې داسې وگړي پاتې نه شول چې بلنې ته غوږ کېږدي او غور پرې وکړي.

په داسې پړاو کې قوم له نبي څخه د معجزو غوښتنه هم کوي او اکثره د دغه قوم په وړاندې معجزې هم وربښي لکه څنگه چې په دې دوره کې په خپله له حضرت محمد صلی الله علیه وسلم څخه هم د معجزو غوښتنه وشوه او هغه له خپل مبارک ذات څخه وربښکاره هم کړې خو چې له دې ټولو سره سره به بیا هم منکران په خپل انکار ټینگ ودرېدل نو دا فیصله به وشوه چې اوس باید نبي د قوم له منځه ووځي ترڅو پردې قوم باندې عذاب نازل شي.

دا عذاب خو کله د آسمان یا ځمکې کوم فطري ځواک لکه د زلزلې، اوبو، باد او داسې نورو په ذریعه وي او کله بیا دغه عذاب د مؤمنانو په لاس بشپړ او ترسره کېږي لکه څنگه چې خدای جل جلاله په خپله د بني اسرائيل په سورت کې د دې تگلارې وضاحت کوي او په څرگنده وایي چې دا خلک به د بدبختۍ او دښمنۍ د زیاتوالي له کبله ډېر ژر تا له دې ځای (مکې) څخه په وېستلو مجبوروي. که داسې وشول نو دوی به هم دلته په ډاډ اواطمینان سره پاتې نه شي. له تاڅخه د مخه چې موږ څومره پیغمبران لېږلي دي گردو سره همدغسې چلند شوی دی او اوس به هم پکې څه بدلون نه راځي.

د تهجد د لمانځه اهمیت:

له دې حالاتو څخه د خلاصون لپاره یې پرله پسې د لمانځه او په ځانگړي ډول

د تهجد لمانځه د اهتمام لارښوونه وکړه او د هجرت دعا يې تلقين کړه چې اى پيغمبره له خپل رب څخه دې دا دعاء غواړه چې: (اى ربه ما ښه ځاى ته ورسوه، او له دې ځايه مې په ښه توگه وباسه، او پر دښمن باندې له خپل لوري نه فتح او نصرت راکړه) وروسته له دې دازېرى هم ورکړشو چې حق غالب او باطل له منځه تلونکى دى. باطل همېشه له منځه تلونکى وي خو په دې شرط چې حق په ميدان کې شتون ولري.

تردې وروسته د مکې د کافرانو هغو اعتراضونو ته چې د ضدیت په اساس به يې کول هم ځواب ورکړ شو او په دې توگه لاسوند او دليل پوره شو او په پای کې د عبرت لپاره د موسى عليه السلام د واقعاتو يادونه هم وشوه.

په دې دوره کې د بلنې ځانگړنې:

په دې دوره کې چې د حالاتو په مناسبت قرآن شريف رانازلېده يوڅه ځانگړنې يې په لاندې توگه دي:

1- توکل پر الله او صبر:

دا د انسان فطرت دى چې کله د يوه کار لپاره هلې ځلې کوي او نتايج د هغه له هيلو سره سم په لاس ورته شي نو ناهيلی پرې لاسبرې کېږي. د حق د علمبردارانو لپاره همدغه مرحله ترټولو نازکه مرحله وي که چېرې خداى دې نه کا د نااميدۍ ښکار شوي واى نو دا به د هغوى او د هغوى د بلنې لويه ناکامي واى. په دې مرحله کې ثابت قدم اوسېدل او نتايج په بشپړه توگه د خداى توکل ته پرېښودل او پرله پسې د کار پرمخ بيول داسې خبرې دي چې خورا قوي ايمان ته اړتيا لري. خداى تعالى د دې وروستۍ دورې او د هغې د ځانگړنې په باره کې هدايات رانازل کړل. تقريباً د پرله پسې 12 کلونو هلو ځلو کوم نتايج چې په مخ کې وو يوه امي او معمولي انسان ورته کله زړه ټينگولای شو. له دومره اوږدې مودې نه وروسته بيا هم له ستونزو او خواشينۍ سره مخامخېدل خو د صبر ازموينه ده. له دې کبله د مؤمنانو د زړونو د ټينگښت او د حق په لار کې د هغوى د استحکام لپاره د دې دورې ځانگړنو

ته پوره پاملرنه وشوه .

په دې دوره کې د عنکبوت سورت يو غوره مثال دی . مؤمنانو ته پکې په ډاگه وښودل شول چې ابتلاء او ازمينت خو په دې لاره کې چې تاسې پرې د تلو پرېکړه کړې ده يو لازمي پړاو دی . دا هغه محک دی چې ترمېنلو وروسته د ايمان په دعوه کې د رښتينو او درواغجنو توپير ورباندې کېدلای شي ، خو د مؤمنانو له دغه ازمينت څخه مطلب دا نه دی چې کافرانو ته په حقيقي معنا کې غلبه حاصلېږي . هغوی هم بايد په دې پوه شي چې د خدای جل جلاله په مقابل کې لوبه نشي گټلای ، لنډه دا چې حق به خپل ځای نيسي خو په دې شرط چې پرحق باندې ولاړ کسان د خپل صبر او استقامت له مخې خپل خدای ته ځانونه د مرستې او امداد وړ وگرځوي . مؤمنانوته وويل شول چې په دې لاره کې به ډول ډول ستونزې راځي خو تاسې مه خواشينی کېږئ . تر دې پخوا چې د خدای جل جلاله کومو بندگانو د اسلامي بلنې بيرغ اوچت کړی دی هغوی هم له دې حالاتو څخه تېر شوي دي . د حضرت نوح عليه السلام د واقعي په يادونې سره وښودلې شوه چې هغه 950 کاله په څه ډول صبر او ټينگار سره د خپل قوم دښمني وزغمله په دې توگه حضرت ابراهيم عليه السلام ، حضرت لوط عليه السلام ، حضرت شعیب عليه السلام ، حضرت صالح عليه السلام او حضرت موسی عليه السلام ، له دغسې حالاتو سره مخامخ شول خو بالاخره حق برلاسی او باطل میدان پرېښود او له منځه لاړ .

2- قرآن يوه معجزه ده:

مخکې يادونه وشوه چې کافرانو به د معجزې غوښتنه کوله نو د حضرت محمد صلی الله عليه وسلم او نورو مؤمنانو په زړونو کې به دا هيله گرځېدله چې کاشکې يوه داسې معجزه څرگندېدلای چې په ليدوسره يې دغو خلکو ايمان راوړی وای . د دې غوښتنې په ځواب کې چې خدای تعالی کوم هدايات ورکړل هغه هم د مخه ذکر شوي دي . په دې وخت کې خدای تعالی د خپل وروستي نبي ترټولو لويه معجزه وربښکاره او څرگنده کړه او خلکو ته يې وويل چې تاسې د کومو معجزو غوښتنه کړې وه پکار ده چې لومړی هغه معجزه وگورئ چې هغه د نړۍ د ټولو اوسېدونکو انسانانو

لپاره ده او په هغې کې د هر عاقل او پوه انسان لپاره د لارښوونې اسباب شته، هغه معجزه قرآن دی او حضرت محمد صلی الله علیه وسلم ته چې څومره معجزې ورکړې شوې دي رښتیا خبره خو دا ده چې ترټولو لویه معجزه همدغه قرآن دی .

د دغې دورې په رانازل شوي سورت (عنکبوت) کې ښودل شوې ده چې په دغو مخاطبو کسانو کې څوک په دې نه پوهېده چې له نبوت څخه پخوا پیغمبر صلی الله علیه وسلم نه کوم کتابي علم حاصل کړی ؤ او نه په لیک او لوست پوهېده خوله دې سره سره چې هغه کوم کلام وړاندې کوي هغه دومره اوچت او له داسې حکمتونو څخه ډک دی چې یو ډېر لوی عالم یې هم ترننه پورې په دې ډول نه شي وړاندې کولای لکه څنگه چې دوی ته د یوه بې لیک لوسته شخص په ژبه وړاندې کېږي، سره له دې بیا هم دا خلک د معجزې غوښتنه کوي . نو ووايه چې د معجزې څرگندېدنه او نه څرگندېدنه خو زما د رب په حکم کې ده، مگر زه تاسې ستاسې له بدانجام څخه په ښکاره وېروم. البته تاسې ته د دې خبرې غور په کار دی چې آیا زما د نبوت د ثبوت لپاره هغه الهي آیتونه کافي نه دي چې زه یې تاسې ته اوروم . تاسې غور وکړئ نو در معلومه به شي چې دا آیتونه د هغو خلکو لپاره له یوې مخې رحمت او نصیحت دی چې زړونه یې د ایمان له دولت څخه ډک وي او د ترلاسه کولو اهلیت یې لري. په خپله حضرت پیغمبر صلی الله علیه وسلم قرآن مجید ته ترټولو لویه معجزه ویلې ده، هغه وایي چې : (په پیغمبرانو کې هر یوه پیغمبر ته خدای تعالی دومره معجزې ورکړې چې په لیدو سره یې خلکو ایمان راوړ خو کومه معجزه چې ماته راکړې شوې هغه د(قرآن) وحیه ده چې خدای تعالی پر ما باندې رانازله کړې ده . له دې کبله هیله من یم چې د قیامت په ورځ به زما د پیروانو شمېر ترټولو زیات وي) قرآن یوه داسې معجزه ده چې هغه تلپاتې او دايمي ده. نورې معجزې مؤقتي وې او پای ته ورسېدې، خو دا معجزه به تر قیامته پورې وي او خلک به ځانته راکاږي. د قرآن پاک د کلام نظم، فصاحت او بلاغت او په هغه کې د داسې غیو خبرو او وړاندوینو ذکر راغلی دی چې هېڅ انساني ذهن ورته نه شي رسېدلای . د هغه د اغېزې قوت، د هغه د احکامو او لارښوونو گټورتوب چې تراوسه پورې د انساني ټولنې د اقتصادي

نظام لپاره په کار اچول شوي دي په دې کچه يې بل کوم اقتصادي نظام نه شي وړاندې کولای او د موضوع له دومره پراختيا سره سره بيا هم د هرډول تضاد او اختلاف له بيان څخه خوندي پاتې دی او تر هرڅه لازيات دا چې دا ټول کلام د يوه داسې شخص په ژبه اداء شوی چې په اصطلاحي معنی بېخي نالوستی ؤ. دا ټولې خبرې د قرآن مجيد پرمعجزه والي باندې داسې دليلونه دي چې د هغو په اساس نن هم پرمحمدي نبوت باندې باور کېدای شي او کېږي .

3- ښکاره او سپينې خبرې :

په دې دوره کې د رانازل شوي کلام يوه ځانگړنه دا ده چې په دې وخت کې به له کافرانوسره ښکاره اوسپينې خبرې کېدې، له هغو څخه دا اټکل کېدای شو چې اوس له پوهولو او ښودلو څخه خبره تېره شوې که يې منی خو اوس يې هم وخت دی ويې منی که نه نو د خپل انکار او ضد د نتايجوسزا ته تيار اوسئ.

لکه څنگه چې وويل شول: (زه د خپل رب له خوا راغلی يم، په يوه روښانه دليل قايم يم او تاسې هغه درواغ بولئ چې د دې انکار په بدل کې کوم عذاب راځي را دې شي مگر زه تاسې ته وایم چې زما په اختيار کې هغه څه نه دي چې له تاسې سره په بېړه عمل وکړم، فيصله يې د خدای په لاس کې ده . که خبره زما په واک کې وای نو معامله کله پای ته رسېدلای شوه د غيبو علم له خدای جل جلاله سره دی هغه پوهېږي چې د کوم کار لپاره کوم وخت مناسب دی هغه د دې خبرې قدرت لري چې کله وغواړي پرتاسې باندې عذاب نازل کړي)

(دسورت الانعام د ۶۰ څخه تر ۷۰ پورې او بيا ۱۳۴-۱۳۵ پورې لاندې آياتونه

وگورئ).

وَهُوَ الَّذِي يَتَوَفَّاكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى ثُمَّ إِلَيْهِ مَرْجِعُكُمْ ثُمَّ يُنَبِّئُكُم بِمَا كُنتُمْ تَعْمَلُونَ (60)
وَهُوَ الْقَاهِرُ فَوْقَ عِبَادِهِ وَيُرْسِلُ عَلَيْكُمْ حَفَظَةً حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ (61) ثُمَّ رُدُّوا إِلَى اللَّهِ مَوْلَاهُمُ الْحَقُّ أَلَا لَهُ الْحُكْمُ وَهُوَ أَسْرَعُ الْحَاسِبِينَ (62) قُلْ مَنْ يُنْجِيكُمْ مِنْ ظُلُمَاتٍ

الْبَرِّ وَالْبَحْرِ تَدْعُوْنَهُ تَضَرُّعًا وَخُفْيَةً لِّئِنْ أَنْجَانَا مِنْ هَذِهِ لَنَكُوْنَنَّ مِنَ الشَّاكِرِيْنَ (63) قُلِ اللّٰهُ يَنْجِيْكُمْ مِنْهَا وَمِنْ كُلِّ كَرْبٍ ثُمَّ أَنْتُمْ تُشْرِكُوْنَ (64) قُلْ هُوَ الْقَادِرُ عَلٰى أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِنْ تَحْتِ أَرْجُلِكُمْ أَوْ يَلْبَسَكُمْ شِيْعًا وَيَذِيْقَ بَعْضَكُمْ بَأْسَ بَعْضٍ انْظُرْ كَيْفَ نُصَرِّفُ الْآيَاتِ لَعَلَّهُمْ يَفْقَهُوْنَ (65) وَكَذَّبَ بِهِ قَوْمُكَ وَهُوَ الْحَقُّ قُلْ لَسْتُ عَلَيْكُمْ بِوَكِيْلٍ (66) لِّكُلِّ نَبِيٍّ مُّسْتَقَرٌّ وَسَوْفَ تَعْلَمُوْنَ (67) وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ وَإِمَّا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِيْنَ (68) وَمَا عَلَى الَّذِينَ يَتَّقُونَ مِنْ حِسَابِهِمْ مِنْ شَيْءٍ وَلَكِنْ ذِكْرِى لَعَلَّهُمْ يَتَّقُونَ (69) وَذَرِ الَّذِينَ اتَّخَذُوا دِيْنَهُمْ لَعِبًا وَلَهُمْ وَغَرَّتْهُمْ الْحَيَاةُ الدُّنْيَا وَذَكَرَ بِهِ أَنْ تَبْسُلَ نَفْسٌ بِمَا كَسَبَتْ لَيْسَ لَهَا مِنْ دُونِ اللّٰهِ وَلِيٌّ وَلَا شَفِيعٌ وَإِنْ تَعْدِلْ كُلُّ عَدْلٍ لَا يُؤْخَذُ مِنْهَا أُولَئِكَ الَّذِينَ أُبْسِلُوا بِمَا كَسَبُوا لَهُمْ شَرَابٌ مِّنْ حَمِيْمٍ وَعَذَابٌ أَلِيْمٌ بِمَا كَانُوا يَكْفُرُوْنَ (70) [الأنعام : 60-70] {إِنْ مَا تُوعَدُوْنَ لَآتٍ وَمَا أَنْتُمْ بِمُعْجِزِيْنَ (134) قُلْ يَا قَوْمِ اعْمَلُوا عَلَى مَكَانَتِكُمْ إِنِّي عَامِلٌ فَسَوْفَ تَعْلَمُوْنَ مَنْ تَكُوْنُ لَهُ عَاقِبَةُ الدَّارِ إِنَّهُ لَا يُفْلِحُ الظَّالِمُوْنَ (135)} [الأنعام : 134 ، 135] وروسته بیا په دې لړ کې هدايت ورکړ شو چې کوم خلک د دين چارې يوه لوبه گڼي او هغوى د دنيا په ژوندانه مست دي هغوى په خپل حال پرېږدي، البته هغوى ته دا قرآن پرله پسې اوروه که يې بيا هم نه مني نو هغوى ته ووايه چې اى خلکو! تاسې په خپل ځاى کې هغه عمل کوى چې تاسې هغه غواړئ، زه هم په خپل ځاى کې عمل کوم. ژر به نتيجه ستاسې مخ ته درشي چې څوک په سمه لارو .

دا د دې ډول کلام يوه بېلگه ده .سربېره پردې د دې دورې په (وحيه) کې په ښکاره او واضحه توگه دغه بېلگې مخې ته راځي او دا گواکې د دې خبرې اعلان و

چې اوس خبره د پرېکړې پړاو ته ور داخلېږي .



د هجرت لپاره تیاری :

له دې سره سره د دې دورې په کلام کې بیابیا د هجرت لپاره واضح او ښکاره نغوټې مخې ته راځي لکه څنگه چې د عنکبوت په سورت کې هدایت ورکړی شو چې ای زما بندگانو! یوازې زما بندګي وکړئ که زما د بندګي په سبب تاسې ته د خپل هېواد ځمکه تنګه شوې ده نو د دې پروا مه کوئ زما ځمکه ډېره ارته ده .

مطلب دا چې کور کهول دې درنه پاتې شي خو زما د بندګي اړیکې دې ونه شلول شي . د یوه ساکنې لپاره چې زیاتونه زیاته وېره کېدای شي هغه د مرګ وېره ده نو یقین ولرئ چې مرګ خو د هر یوه لپاره دی او بیا به موږ ته راوستل کېږي نو که یوازې زما په لاره کې مرګ راشي نو بیا د کومې خبرې فکر دی . چې د صالح عمل او ایمان له شتمنۍ سره راشي، په داسې باغونو کې به آرام اوسېږي . دا څومره ښه اجر دی د دغو عمل کوونکو لپاره چې له سختونه په سختو حالاتو کې هم دا عمل کوونکي د الله د دین په لاره کې ټینګ اوسي او د خپلو هلو ځلو په هر پړاو کې یوازې پرخپل رب باندې توکل کوي .

بیا دا وښودل شوه چې د خدای په لاره کې د کور کهول د پرېښودلو دویمه اندېښنه له ستونزونه ډک ژوند تېرول دي، په دې باب د هغوی ایمان ټینګ کړی شو. هغه دا چې په اصل کې د رزق چارې د خدای په لاس دي، وګورئ په ځمکه کې څومره ژوي دي چې خپل رزق په خپلو لاسونو نه شي اوچتولای خو خدای جل جلاله هغوی ته هم رزق برابروي او هغوی یې خوري نو اخر تاسې ولې د هغه له رزاقیت نه داسې ناهيلي کېږئ چې هغه به تاسې ته رزق نه درکوي .

سربېره پردې د دې دورې په یوه بل سورت (بنی اسرائیل) کې د هجرت لپاره تعلیم ورکړی شو، ویې ویل دعاګانې وغواړئ چې: (ای ربه ! ماښه ځای ته ورسوه او له مکې څخه مو په ښه توګه راوباسه او له خپل لوري نه پر دښمنانو باندې فتحه او نصرت راکړه او ای پیغمبره اعلان وکړه چې حق راغی او باطل له منځه ولاړ، باطل له منځه تلونکی دی .

لنډه دا چې دا او داسې نورې هغه نغوټې وې چې د دې دورې په کلام کې پیدا کېږي. په دې کلام کې خو له یوې خوا د دې راتلونکي اوښتون لپاره اشارې کېدلې او له بلې خوا له هغو حالاتو څخه د ژغورنې لپاره د تیاري ضرورت ؤ چې په کراتو به ورسره مخامخېدل؛ پر آخرت باندې بشپړ یقین، د دنیا د نعمتونو هوا او هوس له زړونو څخه ویستل، خالص توحید او د هغه غوښتنې په صحیح توګه ذهن ته سپارل، په زړه کې پرته له الله نه بلې کومې اسرې ته ځای نه ورکول، یوازې همغه ذات ته په بشپړه توګه اسره کول، کوم هدايات چې د الله له لوري رانازلېدل بې له کم وزياته پوره وړاندې کول او د دغو ټولو کارونو د ودې او پرمختګ لپاره لمونځ واسطه کول او دې لوري ته پوره پاملرنه او داسې نور اساسات وو چې د مسلمانانو—ود روزنې لپاره رانازلېدل او له دې سره سره به په دغو سختو حالاتو کې هم هغوی ته د دین د تبلیغ لپاره ضروري هدايات ورکول کېدل.



اوومه برخه

(هجرت)

- 
- ◆ مدینې ته د ټولو مسلمانانو هجرت
 - ◆ د حضرت محمد صلی الله علیه وسلم د وژنې (قتل) مشوره
 - ◆ له مکې څخه وتل
 - ◆ د ثور غار ته پناه وروړل
 - ◆ مدینې ته تشریف راوړل
 - ◆ په مدینه کې مېشت کېدل
 - ◆ د نبوي جومات ودانول
 - ◆ ورورولي (مواخات)

په اسلامي اصطلاح کې يوازې د الله د دين په خاطر خپل هېواد پرېښودل او يوه بل داسې ځای ته ورتلل چې هلته د دين غوښتنې بشپړېږي، هجرت باله شي. د يوه مسلمان لپاره جائزه نه ده چې هغه مازې د کار وبار، کور او جايداد يا د خپلولي او قربت په خاطر په يوه داسې ځای کې پښې ټينگې کړي چې هلته ورته د اسلامي ژوند تېرولو او د الله د دين د بلنې ورکولو آزادي نه وي .

دلته پردې خبرې باندې پوهېدل پکار دي چې که چا د الله پر دين باندې ايمان راوړي وي نو هغه ته ترکفري نظام لا ندې ژوند يوازې په دوو صورتونو کې روا کېدلای شي: يو دا چې په دغې ځمکه کې د اسلام د برلاسي کولو او د کفري نظام د نسکورولو او پر ځای يې د اسلامي نظام د ټينگښت لپاره هلې ځلې وکړي، لکه څنگه چې په مکه کې مسلمانان پاتې شول او پرله پسې يې هلې ځلې کولې او د دې کار په مقابل کې يې هر ډول ستونزې گاللې. دويم دا چې په رښتيا سره له هغه ځايه د وتلو لار ونه مومي يا هغوی ته بل کوم داسې ځای په لاس ور نه شي چې هلته د اسلامي ژوند تېرولو او د اسلامي نظام د ټينگښت لپاره هلې ځلې وکولای شي.¹

خو چې کله يو داسې ځای په لاس ور شي چې هلته د دين غوښتنې پوره کېدای شي لکه څنگه چې په هغه وخت کې د مدينې پر ځمکه باندې دا هيلې ترسره شوې وې نو په دې صورت کې يوازې هغه خلک د بخښنې وړ دي چې هغوی بشپړ معذور او اړ وي او په هېڅ ډول د سفر کولو وړ نه وي که هغه د ناروغۍ له کبله وي يا د مفلسۍ او بې وسۍ.

مدينې ته د ټولو مسلمانانو هجرت :

کله چې په مدينه کې اسلام تر يوې اندازې پورې خپور شو، نو په دې وخت کې ټولو هغو مسلمانانو ته چې په مکه کې د کافرانو له خوا ځورېدل د دې خبرې اجازه ورکړل شوه چې مدينې ته هجرت وکړي، له دې سره سم د مسلمانانو د هجرت د مخنيوي لپاره کافرانو نور هم خپل مظالم پسې زيات کړل او

۱- دا خبره په پام کې ولرئ چې دهجرت لپاره د دارالاسلام موجوديت شرط نه دی د کفر د احکامو له اطاعت څخه ښه داده چې يومسلمان دخان ژغورنې لپاره کوم ځنگله يا غره ته لاړ شي او هلته ژوند تېر کړي . دمسلمان له نظره د دين د ژغورنې اهميت تر هر څه زيات دی

هرډول کونښنونه يې وکړل چې دا خلک د هغوی له منگولو نه خلاص نه شي مگر مسلمانانو خپل مال، سر او اولاد په خطر کې واچاوه او د الله جل جلاله د دين لپاره يې د خپل هېواد پرېښودنه غوره وگڼله او هېڅ ډول ځواک او د مال حرص د هغوی د ارادې خنډ ونه گرځېدل، ورو ورو گڼ شمېر صحابه مدينې ته لاړل خو له حضرت محمد صلی الله عليه وسلم سره حضرت ابوبکر رضی الله عنه او حضرت علی رضی الله پاتې شول او يا داسې مسلمانان پاتې شول چې د مفلسۍ له کبله اړوو او سفر يې نه شوای کولای .

د حضرت محمد صلی الله عليه وسلم د وژني (قتل) مشوره:

کله چې د نبوت دیارلسم کال پیل شو نو تر دې وخته پورې یو زیات شمېر صحابه و مدينې ته هجرت کړی و، دا وخت قريشو وليدل چې په مدينه کې د مسلمانانو ځواک زیاتېږي او هلته اسلام خپرېږي، نو هغوی اندېښمن شول او په بشپړه توگه يې د اسلام د له منځه وړلو لپاره تدبیرونه او فکرونه سنجول. پرمومي قومي مسائلو باندې يې د فکر کولو لپاره د مشورې يوځای (دارالندوه) ټاکلی و، هلته د هرې قبېلې مشران او نامتو سرداران راغونډ شول او دا فکر يې وکړ چې اوس د دې نهضت د له منځه وړلو لپاره څه باید وشي، یو شمېر خلکو دا مشوره ورکړه چې محمد صلی الله عليه وسلم دې په زنځیر وتړل شي او په یوه کوټه کې دې بندي کړی شي، مگر دا مشوره په دې سبب ونه منل شوه چې ځينو خلکو وویل کېدای شي چې د حضرت محمد صلی الله عليه وسلم ملگري د هغه د خلاصون لپاره راشي او موږ يې په مقابل کې ماته وخورو. یوه مشوره دا وه چې هغه دې له خپل ټاټوبي څخه وشړل شي، خو دا هم د دې لپاره ونه منل شوه که دی کوم ځای ته لاړ شي هلته به د پیروانو په پیدا کولو بوخت شي او نهضت به يې پرله پسې پرمخ ولاړ شي. په پای کې ابوجهل دا مشوره ورکړه چې له هرې قبېلې څخه دې یو یو ځوان وټاکل شي او دا ټول دې په یوځای پر حضرت محمد صلی الله عليه وسلم باندې حمله وکړي او هغه دې ووژني په دې ډول به د هغه **وژله** (قتل) په ټولو قبیلو باندې ووبشله شي او د

هاشم کورنۍ به يوازې له دې ټولو قبيلو سره د جنگ مقابله ونه شي کړای .دغه رايه ټولو ومنله او په پای کې د دې کار لپاره يوه شپه وټاکل شوه او دا پرېکړه وشوه چې ټاکل شوي کسان به ټول د هغه له کور څخه چاپېرېږي .کله چې هغه له خپل کورنه دباندې وځي نو دوی به خپله دنده سرته رسوي .په عربو کې د شپې له مخې په ناخبرۍ د چا کور ته ننوتل نامنلی او بدکار گڼل کېده.خدای تعالی داسې وکړل چې حضرت محمد صلی الله عليه وسلم يې د دښمنانو په پټو تدبېرونو پوه کړ او د وحیې په ذریعه ورته حکم وشو چې اوس ته هم مکه پرېږده او مدینې ته ځه .په دې ډول يې له هجرت څخه دوې ورځې د مخه حضرت ابوبکر رضی الله عنه سره مشوره وکړه او دا پرېکړه وشوه چې حضرت محمد صلی الله عليه وسلم به له ابوبکر رضی الله عنه سره سفرکوي.د دې خبرې لپاره د اوسنانو تجویز ونیول شو او لږغونډې د لارې خوری هم واخیستل شو .

له مکې څخه وتل:

د قریشو کافرانو چې کومه شپه د حضرت محمد صلی الله عليه وسلم د وژلو لپاره تېره کړه .رسول الله صلی الله عليه وسلم په دې شپه حضرت علی رضی الله عنه راوغوښت او ورته یې وویل چې پرما د هجرت حکم شوی دی .زه به نن شپه مدینې ته ورځم. له ما سره د ډېرو خلکو امانتونه دي دا هغوی ته وروسپاره او ته نن شپه زما په بستر کې خمله، ترڅو کتونکي په دې ډاډه اوسي چې زه په کور کې موجود یم . که څه هم د قریشو کافران د هغه د وینو تېري وو، خو بیا یې هم هغه یو داسې امین او دیانت دارگانه چې خپل امانتونه او مالونه به یې راوړل او حضرت محمد صلی الله عليه وسلم ته به یې اېښودل . کفارو د شپې د هغه صلی الله عليه وسلم کور کلا بند کړ.کله چې شپه پخه شوه نو هغه په آرامۍ او ډاډینه له کور ځینې ووت. په دې وخت کې یې دیس سورت د دې آیت:

{وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ (9)}

[یس : 9 ، 10] تلاوت کاوه او یو ډک موټی خاوره یې واخیستله او بیا یې شاهت

الوجه (مخونه دې ادل بدل شي) ووايه او د كفارو خواته يې وشيندله او د هغوی له منځه ووت په دې وخت کې د خدای تعالی په قدرت سره پرکافرانو باندې داسې غفلت راغی چې حضرت محمد صلی الله علیه وسلم يې له منځه تېرشو خو دوی ونشولیدلای. بیا د حضرت ابوبکر رضی الله عنه کور ته ورغی او د هغه په ملگرتیا له مکې څخه ووت او د ثورغار ته يې پناه یووړه .

د ثور غار ته پناه وروړل:

د حضرت ابوبکر رضی الله عنه زوی عبدالله رضی الله عنه (نوی زلمی) ؤ د شپې به له هغوی سره اوسېده او گهيځ به ورغی ترڅو دا پته ولگوي چې کفار اوس څه مشورې کوي . څه معلومات به يې چې ترلاسه کړ هغوی دواړه (حضرت محمد صلی الله علیه وسلم او حضرت ابوبکر رضی الله عنه) به يې هم پرې خبرول . د حضرت ابوبکر رضی الله عنه مریي به په شپه کې د وزو شیدې وروړلې یا به يې له کوره ځینې یوڅه خواړه ور رسول . په دې ډول سره هغوی تردرې ورځو پورې هلته واوسېدل .

گهيځ چې قریشو ولیدل چې حضرت محمد صلی الله علیه وسلم له مکې څخه هجرت کړی دی نو ډېر اندېښمن شول او اخوا دېخوايې په هغوی پسې هلې ځلې اومندې رامنډې ووهلې یوځل آن تردې چې په کوم ځای کې حضرت محمد صلی الله علیه وسلم پټ شوی ؤ د هماغه غار ترخولې پورې هم ورغلي وو. د هغوی د ښکالو اوریدلو نه حضرت ابوبکر رضی الله عنه اندېښمن شو. دانه چې هغه خپل ځان په خطر کې ولید بلکې په دې خاطر چې د خدای رسول ته څه تکلیف ونه رسېږي . حضرت محمد صلی الله علیه وسلم چې د ده وېره ولیدله نوپه پوره ډاډسره يې هغه ته تسل ورکړ او ویې ویل :

{ثَانِيَا اٰتَيْنِيْ اِذْ هُمَا فِي الْغَارِ اِذْ يَقُوْلُ لِصَاحِبِهِ لَا تَحْزَنْ اِنَّ اللّٰهَ مَعَنَا } [التوبة :

40] همداسې هم وشول . د خدای تعالی په حکم د غار په خوله کې داسې علامې او نښې پیدا شوې چې کافرانو ولیدلې نو فکريې وکړ چې

په دې غار کې څوک ننوتی نه دي له دې کبله د قریشو کافرانو اعلان وکړ که

چېرې هر چا حضرت محمد صلی الله علیه وسلم موږ ته په ژوندون او یا مړینه راووست نو هغه ته به سل (100) اوبښان انعام ورکړل شي. د دې انعام اعلان چې هر چا اورېدلی و هغوی یې په لټه کې شول دلته او هلته یې پسې وځغاستل.

مدینې ته سفر:

څلورمه ورځ حضرت محمد صلی الله علیه وسلم د ثور له غار نه راووت ، یوه شپه او ورځ یې پرله پسې سفر وکړ. حضرت ابوبکر رضي الله عنه لا د مخه د دوو اوبښانو تیاری نیولی و چې په غوښو پټ وو. د لارښوونې لپاره یې هم یو تن پیدا کړی و. کله چې دویمه ورځ د غرمې په وخت ډېره گرمي شوه نو د یوه پان په سوري کې یې لږ غونډې آرام وکړ، هلته نژدې یو شپون پیدا شو. د هغه د وزو پی یې وڅښلې او بیا له هغه ځایه وخوځېدل ناڅاپه یوه سړي (سراقه بن جعشم) په همدې وخت کې هغوی ولیدل، دی د انعام په هیله په هغوی پسې راوتلی و. کله چې هغوی یې ولیدل خپل آس یې ورپسې وځغلاوه آس تیندک

وخوړ او ولوید. بیایې ځان سنبال کړ او د حملې لپاره چمتو شو، کله چې مخ په وړاندې لاړ د خدای په قدرت د ده آس ترزنګنو پورې په مځکه ښخ شو. دا وخت سراقه غمجن شو او فکريې وکړ چې ولې معامله بل ډول ده او زه پر حضرت محمد صلی الله علیه وسلم باندې برید نه شم کولای نو بې له ځنډه یې له خپلې وېرې نه رسول الله صلی الله علیه وسلم ته ځان تسلیم کړ او د امان غوښتنه یې وکړه حضرت محمد صلی الله علیه وسلم هغه وبخښه او امان یې ورکړ. دا هم د هغه یوه معجزه وه.

مدینې ته تشریف وروړل:

مدینې ته د دوی له ورتګ نه پخوا د دوی خبر رسېدلی و او ټول ښار یې راتلو ته سترګې په لار و. کوچنیان او لویان به هره ورځ گهیځ د وخته له ښاره راوتل او دباندې به راټولېدل او تر غرمې پورې به سترګې په لارو او بیا به بېرته ستانه شول. لنډه دا چې په کومه ورځ دی مبارک راغی، منتظرینو له لرې د هغه د راتلو نښې او

علامې وليدلې، له ټول ښار نه د تکبير انگازې پورته شوې او د منتظرينو زړونه وغوړېدل، له مدينې نه د درې ميلو په واټن د قباء په نامه يوځای دی، هلته د انصارو ډېرې کورنۍ آبادې وې په دوی کې د عمرو بن عوف کورنۍ ترټولو ممتازه او غوره وه او کلثوم بن الهمد يې مشر ؤ. دغه نېکمرغي د دغې کورنۍ په برخه وه چې د دواړو جهانونو سردار تر ټولو مخکې د هغوی مېلمستيا قبوله کړه او په قباء کې د هغوی په کور کې ميشت شو. حضرت علي رضی الله عنه هم له درې ورځو سفر نه وروسته راوړسېد او په همدې ځای کې دېره شو.

حضرت محمد صلی الله عليه وسلم د نبوت په ديارلسم کال د ربيع الاول د مياشتې په اتمه چې ۶۶۲ دسېمېر ۲۰ سره سمون خوري قباء ته ورغی. په قباء کې د هغه لومړی کار د يوه جومات ودانول وو. هغه په خپل مبارک لاس د جومات بنسټ کېښود او له نورو صحابه و سره يې يوځای د جومات په ودانولو کې برخه واخيسته. په قباء کې له څو ورځو ستنېدونه وروسته د مدينې په لور وخوځېد. د جمعې ورځ وه چې په لار کې د بني سالم په کلي کې د جمعې د لمانځه وخت شو او دا د جمعې لمانځه لومړۍ خطبه او لومړی لمونځ ؤ چې دلته يې اداء کړ کله چې مدينې ته ورغی د هر سربښدونکي دا هيله وه چې د هغه د مېلمستيا وياړ ورپه برخه شي. هره قبيله ورته راتله او ويل به يې چې (ای پيغمبره! دا کور دی، دلته واوسېږئ) د خلکو د مينې او محبت يوه ځانته نړۍ وه چې هر زړه د هغه د لارې فرش ؤ او په هر چا کې د سربښندنې ولوله راپارېدلې وه. ښځې به پرېامونو ختلې او ويل به يې :

طلع البدرعلينا	سپوږمۍ پرمور راختلې ده
من ثنيات الوداع	د وداع غره له کنډو څخه
وجب الشکرعلينا	پرمور د خدای شکر واجب دی
ما دعا لله داع	ترڅو چې دعاء غوښتونکي د دعا غوښتنه کوي

معصومو نجونو به داريا واهه او ويل به يې :

نحن جوارمن بني النجار مور د نجار د کورنۍ نجونې يو(او)

يا حبذا محمد امن جار محمد صلى الله عليه وسلم څه ښه گاونډی

دی

محمد صلى الله عليه وسلم له هغو نجونو نه پوښتنه وکړه (آيا تاسې له ما سره مینه لرئ؟) هغوی وویل (هو!) ده وویل (زه هم له تاسې سره مینه لرم.)

په مدینه کې میشت کېدل:

د کوربه والي ویاړ به د چا په برخه شي؟ دا یوه داسې پوښتنه وه چې تصفیه یې آسانه خبره نه وه. حضرت محمد صلى الله عليه وسلم وویل: زما اوښ چې د هر چا د کور مخې ته ودرېد هغه دې دا خدمت ترسره کړي. په دې توګه دا ویاړ د حضرت ابو ایوب انصاري رضی الله عنه په برخه شو. دا اوس چې په کوم ځای کې نبوي جومات دی له هغه سره جوخت د هغه کور ؤ. دا کور دوه پوړیز ؤ. پورتنۍ پوړیې حضرت محمد صلى الله عليه وسلم ته وړاندې کړ، خو هغه د خلکو د تګ راتګ د آسانتیا لپاره لاندینۍ پوړ غوره کړ او پورتنۍ پوړ د حضرت ابو ایوب او د هغه د مېرمنې په برخه شو.

حضرت محمد صلى الله عليه وسلم اووه میاشتې همدلته تېرې کړې، وروسته له دې چې کله د نبوي جومات ترڅنګ د هغه لپاره کوټنۍ (حجرې) جوړې شوې نو دی هلته لاړ خو ورځې وروسته یې د کورنۍ وګړي هم مدینې ته راغلل.

د نبوي جومات ودانول:

په مدینه کې له مېشت کېدو نه وروسته ترتولو لومړی او ضروري کار د یوه جومات ودانول وو. دی چې په کوم ځای کې اوسېده ترڅنګ یې د دوو یتیمانو یوه ټوټه ځمکه پرته وه. د هغې بیه یې ورکړه او دا ځمکه یې ترلاسه کړه. او د جومات د ودانولو په کار پیل وشو په دې وخت کې حضرت محمد صلى الله عليه وسلم هم د مزدورانو په څېر له هغوی سره یوځای کار کاوه او درنې درنې تیرې به یې راوړلې. دغه جومات په ساده توګه جوړ شو. دېوالونه یې د اومو خښتو وو. چټ یې د

کجورو له پانو نه جوړ و. ستنې يې د کجورو تنې وې. د جومات قبله بيت المقدس خوا ته وه ځکه چې تردې وخته پورې لاهمدغه قبله وه کله چې قبله کعبې خواته شوه نو پرهماغه بنسټ جومات هم ترميم کړای شو د جومات ځمکه خامه وه. د باران پر وخت به پکې چکر او خټې وې، لږه موده وروسته يې ځمکه په تېرو وپوښل شوه. د جومات په يوه سر کې يوه سرپټې چوټره وه چې (صفه) بلل کېده. دا ځای د هغو خلکو لپاره وو چې اسلام به يې راوړ او کور مور به يې نه درلود.

کله چې نبوي جومات جوړ شو نو ترڅنگ يې د پاکو بيبيانو لپاره هم کوټې جوړې شوې. دا هم د اومو خښتو او د کجورو له کېړو څخه جوړې شوې وې. دا کوټې په شرعي گز په بر شپږشپږ او په اوږدو لس لس گزه وې چټ يې دومره جگ و چې سړی به ودرېد نو لاس به يې وررسېده په دروازو به يې د کمپلو پردې ځوړندې وې. د حضرت محمد صلی الله عليه وسلم د کور ترڅنگ چې کوم انصار اوسېدل د خوراک څښاک لپاره به يې هغه ته يوڅه شيدې ورلېږلې. کله نگولی او کله نور څه. بس په همدې توگه يې ژوند له تنگسيا سره تېرېده.

وروري(مواخات):

په مکه کې چې کومو مسلمانانو خپل کور کهول پرېښود او مدينې ته راغلل، تقريباً ټول بې شتو او بې سامانه خلک وو. په هغوی کې شتمن خلک هم وو خو خپل مال يې له مکې څخه راوړای نه شو. او ټول شيان يې هلته پرې ايښي او په خپله راغلي وو. که څه هم دا ټول مهاجر د مدينې د مسلمانانو مېلمانه وو خو په هرحال هغوی ځانته د انتظام ضرورت احساساوه. دې خلکو د خپلو لاسونو په ټناکو ژوند ترسره کول غوره کار گانې په دې توگه کله چې د نبوي جومات ودانۍ سرته ورسېده نو حضرت محمد صلی الله عليه وسلم يوه ورځ انصار راوغوښتل او هغوی ته يې وويل چې دا مهاجرين ستاسې وروڼه دي بيا به يې يو تن له انصارو او يوتن له مهاجرو څخه راوغوښت او وبه يې ويل چې اوس تاسې د يو بل وروڼه یئ. په دې ډول ټول مهاجرين د انصارو وروڼه دي. او د خدای جل جلاله دا مخلص بندگان چې په

حقيقت کې سره وروڼه وو لا زيات وروڼه او د يو بل دوستان شول .انصارو خپل مهاجرين وروڼه خپلو کورونو ته بوتلل او د خپل ټول جايداد او سامان حساب يې د هغوی مخ ته کېښود او ويې ويل چې نيم يې ستاسې او نيم يې زموږ .د باغونو حاصلات، د کښت پيداوار، د کور اسباب، کور او جايداد لنډه دا چې هر څه يې برابر د وروڼو په څېر ووېشل شول او دا بې کوره مهاجرين چې کوم وخت پرځای ډاډمن شول وروسته له دې نورو ډېرو مهاجرو هم پرکار وبار پيل وکړ. دکانونه يې پرانېستل او په نورو کارونو لگيا شول .په دې ډول د مهاجرو د بسيا کېدو کار ترسره شو او له دې لارې هم ډاډه شول .



اتمہ برخه

(اسلامي بلنه په يوه نوې دوره کې)



له هجرت څخه د مخه به چې د مکې مشرکانو ته د اسلام بلنه ورکول کېده دا د هغوی لپاره یو نوی شی ؤ، مگر وروسته له هجرت نه چې په مدینه کې یهودان ورسره مخامخ شول هغه دا ؤ چې دا خلک پرتوحید، رسالت، آخرت، پرنبتو، وحیې او نورو باندې قایل وو او د یوه پیغمبر (موسی علیه السلام) دامت له امله د رالېږل شوي شریعت د مننبت مدعیان هم وو. په اصل کې د دوی دین هغه اسلام ؤ چې حضرت محمد صلی الله علیه وسلم یې بلنه ورکوله خو دا بله خبره وه چې د څو پېړیو بې باکیو په سبب بې شمېره بدې پکې پیداشوې وې او د هغوی ژوند د خدایي اصل شریعت له قوانینو څخه آزاد او لرې شوی ؤ او سلگونه ډول بدعتونه، تصرفات او دودونه پکې داخل شوي وو. له دوی سره به اړومرو تورات ؤ، خو په هغه کې یې ډېر زیات بشري کلام ځای کړی ؤ او که چېرې پکې څه خدایي احکام هم پاتې وو هغه به یې د خپل زړه په غوښتنه د تاویلونو او سپړنو (تشریحاتو) په قالب کې اچول او له یوه شي نه به یې بل شی جوړ کړی ؤ. د خدای له دین سره یې اړیکه ډېره کمزورې او سسته شوې وه او په ټولیز ډول په هغوی کې د بدې داسې جرړې ټینګې شوې وې چې د خدای جل جلاله کوم بنده به کوم وخت هغوی ته دلارښوونې لپاره ورغی نو د هغه یوه خبره به یې هم نه اورېدله بلکې هغه به یې خپل ترټولو لوی دښمن ګاڼه او د هغه د آواز چوپولو لپاره به یې هرډول کوښښ کاوه که څه هم دا خلک په حقیقت کې داصل له مخې (مسلمانان) وو خو دا وخت دومره بې لارې شوي وو چې هغوی په خپله هم په دې نه پوهېدل چې اصلي دین یې کوم ؤ

له دې امله په هغه وخت کې د اسلامي نهضت کار یوازې خلکو ته د دین د اصولو د اساسي تعلیم ورپېژندنه نه وه بلکې په هغوی کې د دیني روح د بیا راژوندی کولو کارهم ؤ، ځکه چې هغوی په یوه لحاظ (منحرف شوي مسلمانان) وو. سربېره پردې له څلورو خواو مدینې ته د راغلو مسلمانانو راټولول او د مهاجرینو او د مدینې د انصارو لپاره د یوه وړوکی شانته اسلامي ریاست بنسټ او تاداو اېښودل هم وو دا ځکه چې تراوسه پورې خو نهضت یوازې د بلنې داصولو، د عقایدو د اصلاح او د ځینو نورو اخلاقي تعلیماتو بشپړهدایات ورکړي وو، مگر په دې وخت کې د ژوند کولو د لارو

چارو اصلاح او د انتظامي قواعدو او خپل منځي اړیکو د سمون لپاره قوانینو ته اړتیاوه په دې ډول دغه اړخ ته هم پاملرنه وشوه .

په دې وخت کې یو بل لوی بدلون دا ؤ چې تراوسه د کفر په چاپېریال کې د اسلام بلنه ورکول کېده او هلته پاتې مسلمانانو به د کافرانو ظلمونه زغمل خو په دې وخت کې مسلمانانو یو خپلواک غونډې حکومت جوړ کړی ؤ چې له څلورو خواو څخه د کفر په منځ کې ایسار ؤ او دا مهال یوازې د ځورولو او اذیت ورکولو معامله نه وه بلکې ټول عرب دې خبرې ته چمتو وو چې ژر تر ژره دغه یوموتی مسلمانان له منځه یوسي، ځکه چې له هغوی سره دا وېره وه که چېرې د اسلام دغه نوی مرکز قوي او پیاوړی شي نو بیا به د هغه د مخنیوي لپاره هېڅ چاره پاتې نه شي ځکه نو په دې وخت کې په خپله د دې اسلامي ټولګي اونهضت د حفاظت لپاره دا اړتیاوه چې :

1- په پوره جوش او ولولې سره دې د خپل مسلک تبلیغ وکړي، د هغه حقانیت دې په دلا ئلو سره ثابت کړي او هڅه دې وکړي چې زیاتونه زیات خلک خپل هم فکره کړي.

2- مخالفین چې په کومو عقایدو پورې کلک نښتي د هغوی غلطې دې په دلائلو سره ثابته کړي، دا د دې لپاره که یو څوک غواړي چې د عقل په رڼا کې پر خبره پوه شي نو د هغه لپاره اصل حقیقت ته د رسېدو په لار کې دې هېڅ ستونزې ونه اوسي .

3- د کور کهول پرېښودلو او کاروبار له سرته رسولو نه وروسته چې کوم خلک دې نوي ریاست ته راځي او را ټولېږي، نه یوازې دا چې د هغوی د پیوستون کوم انتظام دې وکړی شي بلکې د هغوی داسې ایماني او اخلاقي پالنه دې وشي چې د تنګسټیا او بې اطمینانۍ په حالت کې هغوی له پوره صبر سره د حالاتو مقابله وکولای شي .او په ډېر سخت حالت کې هم د هغوی قدم ونه ښویېږي .

4- مسلمان دې د دې خبرې لپاره چمتو کړل شي چې کله د دوی د له منځه وړلو لپاره دښمن حمله کوي، سره له دې کمزورتیا او بې سروسامانۍ دې بیا هم په پوره جرأت سره د هغه مقابله وکولای شي او د خپل مسلک په رښتینولۍ او پر خدای

باندې داسې يقين او توکل ولري چې په هېڅ يوه ميدان کې ترې مخ وانه ږوي .
5- د تحريک په علمبردارانو کې دومره همت پيدا کړی شي چې کوم خلک له پوهې سره بيا هم د هغه اقتصادي نظام د ټينگښت مانع گرځي کوم چې اسلام يې جوړول غواړي، نو هغوی دې په زور سره له منځه يووړل شي .

له يهودو سره معاهدې:

د مدينې څلورو خواو ته د يهودو کلي پراته وو. هغوی ته د اسلامي بلنې په ورکولو سربېره د دې خبرې اړتيا هم وه چې د هغوی د سياسي اړيکو نوعيت دې و ټاکل شي . کله چې د مکې قریش پوه شول چې مسلمانان له مکې څخه لاړل نو هغوی نه يوازې دا چې ډاډه کښې نه ناستل بلکې چې همدا ويې ليدل چې په مدينه کې د مسلمانانو يو منظم ټولگی جوړېږي نو د اسلام د دغه مرکز د له منځه وړلو لپاره يې په خپل زور او طاقت سره په تدبيرونو او سوچونو پيل وکړ، نو ځکه د دې خبرې اړتيا پيدا شوه چې د مدينې څلورو خواو ته د يهودو کوم کلي پراته وو، مسلمانان دې له هغوی سره خپلې سياسي اړيکې په ښکاره ډول تعين او وټاکي ترڅو د مکې د مشرکانو د حملې په وخت په دې پوه شي چې د يهودو زور کومې خواته دی . په دې ډول يې له هغو قبيلوسره خبرې اترې پيل کړې چې د سره سمندرگي دغاړې او مدينې ترمنځ آبادې وې په دوی کې يې له ځينو څخه د ناپييلتوب ژمنه واخيسته يعنې که د مدينې پر مسلمانانو باندې قریش او يا نور خلک يرغل کوي نو دا خلک به نه د مسلمانانو په ملگرتيا جنگېږي او نه به د مسلمانانو له دښمنانو سره ملگرتيا کوي او له يو شمېر نورو قبيلو څخه يې هم دا تعهد واخيست که چېرې پر مسلمانانو باندې څوک يرغل وروړي نو هغوی به له مسلمانانو سره ملگرتيا کوي .

منافقان:

په مدينه کې چې اسلامي نهضت دا وخت له کومو حالاتو سره مخامخ ؤ له

هغوی څخه یوه ډېره مهمه مسئله د منافقانوهم وه. د مکې په وروستی دوره کې خو ډېر داسې خلک په اسلامي ټولګي کې شامل شوي وو چې د اسلامي بلنې پرحقانيت باندې پوره پوهېدل مګر د خپل ایمان د کمزورتیا په سبب یې خپلې دنیوي اړیکې د اسلام په خاطر نه شوای پرېښودلای. د سوداګرۍ، کرهڼې او خپلولۍ بندیزونه به ډېر ځله د هغوی د اسلامي غوښتنو په مخ کې خنډونه ګرځېدل مګر په مدینه کې داسې ډېر منافقان هم په اسلامي ټولګي کې ننوتې وو چې په واقعیت کې هغوی له اسلام نه بېخي منکر وو، خو یوازې د فتنې پیدا کولو لپاره د مسلمانانو په منځ کې ننوتې وو او یو شمېر داسې کسان هم وو چې د اړتیا له کبله یې خپل ځانونه مسلمانان ښودل خو په زړونو کې پر اسلام باندې ډاډه او خوا ټولي (خاطر جمع) نه وو خو څنګه چې د قبېلې یا کورنۍ یو زیات شمېر کسان یې مسلمانان وو د همدې اړتیا له کبله هغوی هم په مسلمانانو کې ځانونه شامل کړي وو. سربېره پردې داسې مهال پالي (موقع پرست) خلک هم په دې ټولګي کې وو چې له یوې خوا یې د مسلمانانو په ملګرتیا کې د خپلو دنیوي ګټو د ترلاسه کولو فکر کاوه او له بلې خوا یې له کافرانو سره هم لاره درلوده. دې خلکو دا فکر کړی ؤ که د اسلام او کفر په اړه ډېر اسلام بریالی شي نو دوی به د اسلام په دایره کې امن پیدا شي او که چېرې میدان کفر وګاڼه نو په هغه وخت کې به هم د دوی ګټې ساتل شوې وي.

د اسلامي تحریک لپاره د لستونې دغه ماران د پوره ستونزو لاملونه وو او له هغوی څخه ژغورنه آسانه خبره نه وه. په مدینه کې چې د دغو خلکو د فتنو په مقابل کې څنګه کارونه وشول په راتلونکي کې به یې په مناسبو ځایونو کې یادونه وشي. په دې وخت کې دې خبرې ته په کلکه اړتیاوې چې دغسې منافقان او د اسلام په لار کې رښتیني او د ژور فکر لرونکي مؤمنان باید د یو بل په مقابل کې وپېژندل شي ځکه چې دا مهال مسلمانان له هغو حالاتو سره مخامخ وو چې دې خبرې ته یې پوره اړتیا درلوده چې کوم خلک تراوسه پورې د زړو تعصباتو او له اسلام نه پرته د نورو خیالاتو مریان وو او یا د هغوی په ایمان کې کوم اړخ کمزوری ؤ، هغه ترې چاڼ اوجلا

کړی شي .



د قبلي بدلون:

تردغه وخته پورې د اسلام قبله بیت المقدس ؤ. مسلمانانو به هغې خواته مخامخ لمنځونه کول. له بیت المقدس سره د یهودو اړیکه خورا ډېره نژدې وه، یهودو به هم هغې خواته لمنځونه کول. د دویم هجري کال د شعبان د میاشتې واقعہ ده چې د لمانځه په وخت کې د قبلي د بدلېدلو حکم رانازل شو او د بیت المقدس پرځای کعبه د مسلمانانو قبله وگرځېدله. په دې توگه حضرت محمد صلی الله علیه وسلم د لمانځه په وخت خپل مخ له بیت المقدس څخه واړاوه او کعبې ته مخامخ شو. دغه پېښه د اسلامي نهضت په تاریخ کې خورا مهمه پېښه وه. په خپله خدای جل جلاله د هغې د اهمیت یادونه په دې الفاظو سره کوي:

{وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَىٰ عَقِبَيْهِ} [البقرة: 143] (مور چې کعبه ستاسې قبله وگرځوله د هغې سبب دا دی چې دا څرگنده شي چې څوک د پیغمبر پیروي او څوک ترې په شاگر ځېدونکی دی).

سربېره پردې ددې خبرې اعلان هم ؤ چې تراوسه پورې خو د دنیا اخلاقي او ایماني لارښوونه یهودو ته سپارل شوې وه خو اوس دا له هغوی څخه اخیستل کېږي ځکه چې هغوی یې حق اداء نه کړای شو او د دې نعمت پر قدر پوه نه شول نو اوس د هغوی پرځای دغه خدمت مسلمان امت ته ورکول کېږي او دا فریضه به سرته رسوي. د دې پېښې اغېزه دا وه چې د دې گڼ شمېر خلکو له ډلې څخه د چا په زړه کې ایمان ځای نه درلود هغوی افشا شول او د رسول الله صلی الله علیه وسلم په دې کار یې سختې نیوکې وکړې او دا ښکاره او واضحه شوه چې د هغوی دریځ په اسلامي ټولنه کې څه ډول دی؟ په دې توگه یو زیات شمېر زړه نازړه مسلمانان له اسلامي ټولنې څخه جلا شول او تردېره حده پورې له دغسې وگړو څخه اسلامي ټولنه پاکه شوه.

نهمه برخه

د اسلامي نهضت دفاع

- ◆ قريشو ته خطر
- ◆ د قريشو روغه جوړه
- ◆ پرقريشو باندې خج(فشار)
- ◆ د حضرمي وژل
- ◆ د بدرغزا
- ◆ د قريشو يرغل
- ◆ د مسلمانانو تياري
- ◆ له مدينې څخه د مسلمانانو لښکر
- ◆ د جنگ ډگر
- ◆ د جنگ پيل
- ◆ د قريشو ماته
- ◆ د بدر غزا پايلې او اغېزې
- ◆ د بدر پرجنگ تبصره او د مؤمنانو روزنه
- ◆ د احد غزا
- ◆ اسباب
- ◆ د کمزورتيا جرړه
- ◆ د قريشو وړاندې تگ
- ◆ د منافقانو دوکې
- ◆ د کمکيانو ولوله
- ◆ د لښکر ترتيب
- ◆ د قريشو ساز او سامان
- ◆ د جنگ پيل
- ◆ د شا له خوا د قريشو يرغل
- ◆ د الله مرسته او سوبه

- ◆ د رضوان بيعت
- ◆ د سولې تړون
- ◆ د پيليزې ماتې سببونه او د مسلمانانو روزنه
- ◆ توکل
- ◆ د مال مينه
- ◆ د بري ضمانت
- ◆ د اسلامي نهضت اصلي محرک
- ◆ د قبایلو تعهد ماتول
- ◆ د يهودي عالمانو او مشرانو مخالفت
- ◆ د بني قينقاع غزا
- ◆ د کعب بن اشرف وژل
- ◆ د بني نضير و اخراج
- ◆ د احزاب غزا
- ◆ د خندق کيندل
- ◆ د کفارو يرغل
- ◆ د الله جل جلاله مرسته
- ◆ د الله جل جلاله پرفضل توکل
- ◆ د ايمان د دعوي ازمويينه
- ◆ د کمزورتيا جرړه
- ◆ د خدای رسول صلی الله عليه وسلم د تقليد وړ بېلگه
- ◆ د بنو قريظه و پای
- ◆ د حديبيې سوله
- ◆ د کعبې د زيارت سفر
- ◆ له قريشو سره خبرې اترې
- ◆ د حضرت ابوجندل واقعه
- ◆ د حديبيې د سولې اغېزې

په مکې مکرمه کې (۱) چې کله د مدینې گڼ شمېر خلکو د عقبه په مقام کې د حضرت محمد صلی الله علیه وسلم په لاس بیعت کړی و نو له حضرت محمد صلی الله علیه وسلم نه یې دا غوښتنه هم کړې وه چې ته او ستا ملگري مدینې ته تشریف راوړئ په دې وخت کې په ښکاره دا خطر په مخ کې و چې د دې بیعت او غوښتنې حیثیت په حقیقت کې د مدینه والو له خوا ټولو عربو ته د جنگ یو اعلان دی په دې توگه له بیعت کوونکو څخه یوه مشر بن عبادہ رضی الله عنه چې خپلو ملگرو ته په خطاب سره کوم الفاظ ویلي وو تراوسه پورې په تاریخ کې خوندي او هغه دا دي :

(پوهېږئ! له دغه شخص سره د څه شي بیعت کوئ؟ تاسې چې د ده په لاس بیعت کوئ د ټولې نړۍ جنگ په بیه اخلئ. له دې کبله که ستاسې خیال دا وي چې کله ستاسې مال او ستاسې اشراف له تباہۍ او هلاکت سره مخامخېږي، نو بیا به هغه دښمنانو ته حواله کوئ نو ښه داده چې له همدې اوسه یې پرېږدئ. داځکه، قسم په خدای چې دا د دنیا او آخرت رسوایی ده او که چېرې ستاسې اراده داده چې د خپلو مالونو او خپلو اشرافو له تباہۍ او هلاکت سره سره بیا هم له هغه سره وفا کوئ نو بې شکه له هغه سره بیعت وکړئ. په خدای سوگند دی چې دا د دنیا او آخرت گټه ده) په دغه وخت کې د (وفد) ټولو غړو په اتفاق سره وویل چې (موږ له هغه سره بیعت وکړو د دې

لپاره چمتو یو چې خپل مالونه او اشراف د تباہۍ او هلاکت په خطر کې واچوو).

اوس نوهغه وخت رارسېدلی و چې د مدینه والو د دغې دعوې ازموینه واخیستل شي.^۱

قریشو ته خطر:

مدینې ته د مسلمانانو او حضرت محمد صلی الله علیه وسلم له ورتگ څخه مطلب دا و چې دا مهال د اسلام لپاره هلته د اوسېدو یو ځای وربرابر شوی و او هغه

۱- دلته دا شک او شبهه پکار نه ده چې په اسلام کې دې جنگ یوازې د دفاع لپاره وي بلکې کله چې د دین غوښتنه وي . نو د حق د پرمختگ لپاره هم باطل قوت ته ماتې ورکوي.

دغسې جنگونه د اسلامي غورځنگ په وروستیو دورو کې رامنځ ته شول چې وروسته به یې ذکر راشي.

مسلمانان چې په صبر، ټينگار او صداقت سره بيا بيا ازمويل شوي وو. د يوه منظم ټولگي بڼه يې غوره کړې وه. قريشو ته دا يو ډېرسخت خطر ؤ. په دې وخت کې يې په ډاگه ليدل چې د اسلامي ټولگي دارنگه تنظيم په حقيقت کې د جاهلي نظام د مړينې پيغام دی، پرته له دې هغوی له يو بل خطر سره هم مخامخ وو چې دوی يې تلولي او خوا خپورې کړي وو. د مکه والو د ژوند لويه ذريعه د شام او يمن سوداگري وه. شام ته چې کومه تجارتي لار د سره سمندرگي په غاړه تېره شوې وه، مدينه هم په همدې لاره کې واقع وه. په مدينه کې د مسلمانانو له قدرت نېولو څخه يو مطلب دا ؤ چې له شام سره د قريشو د سوداگري معامله هغه وخت ترسره کېدای شي چې له مسلمانانو سره نېې اړېکې ټينگې کړي او يا بيا يوازې په هغه صورت کې له دې لارې د سوداگري مال تېرولای شي چې په مدينه کې د مسلمانانو ځواک په بشپړه توگه وټکولی شي. همدغه سبب ؤ چې قريشو له هجرت نه مخکې ډېره زياته هڅه وکړه چې په مدينه کې مسلمانان سره يو ځای او راټول نه شي خو چې کله د هغوی دا تدبير ناکام شو نو دا پرېکړه يې وکړه چې په هر ډول کېدای شي بايد دغه راپېښ شوي خطرونه د تل لپاره له منځه يووړل شي.

د قريشو روغه جوړه:

عبدالله بن ابی بن سلول د مدينې يو سردار ؤ. مدينه والو دده د پاچاهۍ لمانځلو لپاره تياری نيولی ؤ. خو چې کله د مدينې خلکو په اسلام منلو پيل وکړ او له مکې څخه حضرت محمد صلی الله عليه وسلم او مسلمانانو مدينې ته تشریف راوړ نو دا تجويز سرته ونه رسېد او د عبدالله بن ابی هيلې په اوبو لاهو شوې. په دې وخت کې مکه والو هغه ته ليک ولېږه چې: (تاسې زموږ يوه سړي ته په خپل ځای کې پناه ورکړې ده، موږ په خدای سوگند يادوو چې لومړی خو تاسې په خپله له هغه سره وجنگېږئ او هغه له خپل ځای نه وباسئ. که نه موږ به ټول پرتاسې باندې حمله وکړو نرينه به مو ووژنو او ښځې به مو وينځې کړو).

دغه ليک د عبدالله بن ابی د ټوټه شوو هيلو لپاره يو څه ډاډينه وه خو حضرت

محمد صلی الله علیه وسلم سرله وخته د دې شر د مخنیوي لپاره هغه په دې وپوهوه چې (آیا ته به خپلو زامنو او وروڼو سره جنگ وکړې؟) څنگه چې د انصارو یوه زیاته برخه مسلمانان شوي وو نو عبدالله د اړتیا له کبله له خپلو بدو ارادو ځینې راواوښت .

په همدغه وخت کې د مدینې رئیس سعد بن معاذ رضی الله عنه د عمرې لپاره مکې ته لاړ، د حرم په دروازه کې له ابوجهل سره مخامخ شو، ابوجهل ورته وویل: (تاسې زموږ دین مرتدانو (مسلمانانو) ته پناه ورکوئ او موږ به تاسې پرېږدو چې ډاډه له مکې نه طواف وکړئ؟ که چېرې تاسې د امیه بن خلف مېلمانه نه وای نو له دې ځایه راځینې ژوندی نه شوای تلای) سعد رضی الله عنه چې دا خبرې واورېدلې په ځواب کې یې ورته وویل: (په خدای سوگند دی که تاسې موږ له دې څخه منع کړئ تاسې به له هغه څه نه منع کړو چې تردې زیات ستاسې لپاره مهم دی یعنې پرمدينه باندې چې ستاسې لار ده له هغې به مؤمنع کړو) گواکې دا د دې خبرې اعلان ؤ که چېرې قریش کوم شرارت کوي نو پکار ده چې د هغوی پرتجارتی لار باندې بندیز ولگول شي.

پرقريشو باندې خج (فشار)

په دې وخت کې چې قريشو د مسلمانانو او اسلامي نهضت د له منځه وړلو لپاره کوم تجویز ونيو د مسلمانانو په نظر د هغوی د مغلوبولو او مجبورولو لپاره تردې غوره بله کومه لار نه وه چې مسلمانان دې دغه لار په خپله ولکه (قبضه) کې راولي او د هغوی پرمخ د تجارت پرلارې باندې بندیز ولگوي، دا یو داسې خج (فشار) ؤ چې د مکې خلک یې پرې مجبورولای شول، لکه څنگه چې د مخه یادونه شوې ده چې حضرت محمد صلی الله علیه وسلم دغې لارې ته له نژدې اوسېدونکو یهودي قبیلو څخه د مختلفو معاهدو ډاډ ترلاسه کړ او بیا یې د قريشو قافلو ته د وېرې او ټکان ورکولو لپاره کله کله د مسلمانانو د وړو وړو ډلگيو په لېږلو پیل وکړ. که څه هم د دغو ډلگيو له خوا هېڅکله څه ژوبله او قتل ونه شو او نه کومه قافله لوټ شوه مگر د دوی لېږدونې هغوی په دې ښه پوه کړل که چېرې په دې ډول څوک قدم ږدي په دې دې

هم فکر وکړي چې وضعه څرنگه ده . که هغوی مسلمانان په تنگوي نو له خپلې تجارتي لارې نه دې هم لاس ومینځي .

د حضرمي وژل:

په دې دوره کې به حضرت محمد صلی الله علیه وسلم له حالاتو سره سم د خبرتیا لپاره هڅه او کونښن کاوه ترڅو دا څرگنده شي چې قریش څه ډول تجویز نیسي د دویم هـ کال د رجب د میاشتې واقعہ ده چې حضرت محمد صلی الله علیه وسلم عبدالله بن جحش له دولسو تنو سره (بطن نخله) خواته ولېږه. دغه ځای د مکې او طائف ترمنځ پروت دی. هغه صلی الله علیه وسلم حضرت عبدالله ته یو لیک ورکړ او ویې فرمایل چې دوی ورځې وروسته یې پرانیزه، حضرت عبدالله له همدې وینا سره سم لیک پرانیست. په کې یې لیکلی وو چې (په نخله نومي ځای کې استوگن شه او د قریشو د حالاتو پته لگوه اواطلاع راکوه). نابیره د قریشو یو شمېر کسان له شام څخه را روان وو او د تجارت مال یې راوړ، حضرت عبدالله پرهغوی باندي یرغل وروړ او له هغوی څخه یو تن عمرو بن الحضرمي ووژل شو، دوه تنه نور یې د بندیانو په توگه ونيول شول او د غنیمت مال هم په لاس ورغی . حضرت عبدالله مدینې ته ورغی او د دې پېښې د بیان په ترڅ کې یې د غنیمت مال د حضرت محمد صلی الله علیه وسلم حضور ته وړاندې کړ خو هغه صلی الله علیه وسلم د ډېرې خواشینی په څرگندولو سره وویل: (ما خو تاسې ته دا اجازه نه وه درکړې او د غنیمت د مال له قبلولو نه یې انکار وکړ) په دې پېښه کې وژل شوی (حضرمي) او دوه تنه بندیان له ډېرې درنې اومعززي کورنۍ څخه وو له دې کبله پردغې پېښې باندي قریش خورا ډېر په غوسه شول او د وینو د بدلې او کسات بنسټ کېښودل شو.

د بدرغزا

دغه ډول حالات وو چې د دویم هجري کال د شعبان په میاشت د (623ع کال په فروري یا مارچ) کې د قریشو یوه ډېره لویه قافله چې نژدې د پنځوسووزرو اشرفیو مال ورسره و له شام څخه بېرته راغله او هغې سیمې ته ورنژدې شوه چې د مسلمانانو په کنټرول کې وه. قافلې سره له دېرش څلوېښت تنو ساتندویانو زیات نه وو. او د دې وېره ورسره وه هسې نه چې د مدینې نژدې سیمو ته له رسېدو وروسته مسلمانان پردوی باندې حمله وکړي، د قافلې مشر ابوسفیان و. ده چې دا خطر درک کړ یو تن یې په منډه مکې ته ورولبېره چې له هغه ځایه مرسته واخلي. څنگه چې دغه سړی مکې ته ورغی چیغه یې کړه چې مسلمانان قافله لوتوي (ورمنډه کړی) د مرستې لپاره ورمندې کړی) قافلې سره چې کوم مال و زیات یې په هغو کسانو پورې اړه درلوده چې بیا یوه قومي مسئله ترې جوړه شوه. په دې توګه له دغې چیغې سره د قریشو ټول لوی لوی مشران د جنگ لپاره راووتل او نژدې زرو تنوځوانانو څخه یو لښکر جوړشو. دې لښکر له پوره اوکوب (شان اوشوکت) او ولولې سره حرکت وکړ چې اوس نو د مسلمانانو له منځه وړل پکاردی، ترڅو چې دا د هرې ورځې جنجال پای ته ورسېږي. له یوې خوا د مال د ژغورلو غوښتنه وه او له بلې خوا د زړې دښمنۍ او تعصب ولوله، ځکه نو دغه خلک په بشپړ لېونتوب او غضب سره د یرغل لپاره مدینې ته وخوځېدل.

د قریشو یرغل:

هلته حضرت محمد صلی الله علیه وسلم ته هم د دغوحالاتو اطلاعات رسېدل، هغه محسوسوله چې که قریش اوس پر خپلو ارادو باندې بریالي شي او د مسلمانانو دغه نوي ټولګي ته ماتې ورکړي نو د اسلامي نهضت د پرمختګ سوال به په بشپړه توګه کروړ او مشکل شي او کېدای شي چې د اسلام غېر د تل لپاره ټپ شي تر اوسه پورې لامدینې ته د دوی د راتګ دوه کاله نه وو پوره شوي، مهاجرینو خپل ټول شته

په مکه کې پرې اېښي او تش لاسي وو. انصار د جنگ په چارو کې بې تجربې وو. د يهودو ډېرې قبيلې هم د مخالفت لپاره چمتو وې. يوه ډېره لويه مسئله په خپله په مدينه کې د منافقانو او مشرکانو شته والی ؤ. په دې وخت کې د دې خبرې اندېښنه وه که چېرې قریش پرمدينه باندې حمله وکړي نو کېدای شي چې د مسلمانانو دغه وړوکی ټولگی ختم شي او که چېرې حمله هم ونه کړي او په خپل زور سره قافله بچ او تېره کړي نو په دې ډول به هم مسلمانان ناهيلي شي چې گانده (اينده) به بيا دغو شاوخوا قبيلو ته د مسلمانانو د مغلوبولو هېڅ اندېښنه پاتې نه شي او د قریشو په نغوته به د مسلمانانو پر ځورولو باندې لاس پورې کړي. دلته به يهود، منافقان او مشرکان هم سر راپورته کړي. له دې کبله حضرت محمد صلی الله عليه وسلم دا پرېکړه وکړه چې اوس څومره ځواک هم لرو هغه راواخلئ چې ډگر ته ووځو او دا پرېکړه وشي چې د ژوند کولو حق د چا دی او د چا نه.

د مسلمانانو تیاری:

له دې پرېکړې نه وروسته حضرت محمد صلی الله عليه وسلم مهاجرین او انصار راټول کړل او ټول حالات یې هغوی ته څرگند او وښودل، هغه دا چې له یوې خوا د مدينې شمال ته تجارتي قافله ده او له بلې خوا سهیل ته د قریشو لښکر راروان دی. د الله ژمنه دا وه چې له دغو دواړو څخه به یو تاسې ته په لاس درشي. ووايي چې تاسې له کوم یوه سره مقابله کول غواړئ؟ په ځواب کې یې گڼ شمېر صحابه و دا غوښتنه څرگنده کړه چې پرقافله باندې دې يرغل وشي خو د حضرت محمد رایه بله وه ځکه یې بیا خپله پوښتنه تکرار کړه. په دې کې له مهاجرینو څخه یو تن صحابي مقداد بن عمرو رضی الله عنه را پاڅېد او ویې ویل: یا رسول الله! کومې خوا چې ستا رب تاته حکم کړی هغې خواته ځه، موږ ستا ملگري یو. موږ د اسرائیلو په شان نه وایو چې:

ته او ستا خدای دواړه ولاړ شئ جنگ وکړئ موږ به دلته ناست یو¹

¹ - دغه خبره بني اسرائیلو موسی علیه السلام ته کړې وه .

خو په دې معامله کې د وروستۍ رایې له ټينګولو نه مخکې د انصارو د رایې څرګندونه ضروري وه ځکه حضرت محمد صلی الله عليه وسلم هغوی نیغ په نیغه مخاطب کړل او خپله پوښتنه یې تکرار کړه. په همدې وخت کې سعد راپاڅېد او ویې ویل: "یا رسول الله! موږ پر تا ایمان راوړی دی او تصدیق مو کوو. د دې خبرې شهادت ورکوو چې تا څه راوړي هغه حق دي.

له دې وینا نه وروسته د پرېکړې له مخې د قافلې پر ځای د لښکر مقابلي ته وخوځېدل مگر دغه پرېکړه څه معمولي پرېکړه نه وه. د مسلمانانو ټولګی د قریشو په مقابل کې بېخي کمزوری ؤ. د جنگ وړ کسان څه دپاسه درې سوه تنه وو. په دوی کې دوه درې تنو آسونه درلودل او د اوسنانو شمېره هم تر (70) و زیاته نه وه. د جنگ پوره سامان هم نه ؤ، یوازې اووه تنو زغري درلودلې. له دې کبله پرته له یو لږ شمېر کسانو نور په زړونو کې وېرېدل او هغوی ته داسې څرګندېدل چې ګواکې په خپله د مرګ خولې ته ور درومي. د انفال سورت دا لاندې آیتونه دغه انځور په دې توګه وړاندې کوي:

{كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكَارِهُونَ (5) يُجَادِلُونَكَ فِي الْحَقِّ بَعْدَمَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ (6) وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ (7) لِيُحِقَّ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ (8) }

[الأنفال : 5 - 8] لکه څنګه چې ای پیغمبره! ستا خدای ته په حقه له خپل کورنه وويستلې حال دا چې د مسلمانانو یوه ډله په دې کار ډېره ناخوښه وه. دغه ډله تاسره د حق له څرګندېدلو نه وروسته هم جګړه کوي. ګویا لکه چې دوی مرګ خواته بیول کېږي او دوی مرګ په سترګو ويني او هغه وخت په یاد کړی چې خدای له تاسې سر ه وعده کوله چې له دوو ډلو څخه به یوه ستاسې په لاس درشي او تاسې دا غوښتل چې ضعیفه ډله دې ستاسې شي مگر د خدای اراده دا وه چې حق په خپل حکم

ثابت کړي او د کافرانو ريښې غوڅې کړي تر څو حق، حق شي او باطل، باطل.

له مدينې څخه د مسلمانانو لښکر:

له دې نا انډوليو سره سره د دويم هجري کال د روژې مياشتې په (12) مه حضرت محمد صلی الله عليه وسلم د خدای جل جلاله په توکل کابو (313) تنو مسلمانانو سره له مدينې نه راووت او نيغ په نيغه د جنوب لويديځ پر هغه لاره لاړ چې د قريشو لښکر له هغې خوا را روان ؤ. د روژې په (16) مه بدر ته نژدې ورسېدل. بدر د يوه کلي نوم دی چې د مدينې منورې جنوب لويديځ ته نژدې د ۸۰ ميلو په واټن پروت دی. کله چې مسلمانان هلته ورسېدل نو خبريالانو ورته دا خبر ورکړ چې د قريشو لښکر د ناوې هغې بلې څنډې ته را رسېدلی دی نو له دې کبله يې د حضرت محمد صلی الله عليه وسلم په حکم همدلته واړول.

په دې ځای کې د قريشو له حاله خبر شول چې هغوی له ډېر ساز او سامان سره راغلي د عسکرو شمېر يې له زر تنو نه زيات او نژدې 100 تنو رئيسانو پکې گډون کړی دی او د خپل لښکر لپاره يې ډېر ښه انتظام نيولی، عتبه بن ربيعه يې د لښکر ستر مشر ؤ. کله چې د قريشو لښکر بدرته نژدې شو نو داسې ورمعلومه شوه چې د دوی تجارتي قافله د مسلمانانو له خطر نه روغه تېره شوې ده له دې کبله د زهره او عدي قبېلو مشرانو وويل: "اوس جگړې ته اړتيا نشته" مگر ابو جهل ونه منله. په دې توگه د زهره او عدي قبېلو خلک بېرته لاړل او نور لښکر پر مخ ولاړ.

د جنگ ډگر:

د جنگ په ډگر کې چې کومې برخې قريشو لاندې کړې وې د موقعيت په لحاظ ډېرې ښې او ځمکه يې کلکه وه. خو په کوم ځای کې چې مسلمانان ډېره شوي وو ځمکه يې شگلنه وه او د مجاهدينو پښې به پکې ښخېدلې. د شپې ټولو مجاهدينو په آرامه خوب وکړ خو حضرت محمد صلی الله عليه وسلم ټوله شپه په ويښه او دعا تېره کړه. د روژې په اوولسمه د سهار لمانځه نه وروسته يې د جهاد په اړه

وعظ وکړ او د جنگ له اصولو سره سم يې د لښکرو ليکې برابرې کړې په همدغه کال روژه فرض شوې وه او دا يو حيرانونکي ازميښت ؤ چې د روژې په همدې لومړي کال د دښمن د درې برابره لښکر په مقابل کې د جنگ لپاره چمتو شول. په همدې شپه دوه داسې کاره وشول چې د الله تعالی د کرم ځانگړي څرگندوی وو يو خو دا چې مسلمانانو ته په آرامه خوب ورغی او سهار په تازگۍ او هوسايۍ سره له خوبه پاڅېدل دويم دا چې په دې شپه باران وشو او له دې کبله دغه شگلنه ځمکه د مسلمانانو لپاره پخه شوه او ښه ډگر ترې جوړ شو. او د دې پر خلاف په کوم ځای کې چې د قريشو لښکر ؤ هغه خټه شوی ؤ او پښې به يې پکې ښخېدلې. بله دا چې د مسلمانانو لپاره کوچني کوچني ډنډونه هم جوړ شول تر څو دغسل، اوداسه او نورو اړتياو لپاره په آرامه ترې کار واخلي. له دې کبله د مسلمانانو له زړونو څخه وېره او ډار لرې شو او په پوره ډاډپينه د مقابلي لپاره چمتو شول.

د جنگ پيل:

کله چې دواړه پوځونه يوله بل سره مخامخ شول، دا يوه حيرتناکه منظره وه چې يوې خواته پرالله باندې ايمان لرونکي او پرته له الله جل جلاله د بل چا د بندگۍ او اطاعت نه منونکي 313 تنه مسلمانان وو او د جنگ بشپړ سامان هم ورسره نه ؤ او بلې خواته د کفارو زرو نه زيات پوځ په سازوسامان او زغرو پټ او سنبال ؤ. او دا فيصله يې کړې وه چې د توحيد غږ به د تل لپاره چوپ او غلی کوي. په دغه وخت کې حضرت محمد صلی الله عليه وسلم خدای جل جلاله ته د دعا لاسونه اوچتوي او په پوره عاجزۍ او زاری دا دعا کوي چې: (ای الله! دا قريش دي، د خپل غرور له سامان سره راغلي دي ترڅو ستا رسول درواغجن ثابت کړي نو ای الله! هغه مرسته راسره وکړه چې تا يې وعده کړې وه. ای الله! که دغه يوموتي خلک ووژل شي نو بيا به د ځمکې پرمخ ستا عبادت او بندگي چېرې ونکړي شي).

په دې جنگ کې ترټولو سخته ازمويښه د مهاجرو وه. ځکه چې هغوی له خپلو وروڼو، زامنو او خپلوانو سره په جنگ وو. د چا تره د چا ماما او د چا ورور د تورو خولو ته

وړاندې شوي وو او هغوی په خپلو لاسونو د خپل زړه ټوټې غوڅولې، دې سختې ازموينې ته هغه خلک درېدلای شول چې هغوی په رښتيا او د زړه له کومې له خپل خدای جل جلاله سره ژمنه کړې وه چې له خپلو خپلوانو سره به مخامخېږي او له هغوی سره به جنگېږي او هغه څوک به وژني چې د هغه د وژلو حکم ورته شوی دی که څه هم هغه یې له نژدې دوستانو څخه وي خو د انصارو د ازموينې ستونزې هم له هغوی نه کمې نه وې تردې وخته پورې خو د عربو د کافرانو او د مکې د مشرکانو له نظره د دوی (جرم!) بس همدومره ؤ چې د هغوی دښمنانو يعنې مسلمانانو ته یې پناه ورکړې وه مگر اوس خويې په ښکاره د اسلام ملاتړ کاوه او له کفارو سره د جگړې لپاره راوتلي وو. مطلب دا چې دوی د خپل ملک (مدينې) په سبب د ټولو عربو دښمن شوي وو، په داسې حال کې چې په مدينه کې ترزرو زياتې کورنۍ نه وې. هغو خلکو دا همت کولای شو چې په زړونو کې یې د خدای جل جلاله او د هغه د رسول بشپړه مينه وه او پراخت باندې یې ټينگ ايمان درلود که نه نو څوک کولای شي چې په دې توگه خپل مال او شتمنۍ، خپلې ښځې او بچيان د ټولو عربو دښمنۍ او خطر ته واچوي.

د قريشو ماتې:

دا د ايمان هغه درجه ده چې کله ترلاسه شي نو بيا دالله مرسته راځي او ارومرو راځي لکه څنگه چې د بدر په ډگر کې هم له هغو 313 تنو مسلمانانو سره خدای تعالی مرسته وکړه او په مقابل کې یې له زرو نه زيات لښکر ته داسې ماتې ورکړه چې د قريشو ټول قوت مات شو. بدر په جنگ کې له قريشو څخه نژدې 70 تنه مړه او همدومره بنديان شول. په دې جنگ کې کابو د هغوی ټول رئيسان ووژلي شول چې شيبه، عتبه، ابوجهل، زمعه، عاص او اميه یې په ځانگړي ډول سره د يادولو وړ دي. د دغو رئيسانو د مړينې له کبله د قريشو ملا ماته شوه او له مسلمانانو څخه شپږ تنه مهاجر او اته تنه انصار په شهادت ورسېدل. په جنگ کې چې کوم خلک بنديان شوي وو دوه دوه او څلورڅلور پړصحابه و باندې ووېشلي شول او دا لارښوونه ورته

وشوه چې له هغوی سره ښه سلوک وکړي په دې توګه اصحابو دغه بنديان آرام اوهوسا ساتل او ډېر ځله به یې تکلیفونه په خپله غاړه اخیستل خو هغوی ته یې رږ او تکلیف نه ورکاوه. د دې ښه سلوک له امله د هغوی زړونه د اسلام لپاره نرم شول او دا ددې تحریک لپاره ترټولو لوی بری ؤ. وروسته بیا له دې بندیانو څخه یوه زیات شمېر فدیې (په بدل کې یوڅه مال) ورکړه او خوشې کړی شول. څوک چې یې وژلي وو. خو په لیک او لوست پوهېدل هغوی په دې شرط آزاد کړی شول چې لسو تنو هلکانو ته به لیک لوست ورښيي.

د بدر د غزا نتایج او اغېزې:

د بدر جنگ د خپلو نتایجو او اغېزو له کبله ډېر مهم جنگ ؤ. دغه جنگ په اصل کې د الهي عذاب لومړنۍ برخه وه چې د مکې کفارو ته د اسلامي بلنې د نه منلو په سبب ورکړی شوه. دې جنگ راوښووله چې د ژوند کولو حق په اصل کې د چا دی، د کفر دی که د اسلام او راتلونکي حالات به څرنگه وي، په دې اتبار دا د اسلام په تاریخ کې لومړنی جنگ ګڼل شوی دی، انفال سورت په پوره تفصیل سره د دې جنگ په باب تبصره کړې ده خو دغه تبصره له هغو ټولو تبصرو سره بېخي توپیر لري چې دنیوي پاچایان او جنرالان یې په عمومي توګه د یوه جنگ له فتحې نه وروسته کوي. د دې تبصرې ځانګړنې داسې دي چې لږ شاته په تفصیل سره نظراچول ورته ضروري دي ځکه چې په هغې کې د اسلامي نهضت مزاج او د مسلمانانو د روزنې پروګرام باندې ښه رڼا اچول شوې ده.

د بدر پر جنگ باندې تبصره او د مؤمنانو روزنه:

لومړی: لکه څنګه چې مخکې یادونه وشوه له اسلام نه د مخه په عربو کې جنگ خورا په زړه پورې کاروبار ؤ، په جنگ کې چې به هغوی ته مال (د غنیمت مال) په لاس ورته له هغه سره به یې بې کچه مینه درلوده او ډېر ځله به د دغسې مال ولوله د جنگ سبب شوه مګر د اسلام له نظره د جنگ موخه (هدف) له مال او دولت څخه

ډېره لوړه وه او دې مقصد ته په زړه کې ځای ورکول هم ضرور وو.

د بدر جنگ لومړنۍ جنگ ؤ چې په هغه کې د مسلمانانو دا ازموینه اخیستل کېده چې آیا د اسلامي جنگ اصول او اخلاق په پوره ډول د هغوی زړونو ته راپرېوتې دي او که تراوسه پورې په یوه نه یو ډول د غیراسلامي جنگونو تصورات یې په زړونو کې شتون لري. د بدر په جنگ کې چې کومو خلکو ته د کفارو مال په لاس ورغی هغوی له خپل زاړه دود سره سم هغه خپل ملکیت وگاڼه او کومو خلکو چې کفار څارل او یا د حضرت محمد صلی الله علیه وسلم په څارنه کې بوخت وو هغوی ته څه په لاس ورنغله په دې توګه د مسلمانانو ترمنځ زړه بداوی پیدا شو. په همدې وخت کې د اسلامي نهضت بلندویان وروزلې شول لکه څنګه چې دوی ته لا ترټولو د مخه ښکاره او وښودلې شوه چې دغنیمت مال په اصل کې د جنگ بدله نه ده. بیا هم د انفال سورت وګورئ یعنې دا د خدای له لوري یو انعام او سوغات دی چې سربېره پراصلي اجورې دا هم ورکول کېږي. د خدای په لار کې د جنگ اصلي بدله هغه ده چې خدای تعالی یې په آخرت کې ورکوي خو دلته چې څه په لاس راځي هغه د چا حق نه بلکې د خدای تعالی یو اضافي بخشش دی نو ځکه ددې بخشش په اړه د برخې کوم سوال نه پیدا کېږي. دا ټول شيان د خدای او د هغه د رسول دي نو هغه باید همغسې ووېشل شي لکه څنګه چې د مخه یې اصول بیان شوي دي. په دې ډول د جنگ په لړ کې یوه ډېره لویه اخلاقي اصلاح رامنځ ته شوه.

مسلمانانو ته د تل لپاره وښودل شوه چې هېڅکله دې د دنیوي ګټې د ترلاسه کولو لپاره توره نه اوچتوي، بلکې د دنیا د اخلاقي انحراف د سمون او د غیر الله له مرییتوب نه د الله د بندګانو د ژغورنې په خاطر مکلف دي چې خپل ځواک په کار واچوي. کله چې ګوري د دښمن ځواکونه د ده د آواز چوپولو لپاره له خپل ځواک نه کار اخلي او نور نو د بلنې او تبلیغ په ذریعه د هغوی اصلاح ناممکنه ده، له دې کبله په کار ده چې د مسلمان نظر تل د اصلاح لپاره وي او د همدې موخې لپاره یې اراده هم کړې ده، نه د هغو مادي ګټو لپاره چې د همدې مقصد د ترلاسه کولو په پایله کې حاصلېږي.

دویم: په اسلامي نظام کې د امیر اطاعت باید داسې وگڼل شي لکه په جسم کې روح. له دې کبله د بشپړ او پوره اطاعت لپاره د زړونو چمتووالي ته په کراتو پاملرنه وشوه لکه څنگه چې د دې جنگ په وخت کې هم د غنیمت د مال په لړ کې ترهر څه د مخه د بشپړ او پوره اطاعت غوښتنه وشوه او وویل شول چې دا هر څه د خدای جل جلاله او د هغه د رسول دي. په دې باب چې هغه څه پرېکړه کوي پرهغې باندې د زړونو خوښي پکار ده.

درېیم: د عمومي نهضتونو تگلوری دا وي چې د خپلو پیروانو او کار کوونکو د لازيات همت لپاره د هغوی د کار نامو یادونه کوي او په دې ډول په خلکو کې د شهرت او نوم گټلو ولوله راژوندي کوي او له دې لارې یې سربښندنې او فداکاری ته هڅوي. همدارنگه له لویو جنگونو یا سترو کارنامو نه را وروسته خپلو سربښندونکو او کارکوونکو ته مخامخ خطابې او تمغې ورکوي، انعامونه پرې وېشي او د هغوی په ویاړ داسې ډول ډول چارې سرته رسوي چې له یوې خوا هغوی د خپلو کارونو د بدلې په موندلو سره ډاډه اومطمئن اوسي او په راتلونکي کې تردې لا زیاته سربښندنه ښکاره کړي شي او له بلې خوا د نورو خلکو په زړونو کې د دغه لوړ دریځ د ترلاسه کولو هیله پیدا شي. خو اسلامي نهضت د هغوی له تگلوري سره بېخي مخالف دی، سره له دې چې د مسلمانانو 313 تنو مجاهدينو د مقابل ځواک ترزرو زیات لښکر ته ماتې ورکړه او له خپلې دغې بې سر او سامانۍ سره سره یې بیا هم هغه ځواک چې په کراتو تردوی زیات ؤ له منځه یو وړ خو دوی ته دا وویل شول چې دا پېښه دې مسلمانان خپله مېړانه او همت نه گڼي. دا یوازې د الله جل جلاله فضل ؤ. صرف د هغه د لوړبښنې او مرحمت پایله (نتیجه) وه چې دښمن ته یې ماتې ورکړه. دوی نه غوښتل چې پر خپل ځواک او وسایلو باندې اتکا وکړي. د دوی اصلي ځواک دا دی چې پر خدای جل جلاله باندې توکل لري او تل د هغه د فضل په اسره ډگر ته راوځي. د جنگ په وخت کې حضرت محمد صلی الله علیه وسلم یو موټی شگې را واخیستې اوشاهت الوجوه (مخونه دې ادل بدل شي) یې وویل او کفارو خواته یې ولولې او بیا یې یو دم په هغوی یرغل وړ وړ او کافرانو تېښته وکړه. دا یوه داسې پېښه ده که نورو

خلکو داسې خپل کرامت ښودلی وای نو چې خومره ویاړيې پرې کاوه هغه به هم کم و. او که هغوی داسې نه کولای نو پیروانو به یې په دې اړه ډېرې خبرې جوړې کړې وای مگر خدای تعالی په خپله په قران شریف کې مسلمانانو ته دا وښودل چې :

{فَلَمْ تَقْتُلُوهُمْ وَلَكِنَّ اللَّهَ قَتَلَهُمْ} [الأنفال : 17]

(تاسې ونه وژل بلکې خدای تعالی ووژل) او حضرت محمد صلی الله علیه وسلم ته یې دا وویل چې : (تانه دي ویشتلې بلکې خدای تعالی ویشتلې) او دا چې : (خدای جل جلاله دا کار د دې لپاره کړی ؤ چې مؤمنان دې یوه ډېره ښه ازموینه په بریالیتوب سره تېره کړي).

مسلمانانو ته یې په ښه توګه وروښودله چې په اصل کې د ټولو کارونو انتظام د خدای جل جلاله په لاس کې دی څه چې کېږي د هغه په حکم او اراده کې وي . د مؤمن کار پر خدای جل جلاله باندې توکل او په هرحال د خدای جل جلاله او رسول الله پوره اطاعت کول دي . په همدې کې د هغه ازموینه ده .

خلورم : په اسلامي نهضت کې جهاد هغه وروستی امتحان دی چې په هغه کې د نهضت د هر علمبردار پوره او بشپړه تشخیص کېږي . کله چې د کفر او اسلام کشمکش هغې درجې ته ورسول شي چې مؤمن د بلنې او تبلیغ د کارجاري ساتلو لپاره دې ته اړ شي چې ډګر ته وروډانګي، نو بیا له ډګر څخه بېرته تېښتېدل ممکن نه وي . د خدای جل جلاله په لاره کې د جنگ له ډګر څخه د تېښتې مطلب تر دې اخوا بل څه نه دی چې :

یاخو

الف: مؤمن ته خپل ځان ترهغه هدف ډېر خوږ دی چې دی د هغه لپاره جنگ کوي .

یا

ب: د هغه ایمان کمزوری دی ځکه چې په اصل کې مرګ او ژوند د خدای جل جلاله په لاس کې دي، ترڅو چې د هغه حکم نه وي ترهغې پورې مرګ نه شي راتلای خو چې کله د هغه حکم وشي نو بیا نه شي ځنډېدلای .

یا

ج: د هغه په زړه کې تردې وخته پورې د خدای جل جلاله د رضا او آخرت له بري پرته څه نورو هیلو هم وده کړې ده. او په اصل کې یې تراوسه د خدای جل جلاله د دین قایمولو لپاره هډو ځان نه دی وقف کړی .

څرگنده ده چې د هغه په ایمان کې له دغو پورته خبرو څخه یوه شامله ده، په دې توگه نو هغه ته څرنگه بشپړ ایمان ویلای شو؟ له همدې کبله په دې جنگ کې مسلمانانو ته په ډاگه او ښکاره وښودلی شول چې جنگ ته شا اړول د مسلمان کارنه دی حضرت محمد صلی الله علیه وسلم ویلي دي چې درې داسې گناهونه دي چې د هغو په کولو سره هېڅ یوه نېکي ورته گټه نه شي رسولای: یو شرک بل د مور او پلار حق تلفول او درېیم د خدای جل جلاله په لار کې له جنگ څخه تېښته او شا اړول .

پنځم: کله چې سړی د خدای جل جلاله په لار کې په مخ درومي په دې وخت کې که له دنیوي اړیکو سره د هغه مینه له یوه جائز حد نه اوږې هغه هم کمزوری کېږي. په دې توگه یې مسلمانانو ته د مال او اولاد له بشپړ حیثیت څخه خبر ورکړ او وبې فرمایل:

{ وَاعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ وَأَنَّ اللَّهَ عِنْدَهُ أَجْرٌ عَظِيمٌ }

[الأنفال : 28] (پوه شئ چې ستاسې مال او ستاسې اولاد په حقیقت کې ستاسې د ازمېښت سامان دی. او له خدای سره د اجر ورکولو لپاره ډېر څه شته)

د مال او دولت په ورکړې سره خدای تعالی مؤمن ازموبي چې آیا هغه په سمه توگه په کار اچوي او که نه؛ هسې نه چې په زړه کې یې د مال محبت دومره زیات شي چې کله د خدای جل جلاله په لار کې د هغه د لگولو وخت راشي نوخواشیني اوتنگ شي او یا د هغه په زړه کې د حق په هلو ځلو کې څه کمزورتیا راشي. په دې ډول اولاد هم دانسان د ازموینې دویمه پاڼه ده. له یوې خوا خو د یوه مؤمن لپاره لازم دي چې د هغوی جایز حقوق داسې اداء کړي چې هغوی د خدای جل جلاله په لار کې پوره هڅه او هاند وکړي او له بلې خوا هغه فطري محبت چې له هغوی سره خدای جل جلاله د هر انسان په زړه کې اچولی دی هغه دومره زیات شي چې د

خدای جل جلاله په لار کې د تلونکو لپاره دروند پیتی شي د مال او اولاد په لړ کې همدغه دویمه ازموینه ده چې هر مؤمن باید دې ته تیار او چمتو وي .

شپږم: صبر د هر یوه نهضت لپاره د روح حیثیت لري او د اسلامي نهضت

لپاره خو د دغه صفت اړتیا داسې ده لکه جسم ته د روح په مکه کې چې مسلمانان له کومو حالاتو څخه تېر شوي وو هلته هم د دې صفت د پیدا کولو لپاره خورا ډېره پاملرنه شوې وه خو هلته داسې وو چې د مظالمو له ګاللو نه پرته نور څه د مسلمانانو په مخکې نه وو. کله چې اسلامي نهضت دویم پړاو ته راداخلېده نو په دې وخت کې دا اندېښنه هم وه چې په خپله د مسلمانانو په لاس پرچا باندې تېری ونه شي ځکه نو په دغو بدل شویو حالاتو کې هم ددې صفت د پرځای کولو او پرمختیا لپاره ټینګار وشو او ویې فرمایل :

{يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَعَلَّكُمْ تُفْلِحُونَ وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا إِنَّ اللَّهَ مَعَ الصَّابِرِينَ} [الأنفال : 45-46] (ای مؤمنانو! کله چې له کومې ډلې سره ستاسې مقابله وي نو ثابت قدم اوسئ او خدای جل جلاله ډېر یادوئ هيله ده چې بری به ستاسې په برخه شي. د خدای جل جلاله او د هغه د رسول صلی الله علیه وسلم اطاعت کوئ او په خپلو کې جگړه مه کوئ چې سست او کمزوري به شئ او ستاسې هوا به ووځي (قوت به مولاړشي) له صبر نه کار واخلي. په رښتیا چې خدای جل جلاله د صبر کوونکو ملګری دی).

دلته د صبر په مفهوم کې لاندې ټولې خبرې شاملې دي :

- 1- خپلې ولولې او غوښتنې مو کنټرول کړئ.
- 2- تلوار، وېرې او ډار نه لرې اوسئ.
- 3- هېڅ یوې نامناسبې ولولې او حرص ته مه ورنژدې کېږئ.
- 4- که له خطر او ستونزو سره مخامخېږئ نو پښې مو ونه رېږدي.
- 5- د غوسې، قهر او غضب په وخت کې کوم غلط کار درنه ونشي.
- 6- که د مصیبتونو یرغل او حالات بل ډول په نظر درشي نو د ناآرامۍ او وېرې

له کبله مه خواشیني کېږئ.

7-د مقصد د ترلاسه کولو لپاره مو ولوله دومره زیاته نه شي چې په بېړه پرکوم
ناقص تدبیر باندې لاس پورې کړئ .

8-دنیوي گټې او نفسي حرص دومره مه خوښوئ چې په مقابل کې یې داسې
کمزورتیا ونښئ چې دنیوي گټو او نفسي حرص خواته مو جذب او راکاږي. په
دغو بدل شویو حالاتو کې د مؤمنانو د صبر ازموینه په څه نورو طریقو سره هم وه .
اووم : له مقصد سره د مینې غلبه کله کله دومره زیاته شي چې په مقابل کې
یې انسان د حق او انصاف پوره پوره مراعات نه کوي او دا فکر کوي چې د مقصد لپاره
په داسې کار کولو کې هېڅ حرج نه شته خو څنگه چې اسلامي نهضت له یوې مخې
ټول د حق پر بنسټونو باندې ولاړ دی هغه هېڅکله هم خپل پیروان ترحق او انصاف
اخوا قدم اېښودلو ته نه پرېږدي لکه څنگه چې د کفر او اسلام د دغه مهم کشمکش
په دوران کې د نورو اخلاقي او تربیتي لارښوونو ترڅنګ مسلمانانو ته له دښمنانو سره
هم د سیاسي ژمنو په باب لارښوونې وشوې چې هغه له یوې مخې د حق او انصاف
پر بنسټ ولاړې وې. د دې لارښوونو روح دا دی چې مسلمان دې هېڅکله هم د
سوبې، ماتې او مادي گټو د معیار په اساس د ژمنو پر خلاف چلند نه کوي، پر خدای
جل جلاله دې توکل وکړي او په پوره دیانت داری سره دې د ژمنو درناوی وساتي . په
دې اساس نو هغه به ولې د خپلو مسلمانانو وروڼو د بسپنې لپاره خپل لاس نه
ورکوي! دا د هغې تبصرې مهمې ځانګړنې دي چې د بدر له جنگ نه راوروسته په
قرآن شریف کې د دې پرېکنده (فیصله کوونکي) جنگ په باب راغلې دي او دا اندازه
ترې لګېدلای شي چې اسلامي نهضت د نړۍ د نورو نهضتونو په مقابل کې څومره
ممتاز او غوره دی او په څه ډول د خپلو پیروانو روزنه کوي.

د احدغزا

اسباب او لاملونه:

د بدر په جنگ کې که څه هم مسلمانان سوبمن شوي وو خو د دغه جنگ مطلب دا ؤ چې گواکې مسلمانانو دغو مېسوچک په تيرو وېشتلی دی، د بدر جنگ لومړنی جنگ ؤ چې مسلمانان د کفارو په مقابل کې په جرأت سره ودرېدل کفارو ماته وخوړه او په شالارل. دې پېښې ټول عرب د مسلمانانو پرضد راوپارول او کوم خلک چې د دغه نوي نهضت دښمنان وو هغوی تردې پېښې را وروسته لاپسې په غوسه شول. د بدر جنگ کې چې د مکې کوم رئيسان وژل شوي وو د هغوی د وينو د بدل او کسات اخيستلو په سبب په زرگونو خلک خواشيني او نارامه وو. په عربو کې به د يوه سړي په وژلو سره د جنگ لړۍ ترڅو پښته پورې پرله پسې روانه وه او دلته خو دغسې خلک ډېر وژل شوي وو چې د هغوی د وينو بدل د سلگونو تنو په وژلو سره هم نه شوای اخيستل کېدای. له هرې خوانه به د توپان نښې نښانې رانېکاره او څرگندېدلې. د يهودو له هغو قبيلو سره چې مخکې معاهدې شوې وې هغوی هم د دې معاهدو درناوی او مراعات ونه کړ، دا چې هغوی پر خداي جل جلاله، رسالت، آخرت او کتاب باندې د ايمان درلودلو دعوه درلودله، نو پکار ؤ چې په دې اساس مسلمانانو ته رانژدې شوي وای، مگر سمدلاسه د قریشو له مشرکينو سره وتړلی شول او په ښکاره به يې هغوی د مسلمانانو پرضد د جنگ لپاره لمسول په تېره بيا د بني نضير يو مشر کعب بن اشرف په دې معامله کې د سرسختې دښمنۍ په فکر کې ولوبېد په دې ډول څرگنده شوه چې يهود نه د گاونډيتوب رعايت کوي او نه د هغو ژمنو درناوی کوي چې له حضرت محمد صلی الله عليه وسلم سره يې کړې وې

په دغو حالاتو کې د مدينې کوچنۍ سيمه له څلورو خواو نه په خطر کې لوېدلې وه. او همدارنگه د مسلمانانو داخلي حالت هم کمزوری ؤ او دا وخت يعنې تر جنگ راوړوسته لانور هم له مشکلاتو سره مخامخ شول

د مکې د مشرکانو په زړونو کې له مسلمانانو څخه د بدلې اخيستلو اورلمبې

وهلې نو له دې کبله یو زیات شمېر رئیسانو یې د بدلې اخیستلو سوگندونه خوړلي وو. هره قبيله له غوسې او تاو نه ډکه وه چې په دغو حالاتو کې به د یهودو له خوا مکه وال د جنگ لپاره لمسول کېدل او دې هڅو یې پراور باندې د تیلو پاشلو کار ورکړ او د اوخت د بدر جنگ ستونزو کال لا نه و تېر شوی چې مدینې ته دا خبر ورسېده چې د مکې د مشرکانو له خوا یو ډېر پیاوړی لښکر د مدینې په لور د یرغل لپاره بېخي چمتو دی .

د قریشو وړاندې تگ:

د درېیم هـ کال د شوال د میاشتې په لومړۍ اونۍ کې حضرت محمد صلی الله علیه وسلم دوه تنه صحابه د بشپړ خبر اخیستلو لپاره ولېږل، کله چې هغوی بېرته راغلل دا خبر یې راوړ چې د قریشو لښکرمدینې ته نژدې را رسېدلی دی او آسونو یې د مدینې یو څرخای هم خوړلی دی. په دې وخت کې حضرت محمد صلی الله علیه وسلم له صحابه و سره مشوره وکړه چې آیا د لښکر مقابله دې د مدینې په دننه کې وشي او که له بهره دې پرې یرغل وشي؟ د یوشمېر صحابه و رایه دا وه چې د مدینې دننه دې د دښمن مقابله وشي، مگر هغه نوي زلمیان چې د شهادت مینې تلولي او نارامه کړي وو او د بدر په جنگ کې یې گډون نه وکړی هغوی پردې خبرې باندې ټینگار کاوه چې له مدینې څخه دباندې دې پرې یرغل وشي. په پای کې چې حضرت محمد صلی الله علیه وسلم دهغوی ټینگار ولید نو دا پرېکړه یې وکړه چې له مدینې څخه دباندې دې پردښمن باندې یرغل وشي.

د منافقانو دوکې :

کله چې قریش مدینې ته نژدې راوړسېدل نو د احد پر غره باندې کښته او دېره شول. حضرت محمد صلی الله علیه وسلم له دې نه یوه ورځ وروسته د جمعي لمونځ اداء کړ او له زرو تنو صحابه و سره له ښارنه دباندې ووت. په دوی کې عبدالله بن ابی هم ؤ. که څه هم دی په ښکاره مسلمان شوی ؤ خو دده ترلاس لاندې گڼ شمېر نور منافقان هم ورسره ملگري شوي وو. تر یوه ځایه پورې چې لږل نو عبدالله بن ابی له

خپلو درې سوو تنو ملگرو سره بېرته را وگرځېد او له مسلمانانو نه بیل شو، دا وخت فقط (700) تنه صحابه له حضرت محمد صلی الله علیه وسلم سره پاتې شول. په دغسې نازکه مرحله کې د عبدالله بن ابی دغه خوځېدا یوه سخته او درنه نفسیاتي حمله وه خو هغو مسلمانانو چې پر خدای او آخرت باندې ایمان او باور درلود او د حق په لار کې د هغوی زړونه د شهادت له ولولې څخه ډک وو دغې پېښې پرهغوی باندې هېڅ ډول ناوړه اغېزه ونه کړه او په دې وخت کې همغه موجوده مسلمانان د خدای په هیله مخ په وړاندې لاړل.

د کمکیانو ولوله :

حضرت محمد صلی الله علیه وسلم په دې وخت کې خپلو ملگرو ته وکتل شوک چې کمکیان وو هغوی یې بېرته وروپېرل په دې کمکیانو کې د رافع او سمرة په نامه دوه تنه هلکان هم وو، کله چې دوی یې له لښکر نه بېلول نو رافع د پنجو په څوکو درېدلې ؤ. ددې لپاره چې جگ ښکاره شي او مسلمانان یې له ځانه سره بوځي، په دې ترتیب هغه له دوی سره وخوځېد او سمرة ته اجازه ور نه کړای شوه ځکه نوهغه وویل: څنگه چې رافع له ځانه سره بیایي نو پکار ده چې ما ته هم اجازه راکړي. په دې چې زه خو پرهغه باندې په غېږه زوروریم. په دې ډول سره د هغه ددې دعوي د ثبوت لپاره هغوی په غېږه ورغلل کله چې رافع یې ځملاوه نو سمرة هم له لښکر سره روان شو. دغه خو یوه کوچنۍ غونډې پېښه وه خو له دې څخه دا راڅرگندېږي چې د خدای په لار کې له مسلمانانو سره څومره ولولې شتون درلود.

د لښکر ترتیب :

د احد غر له مدینې نه کابو څلور میله لرې پروت دی حضرت محمد صلی الله علیه وسلم خپل لښکر په دې توگه ترتیب کړ چې شایې غره خواته وه او د قریشو د لښکر مخ ته صرف یوه دره داسې وه چې د شا له خوا د یرغل وېره ترې کېده هلته یې عبدالله بن جبیر رضی الله عنه د پنځوس تنو غشي ویشتونکو مشر وټاکه او لارښوونه

يې ورته وکړه چې : (هېڅوک ددې درې له لارې راتلو ته مه پرېږدئ او تاسې په هېڅ حال کې له دې ځايه مه خوځېږئ که چېرته تاسې وليدل چې مرغان زموږ غوښې شوکوي بيا هم تاسې خپل ځای مه خوشي کوئ).

د قريشو ساز اوسامان :

په دې وخت کې قريش له ډېر ساز او سامان سره راغلي وو. نژدې درې زره لښکر او د جنگ پوره سامان ورسره وو. په عربو کې به چې په کوم جنگ کې ښځو گډون کاوه نو بيا به هغوی په خپلو سرونو لوبې کولې. دوی دا گومان کاوه که چېرې جنگ موبايلوده نو زموږ د ښځو بې عزتي به وشي. د دغه جنگ په وخت کې هم د قريشو له لښکرسره ډېرې ښځې راغلې وې. په دوی کې ډېرې هغه ښځې هم وې چې اولادونه او دوستان يې د بدر په جنگ کې وژل شوي وو او دوی پرځان باندې دا نذر منلی ؤ چې ترهغې پورې به کرارې نه کښېنو ترڅو د هغوی د قاتالو وښي ونه څښو.

د جنگ پيل:

قريشو خپل لښکر ډېر ښه ترتيب کړی ؤ. کله چې جنگ پيل شو ترټولو د مخه به د قريشو ښځو پکې درياگان وهل او داسې سندرې به يې ويلې چې سپرې به يې په غيرت راووست او په بدر کې د وژل شويو د وير او د هغوی د وښي د بدل اخيستلو ولوله ترې ډېره ښه څرگندېدله. وروسته بيا کله چې جنگ پيل شو لومړی خو د مسلمانانو پله درنه وه او د قريشو له لښکر نه يو زيات شمېر کسان ووژلي شول او لښکر يې تس تس شو. مسلمانانو دا فکر وکړ چې هغوی ميدان پرېښود په دې توگه يې د پيليزې سوبې د پای ته رسېدو په بدل کې د غنيمت مال په ټولولو پيل وکړ او هغه کسان چې د درې د ساتنې لپاره ټاکل شوي وو هغوی چې دا حال وليد چې مسلمانان د غنايمو په ټولولو لگيا دي او دښمنان تښتېدلي دي، دا فکر ورغی چې جنگ پای ته رسېدلی دی نو هغوی هم د غنيمت په مال پسې ورووانگل. که څه هم

عبدالله بن جبیر رضی الله عنه ته د حضرت محمد صلی الله علیه وسلم حکم ورپه یادو او هغوی یې له دې کار څخه منع کړل خو پرته له یوڅو تنو نور هېڅوک ورسره پاتې نه شول .

د شا له خوا د قریشو یرغل:

دا مهال خالد بن ولید د کافرانو د لښکر د یو ګروپ بولندوی (قومندان) ؤ. هغه له دې موقع نه ګټه واخیسته او له غونډۍ نه راتاو شو او د شا له خوا یې پرمسلمانانو باندې یرغل وکړ. که څه هم عبدالله بن جبیر رضی الله عنه او د هغه څو تنه نور ملګري ددې درې د ساتنې لپاره هلته پاتې وو او د هغوی مقابله یې هم وکړه خو د کافرانو یرغل یې په شا ونه شوای تنبولای او شهیدان شول بیا نو د بنمن پرله پسې د شا له خوا پرمسلمانانو باندې یرغل کاوه . کله چې تنبېدونکو دا حال ولید هغوی هم شا وگرځوله او په دې وخت کې له دواړوخواو نه پرمسلمانانو باندې یرغل وشو. په دغسې وضعه کې مسلمانان داسې کمزوري شول چې یو ناڅاپه د جنگ بڼه واوښته او مسلمانان تس نس شول او اخوا د پخوا یې وترپل آن تردې چې د وېرې او وارخطایۍ له کبله په خپله د مسلمان له لاسه مسلمان شهید شو او د همدې وېرې په وخت کې دا آواز خپره شوه چې پیغمبر صلی الله علیه وسلم شهید شو له دې خبر سره اصحابو خپله حوصله له لاسه ورکړه او ګڼ شمېر خلکو همت بایلود.

د خدای جل جلاله مرسته او سوبه :

دا مهال د حضرت پیغمبر صلی الله علیه وسلم شاوخوا ته لس یولس تنه صحابه ولاړ وو. په داسې حال کې چې هغه صلی الله علیه وسلم ټپي شوی هم ؤ خو له صحابه و رضی الله عنهم سره یوې درې خواته ورغی . په دې وخت کې مسلمانانو ته ښکاره شوه چې حضرت محمد صلی الله علیه وسلم ژوندی دی . په دې ډول هغوی بیا له سره یوځای او سره راټول شول مګر په دې وخت کې څرګنده نه شوه

چې څه پېښه وه او په څه ډول کافرانو له جنگ نه مخ واړاوه او بې له دې چې خپلې بشپړې سوې ته ورسېږي میدان يې پرېښود او بېرته لاړل.

کله چې کفار يوڅو پړاوه لرې لاړل نو دا فکر ورغی او په خپل منځ کې يې سره وويل: دا څه غلطی مو وکړه چې د مسلمانانو ځواکونو د بېخي ختمولو موقع په لاس راغلې وه او د هغوی جرړې مو ونه ويستلې هسې بېرته راغلو په دې توگه هغوی په يوه ځای کې سره ودرېدل او دا مشوره يې وکړه چې اوس نو پکار ده چې يوځل بيا پرمدينه باندې يرغل وکړو، خو بيا يې داهمت ونه کړ او بېرته مکې ته راغلل. هلته د حضرت محمد صلی الله عليه وسلم هم دې خبرې ته خيال و هسې نه چې دښمن بيا پرې حمله راوړي. له دې کبله يې مسلمانان سره راټول کړل او ورته يې وويل چې کفار بايد تعقيب شي. دا ډېره نازکه مرحله وه خو کوم خلک چې رښتيني مؤمنان وو هغوی د خدای په توکل يوځل بيا د سربښندنې لپاره چمتو شول او حضرت محمد صلی الله عليه وسلم تر حمراء الاسد نومي ځای پورې په دښمن پسې لاړ. دغه ځای له مدينې څخه (8) ميله لرې پروت دی. کله چې دا څرگنده شوه چې قریش بېرته مکې ته لاړل نو هغه هم بېرته مدينې ته راستون شو. د احد په جنگ کې (70) تنه صحابه رضی الله عنهم شهيدان شول چې زيات شمېر يې انصار وو. د مدينې هر کور په ساندو او وېرني بدل شوی و. په دې وخت کې محمد صلی الله عليه وسلم مسلمانانو ته دا لارښوونه وکړه چې په ژړا کې ساندې او وير د مسلمان په شان کې نه شته.

د پيليزې ماتې سببونه او د مسلمانانو روزنه :

د احد د جنگ په پيل کې مسلمانانو ماتې وخوړه، که څه هم د منافقانو تدبيرونه او چالونه هم پکې وو خو له دې سره سره په خپله د مسلمانانو د کمزورۍ برخه هم څه کمه نه وه. اسلامي نهضت چې څه ډول مزاج غواړي او په څه ډول د خپلو کارکوونکو روزنه کوي ددې لپاره پوره وخت نه و ترلاسه شوی دا د خدای جل جلاله په لار کې د سربښندنې دويمه مرحله وه او په دې وخت کې څه ناڅه د

کمزوری څرگندونه هم وشوه مثلاً د مال د مینې له کبله خپله دنده پرېښودل، د خپل مشر له احکامو څخه سرغړونه، مخکې له دې چې د دښمن ځواک ختم کړي شي د غنیمت مال ته پاملرنه او پرې دانگل او داسې نور. ځکه نو تردې جنگ وروسته خدای جل جلاله هم د جنگ پر څرنگوالي باندې داسې تبصره وکړه او له اسلامي نصب العین سره چې د مسلمانانو په داخل کې کوم غفلتونه شوي وو یو یو یې ورپه گوته کړ او په دې باره کې یې اړوندې ضروري لارښوونې وکړې. دغه لارښوونې د ال عمران سورت په وروستی برخه کې راغلې دي چې یوڅه یې دلته رانقلوو. داځکه چې یو ځل بیا راڅرگنده شي چې په اسلام کې د جنگ دریځ کوم دی او د جنگ پرواځیتونو او حالاتو باندې څه ډول رڼا اچول کېږي .

توکل :

کله چې مسلمانان د جنگ لپاره را ووتل د هغوی شمېره زرو تنو ته رسېده او د دښمن شمېره درې زره تنه وو. سره له دې بیا هم مسلمانان چې یوڅه وړاندې لاړل نو درې سوه تنه منافقان ترې جلا شول او (700) تنه مسلمانان پاتې شول. د جنگ سامان هم لږ ؤ او د لښکر له درېیمې برخې نه هم یوڅه کم شول په دغسې نازکه مرحله کې د یو شمېر مسلمانانو زړونه مات شول. دا وخت نو یوازې پر خدای جل جلاله باندې توکل او د هغه د مرستې اسره وه چې مسلمانان د دښمن د مقابلې لپاره لاړل. حضرت محمد صلی الله علیه وسلم چې په دې وخت کې مسلمانانو ته کومه تسلي ورکړې وه خدای جل جلاله دهغې داسې یادونه کوي :

{إِذْ هَمَّتْ طَائِفَتَانِ مِنْكُمْ أَنْ تَفْشَلَا وَاللَّهُ وَلِيَهُمَا وَعَلَى اللَّهِ فَلْيَتَوَكَّلِ الْمُؤْمِنُونَ (122) وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ (123) إِذْ يَقُولُ لِلْمُؤْمِنِينَ أَلَنْ يَكْفِيَكُمْ أَنْ يُمِدَّكُمْ رَبُّكُمْ بِثَلَاثَةِ آلافٍ مِنَ الْمَلَائِكَةِ مُنْزِلِينَ (124) بَلَى إِنْ تَصَبَرُوا وَتَتَّقُوا وَيَأْتُوكُمْ مِنْ فُورِهِمْ هَذَا يُمْدِدْكُمْ رَبُّكُمْ بِخَمْسَةِ آلافٍ مِنَ الْمَلَائِكَةِ مُسَوِّمِينَ (125) وَمَا جَعَلَ اللَّهُ إِلَّا بَشْرَى لَكُمْ وَلِتَطْمَئِنَّ قُلُوبُكُمْ بِهِ وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ} [آل عمران : 122 - 126] (یاد کړه، کله چې له تاسې څخه دوې

دلې د دې خبرې لپاره چمتوشوې چې بې زړه شي (دوی له جنگ نه) حال داچې خدای جل جلاله د دوی مرستندوی ؤ او مؤمنانو ته پکار ده چې پر خدای جل جلاله باندې توکل وکړي او خامخا په تحقیق خدای جل جلاله له تاسې سره بدر (جنگ) کې مرسته کړې وه حال داچې تاسې کمزوري وئ نو ووېرېږئ له خدایه ددې لپاره چې تاسې شکر کوونکي اوسئ. یاد کړه ای حضرت محمده صلی الله علیه وسلم! کله چې تا مؤمنانو ته ویل (آیا دا به ستاسې لپاره بس نه شي چې ستاسې رب د درې زرو پرېستو په رالېږلو سره ستاسې مرسته وکړي) بې شکه که چېرې تاسې صبر وکړئ او له خدای ځینې په وېرې سره کار وکړئ او په دې درنگ (سمدلاسه) دښمن پرتاسې یرغل وکړي نو له تاسې سره به ستاسې رب مرسته وکړي په پنځو زرو پرېستو سره، خدای جل جلاله دا خبره تاسې ته ددې لپاره کړې ده چې تاسې خوښ شئ اوستاسې زړونه ډاډه (مطمئن) شي .سویه او نصرت هرڅه چې وي د خدای له لوري ده چې هغه ډېر قوي، پوه او لیدونکی دی).

په پای کې مسلمانانو ته وویل شول چې په اصل کې پرمادي ځواک باندې ډډه وهل د مسلمان کار نه دی .ددې ځواک اصلي سرچینه پر خدای باندې ایمان او د هغه د مرستې اسره ده .

د مال مینه :

د احد په جنگ کې د مسلمانانو د ماتې لوی سبب دا ؤ چې هغوی د جنگ په بهیر کې د مال مینې راواخیستل او مخکې له دې چې دښمن ته بشپړه ماتې ورکړي، مال خوا ته متوجه شول آن تردې چې د هغو خلکو په غاړه چې د درې د ساتنې مسؤلیت ؤ له هغوی څخه هم غفلت وشو او په دې توگه جنگ بله بڼه غوره کړه. له دې کبله خدای تعالی په دې وخت کې له مال سره د مینې لرونکو له زړونو څخه د هغوی د مینې ترټولو یو لوی سبب هم له منځه یووړ یعنې په همدې وخت کې یې سود حرام کړ.

د سود په کاروبار کې د سود خوړونکو په زړونو کې د مال مینه داسې ځاله

جوړوي چې هغوی د هېڅ یوه اوچت کار د تر سره کولو لپاره نه پرېږدي. په دې توګه په یوه پاتکي (طبقې) کې حرص، بخیلي، خود غرضي او د مال محبت پیدا کېږي او په بل کې کرکه، غوسه، بغض او رخه .

د بري ضمانت :

که د همت د لوړتیا لپاره کوم محرک شتون ونه لري نو له ناکامۍ وروسته پکې کمی راځي، د احد په جنگ کې چې مسلمانانو ماتې وخوړه کېدای شول چې د ځینو کسانو زړونه مات شوي وای خو په دې وخت کې مسلمانانو ته ضمانت ورکړی شو چې :

{وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ (139) إِنْ يَمْسَسْكُمْ قَرْحٌ فَقَدْ مَسَّ الْقَوْمَ مِثْلُهُ وَتِلْكَ الْأَيَّامُ نُدَاوِلُهَا بَيْنَ النَّاسِ وَلِيَعْلَمَ اللَّهُ الَّذِينَ آمَنُوا وَيَتَّخِذَ مِنْكُمْ شُهَدَاءَ وَاللَّهُ لَا يُحِبُّ الظَّالِمِينَ (140) وَلِيُمَحِّصَ اللَّهُ الَّذِينَ آمَنُوا وَيَمْحَقَ الْكَافِرِينَ (141) أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ} [آل عمران : 139 ، 142] [تاسې مه سستېږئ او مه غمجن کېږئ، تاسې برلاسي یئ په دې شرط که تاسې مؤمنان یئ. تاسې ایمان ټینگ او د هغه غوښتنې پوره کړئ، ستاسې کار همدومره دی، تردې وروسته بیا ستاسې سرلوړي او له تشویش او غم څخه خلاصون د خدای جل جلاله کار دی. پاتې شوه دا چې که تاسې ته څه رېږونه او ماتې در رسېږي نو ستاسې پرمقابلي ډلې باندې هم همداسې مصیبتونه راځي. څنگه چې هغوی پر باطل باندې خپل همت له لاسه ورنه کړ نو تاسې د حق په اړه د څه لپاره فکر کوئ تاسې خو د جنت غوښتونکي یئ آیا تاسې دا فکر کوئ چې جنت ته به ننوځئ. په داسې حال کې چې خدای جل جلاله په تاسې کې هغه کسان نه وي معلوم کړي چې په دې لار کې یې جهاد کړی دی او) په دې سختو حالاتو کې (صبر کوونکي دي].

د اسلامي نهضت اصلي محرک:

په هر يوه نهضت کې يو نه يو مرکزي شخصيت د هغه تحريک روح وي خو د اصولي نهضتونو د پايښت او پرمختگ مدار هېڅکله هم يو شخصيت نه وي بلکې د هغو د اصولو پوځوالی او رښتينولي وي لکه څنگه چې هغه نهضت پرې ولاړ وي. د اسلامي نهضت لپاره چې څومره د انبياء کرامو شخصيتونه مهم دي هغه له چانه پټه خبره نه ده خو څنگه چې دغه نهضت يو اصولي نهضت دی او د هغه د پايښت او پرمختگ مدار يوازې د هغه د اصولو په قوت کې پروت دی ځکه نو مسلمانانو ته ددې خبرې ښودل هم ضروري وو چې د دوی د ذهنونو په کوم گوټ کې دا خبره پاتې نه شي چې دهغوی په منځ کې نبي موجود وي ترهغې به د خدای د دين جنده (بيرغ) لوړه ساتي او که چېرې کوم وخت د هغه د مبارک ذات له مستقيمي لارښوونې نه بې برخې شي نو بيا به له دې لارې نه اخوا بله کومه لاره غوره کوي. کله چې په احد کې د حضرت محمد صلی الله عليه وسلم د شهادت غلط خبر خپور شو نو د يو شمېر مسلمانانو زړونه وښويېدل او دا فکر يې وکړ چې د حضرت محمد صلی الله عليه وسلم سيوري زموږ له سره کم شو نو اوس به دڅه لپاره جنگېږو. د دغه فکر د سمون لپاره هغوی په دې وپوهول شول چې گورئ:

{وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَى أَعْقَابِكُمْ وَمَنْ يَنْقَلِبْ عَلَى عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ } [آل عمران: 144]

حضرت محمد صلی الله عليه وسلم پرته له دې چې هغه يو پيغمبر دی بل څه نه دی. ترده پخوا نور پيغمبران هم تېر شوي دي نو آيا که هغه مړ يا شهيد شي نو تاسې به بېرته خپلو پوندو (کفر) ته گرځئ يا د لرئ څوک چې خپلو پوندو ته وگرځېد له سره به خدای ته زيان ونه رسوي البته څوک چې د خدای شکر کوونکي بندگان دي هغوی ته به ژر اجر ورکړي.

هغه دين چې تاسې په فکر او سوچ سره غوره کړی دی پرهغه باندې ټينگ واوسئ او د هغه د ټينگښت لپاره دې ته اړتيا نه شته چې د خدای نبي د تل لپاره له تاسې سره وي بلکې هغه په خپله ستاسې د ژغورنې او خلاصون سودا ده ځکه چېر

ې پرهنه باندې ټينگ واوسئ نو همغه څه به ومومئ . او د دغه دين اصلي ځواک د هغه په رښتينولي کې ده او د سر لوړۍ مدار يې نه ستاسې په ځواکونو کې دی او نه په کوم ځانگړي شخصيت کې .

د کمزورتيا جرړه:

د انسان د ټولو کمزوريو جرړه له مرگ څخه د هغه وېره ده . دا مهال هغوی ته ورپه ياد شول چې له مرگه څخه وېره او تېښته بېخي بابېزه کار دی هېڅ يوسا کښ ترهغې پورې نه مري خو چې د هغه د مرگ وخت را نه شي . د خدای ترټاکلي وخت د مخه نه څوک مري او نه ترهغه وروسته يوه شېبه ژوند کولای شي . له دې کبله ستاسې لپاره له مرگ څخه خلاصون او په هغه کې د فکر کولو اړتيا نه شته . پردې خبره باندې بايد فکر وشي چې په ژوند کې کوم مهلت ورکړ شوی دی هغه خو هسې هم تېرېږي چې دنيا گټي او که آخرت؟ ځکه هغه څوک چې د دنيا د گټو لپاره کړاونه گالي نو بيا هغه څه مومي چې هغه په دنيا کې پيدا کېږي خو څوک چې د آخرت د ثواب لپاره کار کوي نو خدای جل جلاله به د هغه ثواب په آخرت کې ورکوي . هغو خلکو ته چې د خدای د دين منلو او پرهنه باندې د ټينگ اوسېدو او په دې لار کې د هڅې او هاند نعمت ورپه برخه شوی دی هغوی بايد تر هر چا زيات ددې ارزښتناک نعمت قدر وکړي او که په دې خاطر خپل ټول شيان په کار واچوي نو پايله به يې ښه وي او د آخرت تلپاتې بری به د هغوی په نصيب وي او د خدای جل جلاله د دغه نعمت شکراداء کوونکي به خدای تعالی په خپلو ښو او غوره نعمتونو سره وپالي او هغوی به له خپل مالک څخه ترټولو ښه جزا ومومي .

د احد ترماتي وروسته :

پرتله له يو دوه قبيلو نه کابو د عربو ټولې قبيلې له دغه نوي را ولاړ شوي نهضت سره مخالفې وې . د دغه نهضت نسکورول يې خپل پلرنی مذهب او دود دستور گانه او غوښتنه يې دا وه چې انسان دې په اخلاقي لحاظ لوړ او هغو خبروته پرېښودل

شي چې هغه په عمومي توگه په ټولو عربو کې خورې شوې وې لکه: شراب څښلو، جواړي، زنا، لوټماري او داسې نوروته .

د بدر له جنگ نه د مخه ټولو قبيلو دا فکر کاوه چې دغه نوی نهضت به په څه ډول له منځه يوسي خو په بدر کې د قریشو ترماتې وروسته هغه قبيلې کمزورې اوسستې شوې وې او يو ډول زرغی (تردد) پکې پيداشوې وه چې څنگه چلند غوره کړي مگر د احد له جنگ نه وروسته دغه حالت بدل شو او د عربو ډېرې قبيلې د اسلام دښمنې شوې . د همدغو څو قبيلو واقعات په لاندې توگه دي :

د قبایلو تعهد ماتول :

1- د څلورم هجري کال د محرم په مياشت کې د **فید قبیلې** (چې د قطن په سيمه کې اوسېدله) پرمدينه باندې د يرغل اراده وکړه، حضرت محمد صلی الله عليه وسلم ابوسلمه د يوه کوچني ټولگي په ملگرتيا د هغې د مخنيوي لپاره ولېږه او يرغلگر يې په شا وتمبول .

2- وروسته بيا په همدې مياشت کې د (عرينه) کوهستان يوې قبيلې (لحيان) پر مدينه باندې حمله وکړه . حضرت محمد صلی الله عليه وسلم عبدالله بن انيس د هغوی د مقابلې لپاره ولېږه، عبدالله بن انيس رضی الله عنه د هغوی مشر(سفیان) وواژه او يرغل گر بې رته په شالارل .

۳- د هجرت په څلورم کال د صفرې په مياشت کې د کلاب قبيلې مشر(ابوبراء) د حضرت محمد صلی الله عليه وسلم حضورته راغی او وېې ويل چې له ما سره يوڅو کسان ولېږه چې زما قوم اسلام ته راوبولي، حضرت محمد صلی الله عليه وسلم اويا تنه صحابه ورسره کړل چې زيات پکې اصحاب صفه (1) وو. د نو موړې قبيلې مشر هغوی ټول را ونيول او وېې وژل. حضرت محمد صلی الله عليه وسلم

.....
(1) صفه په عربي کې چوترې ته وايي. د نبوي جومات په انگر کې يوه چوتره جوړه شوې وه او هلته به داسې خلک اوسېدل چې کور يې نه درلود، د هغو عادت دا ؤ چې يوڅه لرگي او نور څه به يې راوړل او خپله گوزاره به يې پرې کوله. يو شمېر نورو صحابه و به هم له هغوی سره مرسته کوله. ددې خلکو ځانگړی کار د ديني علم زده کړه او عبادت ؤ.

پردي پېښه ډېرغمجن شو او ټوله مياشت يې د سهار په لمانځه کې دغو ظالمانو ته ښېرې کولې. عامر له دغو اويانو تنو صحابه و څخه يوتن عمرو بن اميه پرېښود او دايې ورته وويل چې ز مامور د يوه مريي د آزادولو نذر په ځان منلی ؤ نو له دې کبله زه تا آزادوم. کله چې عمرو بن اميه بېرته راته نو په لار کې د عامر د قبيلې دوه تنه ورسره مخامخ شول او هغه يې ووژل. او دا فکر يې وکړ چې موږ د عامر د قبيلې د بې وفايي بدله واخيسته. کله چې حضرت محمد صلی الله عليه وسلم پردي پېښه باندې خبر شو نو سخت خواشینی شو ځکه چې ده د هغې قبيلې وگړو ته امان ورکړی ؤ او دا خبره د هغه تړون پر خلاف وه. په دې توگه يې د هغو دوو کسانو د وينې بيه د هغوی قبيلو ته ولېږله. په دې توگه دوو نورو قبيلو هم دغسې حرکت وکړ، حضرت پيغمبر صلی الله عليه وسلم د هغوی په غوښتنه لس تنه صحابه د ديني ښوونې لپاره له هغوی سره ولېږل مگر دغو ظالمانو بې وفايي وکړه او اووه تنه صحابه له هغو کفارو سره په جنگ کې شهيدان او درې تنه بنديان شول، په دوی کې حضرت خبيب رضی الله عنه او حضرت زيد رضی الله عنه هم وو او دښمنانو د خرڅلاو لپاره مکې ته بوتلل. حضرت خبيب د احد په جنگ کې يوتن د حارث بن عامر په نامه وژلی ؤ. د حارث زامنو حضرت خبيب په بيه واخيست او په دې ډول سره يې يوڅو ورځې وروسته د خپل پلار په بدل کې شهيد کړ. همداراز صفوان بن اميه زيد رضی الله عنه وپيره او هغه يې هم وواژه او شهيد يې کړ.

په دې ډول له يوې خوا د عربو قبائلو پرله پسې داسې دښمني کوله چې هغه به د ډېرو سختو دښمنانو له خوا ترسره کېدله. او مسلمانانو به د هغوی ظلمونه زغمل له بلې خوا په همدې وخت کې يهودو هم همدغسې چارې کولې چې هغه د مسلمانانو د خواشینی سبب گرځېدلې.

د يهودي علماوو او مشرانو مخالفت :

کله چې حضرت محمد صلی الله عليه وسلم مدینې ته تشریف راوړ وروسته له هغې يې که څه هم يهودي قبيلو سره ډول ډول معاهدې کړې وې او هغوی ته يې دا

ډاډينه ورکړې وه چې په سر او مال به يې تعرض نه کېږي او هر ډول مذهبي آزادي به لري مگر په ځانگړي ډول سره د اسلامي نهضت پرمختگ د يهودو عالمان او مشران تلولي او نارامه کړي وو او دا بې سببه نه وو يوه خوسببه يې په لاندې توگه دي :

۱- تردې وخته پورې يهودو ته يو ډول مذهبي مشرتابه ورپه برخه وه او ټولو خلکو به د خدای لمانځنې او ديندارۍ له کبله هغوی د عزت وړگڼل .مگر اوس د اسلامي نهضت له پرمختگ سره د هغوی د غلط مذهبیت او دنده ايزې خدای لمانځنې خلا معلومېدله د حضرت محمد صلی الله عليه وسلم په موعظو سره خلکو ته معلومېدله چې رښتیني مذهبیت څه ته وايي او د حقيقي خدای لمانځنې مفهوم څه دی؟ په دې ډول د يهودو عالمانو او مشرانو (کاروبار!) په ختمیدو کې ؤ.

۲- په قرآن شریف کې د ټولو يهودانو په تېره بيا د دينداره او عالم ډوله خلکو پراخلاقو او چارچلند باندې په ډاگه او ښکاره تنقيدونه کېدل لکه:

{سَمَاعُونَ لِلْكَذِبِ أَكَّالُونَ لِلسُّحْتِ} [المائدة : 42] (د درواغو ډېر اورېدونکي او د حرام مال ډېر خوړونکي دي).

{وَتَرَى كَثِيرًا مِنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ السُّحْتِ لَبِئْسَ مَا كَانُوا

يَعْمَلُونَ} [المائدة : 62] او ته به له هغوی څخه ډېر ووينې چې د گناه او ظلم خواته په ډېره بېړه وړاندې کېږي .

{وَأَخْذِهِمُ الرِّبَا وَقَدْ نُهُوا عَنْهُ وَأَكْلِهِمْ أَمْوَالَ النَّاسِ بِالْبَاطِلِ} [النساء : 161] (دوی سود خوړونکي دي. حال دا چې سود خوړلو نه منع کړی شوي وو او دوی د خلکو مالونه خوړلي)

دارنگه تنقيدونه په بقره، مائده ، ال عمران او داسې نورو سورتونو کې هم موجود دي. د هغو په اورېدوسره به پرته له يوڅو سپېڅلو او نېکو کسانو نور ټول په دې خپه کېدل او په پټو سترگو به يې د اسلامي نهضت مخالفت کاوه .

۳- داسلام پرمختگ او اقتدار ته به چې دوی کتل نو دا خطر به ورته په ډاگه

ښکارېده چې دوی به یوه ورځ نه یوه ورځ د مسلمانانو په وړاندې غاړه ږدي، نو په همدې سبب یهود د اسلامي نهضت ترټولو سرسخت دښمنان وو.

د بني قینقاع غزاء :

د بدر له سوېې نه وروسته تر ټولو د مخه د دغې سوېې خبر چې یهودو په غوږو واوړېد هغوی یې اندېښمن کړل. هغوی په ښکاره لیدل چې اوس نو له اسلام نه یو طاقت جوړېږي په دې ډول د بدر له جنگ نه وروسته ژرترره د دویم هجري کال د شوال په میاشت کې له یهودي قبیلوڅخه بني قینقاع د مسلمانانو پر خلاف د جنگ اعلان وکړ. او حضرت محمد صلی الله علیه وسلم سره یې چې کوم تړون کړی ؤ هغه یې مات کړ. ددې جنگ ناڅاپي سبب دا ؤ چې یوه یهودي د یوې مسلماني ښځې بې عزتي وکړه. د هغې د مېړه وینه په جوش راغله او یو یهودي یې وواژه. بیا یهودو دغه مسلمان هم شهید کړ. حضرت محمد صلی الله علیه وسلم د دغې پېښې د مخنیوي لپاره هلې ځلې وکړې مگر یهودو ورته وویل : (موږ قریش نه یو چې په بدر کې یې ماته وخوړه او په شا لاړل) موږ به تاسې ته دروښیو چې جنگ څه ته وایي. کله چې د یهودو له خوا تړون مات او د جنگ اعلان وشو نو حضرت محمد صلی الله علیه وسلم د جنگ تیاری ونيو. یهود په خپلو کلا گانو کې کلا بند شول له (15) ورځو کلا بند نه وروسته یهود دې ته چمتو شول چې جلا وطن دې کړي شي. په دې توگه اووه سوه تنه یهود جلا وطن کړای شول.

د کعب بن اشرف وژل :

کعب بن اشرف د یهودو یو نوميالی شاعر ؤ. د بدر له جنگ نه وروسته یې داسې اشعار ویل چې په مکه کې د مسلمانانو پر خلاف د جنگ اوربل شو. په هغه وخت کې شاعرانو زیات اثر درلود. کعب د بدر په جنگ کې د وژل شویو قریشو په اړه داسې درد ناکې ساندې او ویرنې ولیکلې او بیا یې په مکه کې واوړولې چې هم یې په خپله ژړل اوهم یې نور ژړول. کله چې مدینې ته راغی نو حضرت محمد صلی الله

عليه وسلم به يې په خپلو شعرونو کې غنده او د هغه پرضد به يې خلک راپارول. يو ځل يې حضرت محمد صلی الله عليه وسلم د ميلمستيا په پلمه را وغوښت او د هغه د وژلو پلان يې هم جوړ کړی ؤ. له دې کبله حضرت محمد صلی الله عليه وسلم له خپلو صحابه و سره مشوره وکړه چې څه بايد وکړي. په دې ډول حضرت محمد بن مسلمة د هغه صلی الله عليه وسلم په خوښه د هجرت په درېيم کال د ربيع الأول په مياشت کې کعب بن اشرف وواژه.

د بنو نضير و اخراج

د بني نضير و يهودانو په ډېرو معاملو کې خپل تعهدونه مات کړل او په پټه يې داسې ډېر سازشونه کړي وو چې مقصد ترې د حضرت محمد صلی الله عليه وسلم وژل ؤ د همدې مقصد لپاره يې د مکې قریش هم لمسولي وو. کله چې د دوی دغه حرکتونه له حده تېر شول نو حضرت محمد صلی الله عليه وسلم د دوی کلاگانې محاصره کړې. دې کلابندی تر پنځلسو ورځو پورې دوام وکړ. په پای کې بني نضير په دې شرط راضي شول چې هر څومره مال او اسباب پراوښانو باندې وړلای شي هغه دې يوسي او له خپلو کورونو څخه دې ووځي. ددې تړون پر اساس يو زيات شمېر مخور کسان يې خيبر ته ولاړل او له خپل ځان سره يې ډېرساز او سامان يووړ يوازې هغه سامان يې پرېښود چې هغه يې له ځانه سره نه شوای وړلای.

په دې وخت کې د مسلمانانو دواړو دښمنانو يعنې د عربو مشرکانو په تېره بيا د مکې قریشو او يهودانو د يو او بل په ملگرتيا د مسلمانانو د له منځه وړلو په باره کې فکر کاوه او ټولو قبایلو په گډه پر مدينه باندې د يرغل تياری ونيوه. په پيل کې خو حضرت محمد صلی الله عليه وسلم ته هم څرگنده وه چې هغه قبایل پرمدينه باندې د حملې لپاره تياری نيسي خو هغه صلی الله عليه وسلم د مسلمانانو يو ټولگي له ځانه سره واخيست او د هغوی د مقابلې لپاره ووت، مگر دښمن مقابلې ونه کړه او بېرته په شالار. يو ځل خو حضرت محمد صلی الله عليه وسلم د هجرت په دويم کال د محرم په مياشت کې په هغوی پسې تر (ذات الرقاع) او درېيم ځل د هجرت په پنځم

کال د ربیع الأول په میاشت کې تر دومة الجندل پورې ولاړ.



د احزابو غزاء

کله چې بني نضير له مدينې څخه ووتل او خيبر ته ورسېدل هلته يې د اسلام پر ضد سازشونه پيل کړل او شاوخوا قبيلې يې د مسلمانانو پر خلاف را وپارولې. مکې ته لاړل او هلته يې قريش د جنگ لپاره چمتو کړل او دا يې ورته وويل که چېرې تاسې له موږ سره يو ځای پر دغه نوي نهضت باندې يرغل وکړئ نو جرړې به يې ووځي. قريش خو د همدې خبرې لپاره چمتو وو، په دې ډول د يهودو ډېرو قبيلو او د مکې قريشو په گډه يو لوی لښکر ترتيب کړ چې شمېر يې لسو زروته رسېده.

کله چې حضرت محمد صلی الله عليه وسلم له دې پېښې نه خبر شو چې دومره لوی لښکر پر مدينه باندې د يرغل لپاره چمتو او راروان دی، نو له خپلو صحابه وو سره يې مشوره وکړه. حضرت سلمان فارسي رضی الله عنه دا مشوره ورکړه چې د دومره لښکر مقابله په اوار ميدان کې نا مناسبه ده. زموږ لښکر بايد په يوه محفوظ ځای کې وي او شاوخوا دې ورته خندق وکيندل شي. دا ددې لپاره چې دښمن مخامخ يرغل ونه شي کړای. دغه رايه ومنلې شوه او د خندق په کيندلو يې پيل وکړ.

د خندق کيندل :

د مدينې دريو خواوته ودانۍ او د کجورو باغونه وو خو يوازې يوه خوا يې بېخي خلاصه وه. حضرت محمد صلی الله عليه وسلم درې زره تنه صحابه له ځانه سره بوتل او همدې خواته يې د خندق کيندلو حکم وکړ. دا کار د هجرت په پنځم کال د ذالقعدې په مياشت کې وشو. حضرت محمد صلی الله عليه وسلم په خپله حدونه بيل کړل او لس لس گزه ځمکه يې په لسو لسو تنو ووېشله. دغه خندق

د پنځو گزو په ژوروالي وکيندل شو او په دريو زروتنو مسلمانانو يې په شلو ورځوکې تيار کړ. حضرت محمد صلی الله عليه وسلم په خپله هم له ټولو خلکو سره يو ځای د خندق په کيندلو بوخت ؤ. په يوه ځای کې ناڅاپه يوه غټه تيږه مخې ته ورغله او هغه

هېچا هم ټوټې نه کړای شوه کله چې حضرت محمد صلی الله علیه وسلم ورغی هغه یې په یوه گوزار سره میده میده کړه. دغه پېښه د حضرت پیغمبر صلی الله علیه وسلم له معجزو څخه یوه معجزه وه.

د کفارو یرغل:

د کفارو لښکر په دریو برخو ووېشل شو اوله دریو خوا و څخه یې پر مدینه باندې یرغل وکړ. دا یوه ډېره سخته حمله وه چې په قرآن شریف کې یې څرگندونه په دغو الفاظو سره شوې ده:

{إِذْ جَاءُوكُم مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونًا (10) هُنَالِكَ ابْتُلِيَ الْمُؤْمِنُونَ وَزُلْزِلُوا زُلْزَالًا شَدِيدًا (11)} [الأحزاب : 10 ، 11]

ژباړه: « هر کله چې دښمنانو له لوړې خوا (ختیځ نه) او ژورې خوا (لويديځ نه) پر تاسې یرغل وکړ او ستاسې سترگې له وېرې خړې او کړې شوې او زړونه مو خولې ته راغلل او د خدای په باره کې مو په ډول ډول گومانونو پیل وکړ، په دغه وخت کې د مسلمانانو د ازېښت وخت راغی او هغوی په رېږدېدو شول ».

دا د یوې ډېرې سختې ازموینې وخت ؤ. له یوې خوا د یخنی سخت موسم، د خوراک څښاک د سامان کمښت، څو وخته پر له پسې لوړه، د شپې بې خوبې، د ورځې نا ارامې، هره شېبه د سر خطر، پر مال، اولاد او نورو شیانو باندې د دښمن یرغل، په مقابل کې د بې پناه لښکر گڼه گوښه. دا ټول داسې واقعیتو نه وو چې د کومو خلکو ایمان رښتینې او کروړ (مضبوط) ؤ په همدې حالت کې هم ثابت قدم پاتې شول، د کمزوري ایمان خاوندانو او منافقانو د دغو حالاتو مقابله ونه شوای کولای. څنگه چې منافقان د مسلمانانو په لښکر کې ننوتې وو هغوی هم په دې وخت کې په ښکاره را وړاندې شول او دا یې وویل چې :

{وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَا وَعَدَنَا اللَّهُ وَرَسُولُهُ

إِلَّا غُرُورًا (12) { [الأحزاب : 12] ” موږ سره چې خدای او د هغه رسول (د سوبې او مرستې) کومه ژمنه کړې وه هغه ټوله دوکه وه “ .

دغو خلکو د ځان ژغورنې لپاره په پلمو جوړولو پیل وکړ او دا به یې ویل چې :
{وَإِذْ قَالَتْ طَائِفَةٌ مِّنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا وَيَسْتَأْذِنُ فَرِيقٌ مِّنْهُمُ النَّبِيَّ يَقُولُونَ إِنَّ بُيُوتَنَا عَوْرَةٌ (13) { [الأحزاب : 13]

”ای یثربوالو! ځی بېرته لاړ شی تاسې ته (د استوگنې) کوم ځای نه شته، دغه خلک حضرت محمد صلی الله علیه وسلم ته ور غل او ورته یې وویل چې موږ ته دې اجازه راکړل شي چې زموږ کورونه تش پراته دي، ساتنه یې وکړو، کورونه مو بیخي غیر محفوظ دي .

خو د کومو خلکو په زړه کې چې ایمان ؤ او د خپل ایمان په دعوه کې رښتیني وو په دې وخت کې د هغوی حالت بیخي بل ډول ؤ:

{وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا (22) { [الأحزاب : 22] کله چې هغوی د کافرانو لښکر ولید نو یې ویل دا هغه (حالت) دی چې خدای او رسول یې له موږ سره ژمنه کړې وه . او د دغو حالاتو په لیدلو سره په هغو کې د ایمان ولوله را وپارېده او د لا زیات باور او تا بعداری لپاره چمتو شول. دغو سختو حالاتو په هغوی کې یوه ذره تبدیلی پیدا نه کړه “ .

د خدای جل جلاله مرسته :

څومره چې د کلا بندۍ موده اوږدېدله هومره به یرغلگر سست او کمزوري کېدل یو خو دا چې د لس زره کسيز لښکر د خوراک خښاک انتظام څه آسان کار نه ؤ بل دا چې د ډېرې یخنۍ موسم ؤ او داسې سخت توپان راولوت چې د کفارو د خپمو مراندې یې وشلولې، ټول لښکر یې تس نس شو او دا د خدای عذاب ؤ، په رښتیا سره چې خدای جل جلاله دغه توپان مسلمانانو ته رحمت او کافرانو ته عذاب

لیږلی ؤ. په دې پېښې سره خدای جل جلاله له مسلمانانوسره احسان وکړ او ویې فرمایل:

{يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَمْ تَرَوْهَا... (9)} [الأحزاب : 9]

« ای مسلمانانو! د خدای جل جلاله هغه احسان در په یاد کړئ چې کله لښکرو پر تاسې حمله وکړه نو موږ پر هغو توپان او تیاره ولېږله او داسې لښکر مو ولېږه (د پښتو) چې تاسې نه لیده»

په دې ډول کافرانو د حالاتو مقابله ونه شوای کولای او کمزوري شول کله چې یهودو ماتې وخوړه، قریش یوازې پاتې شول نو هغوی هم بې له دې چې په شا لاړ شي بله لار نه درلوده. او دا د خدای جل جلاله غیبي مرسته او فضل هم ؤ چې پر مدینه باندې ورېځ خپره شوه. په قرآن شریف کې ددې غزا یادونه په هغه انداز سره شوې ده چې د مسلمانانو د روزنې او مېړانې اړخونه پکې ښه څرگند کړي دي چې یو څو یې دا دي.

د خدای جل جلاله پر فضل توکل :

مؤمن خو ایمان پردې لري چې حقیقي ځواک له خدای تعالی جل جلاله سره دی. هر څه چې کېږي د هغه په حکم او اراده کې دي. مؤمن د خپل ځان بری د خپلو تدبیرونو پایله نه گڼي بلکې هغه یې د الله فضل گڼي لکه څنگه چې په رښتیا هم همداسې ده. د احزابو په جنگ کې د کفارو لس دولس زره کسيز لښکر د مسلمانانو د درې زره کسيز لښکر په مقابل کې ماتې وخوړه او خواشینی بېرته لاړل. په دغه وخت کې ځینو مسلمانانو داسې فکر کاوه چې دا د دوی د خپلو تدبیرونو (خندق کیندلو) پایله ده، نو ځکه دا هغوی ته د ویاړ یوه غوره او ځانگړې موقع وه. مگر خدای جل جلاله له دغې کمزورۍ څخه د هغوی د ژغورنې لپاره داسې لارښوونه وکړه:

{يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَمْ تَرَوْهَا} [الأحزاب : 9]

« ای مؤمنانو د خدای هغه احسان در په یاد کړئ چې کله لښکرو پر تاسې باندې حمله وکړه نو موږ پر هغوی توپان او ترگمۍ ولېږله او داسې لښکر (د پښتو) مو ولېږه چې تاسې نه لیده».

د اسلامي نهضت علمبردارانو ته همداسې روزنه پکار ده چې هغوی یوازې د خدای (جل جلاله) پر فضل توکل وکړي او صرف خدای جل جلاله د ټولو کارونو مطلق واکوال وگڼي او د دین د ټینګښت او پرمختګ لپاره پر له پسې هڅه او هاندو کړي که د مقابل لوري ځواک او طاقت هر څومره وي نو وي دې .

د ایمان د دعوي ازموینه :

د مصیبتونو په وخت کې د انسان ایمان ازمویل کېږي او انسان ته په خپله هم معلومېږي چې زور یې څومره دی او نورو ته هم دا پته لگېږي چې هغه په دې لار کې ترکومه حده پورې ټینګ دی. کله چې حالات عادي شي د ډېرو خلکو په اړه دا اټکل نه شي کیدای چې هغوی له واقعي نصب العین سره د مینې او ژوند په کومه درجه کې واقع دي، ډېر ځله یو انسان د ځان په اړه په درنو دوکو کې اخته وي خو هر کله چې کوم سخت حالت پرې راشي نو بیایې کره والی او کوټه والی په ښکاره لیدل کېږي د احزابو جنګ همدغه کار او څرګندونه وکړه په مدینه کې له مسلمانانو سره یو شمېر منافقان او د کمزوري ایمان خاوندان هم وو، او دا ضروري خبره وه چې د هغوی رښتینې بڼه دې ټولو مسلمانانو ته ښکاره شي. په دې توګه د دغو ستونزو په وخت کې د هغوی له مخ نه پرده لرې شوه ځکه چې پرله پسې د خندق کیندل، لوږه، تنده تېرول، شپه او ورځ په ځان یو کول، د دومره لوی لښکر په مقابل کې درېدل، خپل سر په ورغوي کې نیول او تر شل دوه ویشت ورځو پورې پر له پسې د وېرې او اندېښنې په حالت کې د ورځې هوساینه او د شپې خوب په ځان حرامول څه

اسان کار نه و. په هغو زړونو کې چې رېښتیني ایمان نه و دغه ستونزې او کړاوونه یې ونه شولای زغملای او منافقینو به دا ویل چې ښه! پیغمبر علیه السلام خو له موږ سره د سوبې او نصرت ژمنه کړې وه مگر اوس خو هسې ونه شول. موږ پوه شوو چې:

{وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَرَضٌ مَا وَعَدَنَا اللَّهُ وَرَسُولُهُ إِلَّا غُرُورًا (12)} [الأحزاب : 12] "خدای او رسول یې له موږ سره کومه ژمنه کړې وه بس هغه یوه دوکه وه".

یو شمېر نورو پلمې کولې او د خپلو کورونو د ساتنې په پلمه یې میدان پرېښود، خو د هغوی په مقابل کې د خدای جل جلا له د هغو بندګانو په زړونو کې چې رېښتیني ایمان و، پر هغوی باندې دغو حالاتو بل ډول اغېزه وکړه:

{وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا (22)} [الأحزاب : 22] کله چې دوی ولیدل چې د کفارو لښکرې له ولولوسره راروانې دي نو ویې ویل (ښه ده! آيا دا هغه حالات دي چې خدای او رسول یې د مخه موږ ته خبر راکړی و، دا هغه ژمنه ده چې خدای او رسول یې له موږ سره کړې وه، خدای او د هغه رسول رېښتیا ویلي وو د دغو حالاتو له کبله په هغوی کې د ایمان قوت لازیات شو)

د کمزورتیا جرړه :

د سر او مال له زیان څخه وېره کول د انسان تر ټولو لویه کمزورتیا بلکې د ټولو کمزوریو جرړه ده. د خدای پر ذات او صفاتو باندې چې اسلام د کوم ډول ایمان راوړلو غوښتنه کوي په بنسټیزه توګه پکې دا گروهه پرته ده چې ژوند او مرګ د خدای جل جلاله په لاس کې دي، ګټه، زیان او نور هر څه له خدای تعالی سره دي. داسې بل هېڅوک نه شته چې هغه دې مرګ وځنډولای شي او یا په یوه شکل سره دې ګټه په زیان او زیان په ګټه بدله کړي. همدغه گروهه او همدغه ایمان د مسلمان د ځواک بنسټ دی. هر څومره چې دغه بنسټ کمزوری کېږي هومره د مسلمانانو په هر کار کې ښکاره کمزورتیا لیدل کېږي، له دې امله د دغې کمزورتیا د لرې کولو لپاره په

ښکاره او واضح ډول ورته وویل شول چې :

{قُلْ لَنْ يَنْفَعَكُمْ الْفِرَارُ اِنْ فَرَرْتُمْ مِنَ الْمَوْتِ اَوْ الْقَتْلِ وَاِذَا لَا تُمْتَعُونَ اِلَّا قَلِيْلًا} (16) قُلْ مَنْ ذَا الَّذِي يَعْصِمُكُمْ مِنَ اللّٰهِ اِنْ اَرَادَ بِكُمْ سُوْءًا اَوْ اَرَادَ بِكُمْ رَحْمَةً وَلَا يَجِدُوْنَ لَهُمْ مِنْ دُوْنِ اللّٰهِ وَلِيًّا وَلَا نَصِيْرًا} (17) [الأحزاب :

16 ، 17] “ای نبی ! دوی ته ووايه که تاسې د مرگ يا شهادت له وېرې تېښتئ، نو تېښته تاسې ته کومه گټه نه رسوي او دا يې هم وروښود له چې (هغوی خو دې دا فکر وکړي) که د خدای جل جلاله پرېکړه وي چې هغوی ته دې کوم زیان ورسول شي نو هغه څوک دی چې له خدای جل جلاله نه به يې بچ کړي (او که د خدای پرېکړه دا وي چې) هغوی ته کومه گټه ورسوي نو هغه څوک دی چې مانع يې شي (هغوی دې باید په یاد ولري) چې بې له خدایه به هېڅوک خپل ساتندوی ونه مومي او نه مرستیال “

که دغه گروهه د چا په زړه کې وي نو بیا له تېښتې نه مطلب څه دی؟ انسان ته پکار دي چې په هر حساس وخت کې خپل ایمان وازمويي. ډېر ځله انسان په خپله د خپل ځان په دوکه کولو بوخت وي خو سمه پټه يې هلته لگېږي چې د ازموينې وخت پرې راشي.

ددې جنگ په اوږدو کې مسلمانانو ته دا لارښوونه وشوه چې د رسول الله صلی الله علیه وسلم ژوند ستاسې لپاره د تقلید وړ بېلگه ده، خو هغه کسان ترې د گټې اخیستو وړ گرځېدلای شي چې هغوی له خدای جل جلاله سره د لېدو او اخروي نعمتونو هیله لري او خدای تعالی ډېر یادوي. په دې وخت کې د مسلمانانو د همت لوړولو او په ډېرو سختو حالاتو کې د هغوی د زړونو د ټینګولو او د خدای پر فضل باندې په پوره استقلال سره د توکل درلودلو په خاطر د رسول الله صلی الله علیه وسلم د استقلال، عزم، توکل علی الله او صبر کومه بېلگه چې مخې ته راځي هغه ترقیامته پورې د خدای د ټولو بندگانو لپاره د تقلید وړ بېلگه ده. کوم کسان چې د الله د دین قایمولو لپاره چمتو وي او په دې لار کې قدم ږدي د هغوی لپاره دا یوه داسې بېلگه ده چې د ژوند په هر کړلېکي کې باید مخې ته کېښودله شي، همدا د

هغوی لپاره د لارې اصلي مشال دی.

د بنو قریظه وو پای :

لکه څنگه چې د مخه یادونه وشوه کله چې حضرت محمد صلی الله علیه وسلم مدینې ته راغی نو له یهودي قبیلو سره یې تړون وکړ، هغوی تر څو ورځو پورې په خپل تړون ټینگ ولاړ وو، خو کله چې یې خپل تړون مات کړ نو بیا جلا وطن کړای شول مگر بنو قریظه وو بیا تړون وکړ په دې توګه حضرت محمد صلی الله علیه وسلم ورته امن او په خپلو کلاګانو کې د اوسېدلو اجازه ورکړه.

د احزابو د جنگ په وخت کې یهودي قبایلو بنو قریظه د مسلمانانو پر ضد را وپارول او هغوی هم د احزابو په جنگ کې ګډون وکړ او د هغو تړونونو درناوی او رعایت یې ونه کړ چې له حضرت محمد سره یې کړي وو. کله چې د احزابو جنگ پای ته ورسېد نو حضرت محمد صلی الله علیه وسلم تر ټولو د مخه بنو قریظه و ته پاملرنه او دا پرېکړه وکړه چې ارومرو دې هغوی ته د بې وفاۍ جزاء ورکړی شي. هغوی په داسې وخت کې بې وفایي وکړه چې ټول عرب د مسلمانانو پر ضد را پارېدلي وو. په ښکاره خو د مسلمانانو د خلاصون لپاره هېڅ یوه لاره نه وه پاتې او د بنو قریظه و خپل عمل ثابته کړه چې د مسلمانانو په حق کې دوی تر ښکاره دښمنانو (چې هغوی په ښکاره مخالفت کوي) ډېر خطر ناک دي. بنو قریظه وو له مسلمانانو سره تړون وکړ او له خپل لوري نه یې هغوی ته ډاډپینه ورکړه خو په راتلونکي وخت کې ولېدل شول چې دوی د مسلمانانو د نابودۍ او له منځه وړلو لپاره خپلې هلې ځلې له نورو سره ګډې کړي دي، په دې ډول د هغوی کلاګانې محاصره شوې او دا محاصره تر یوې میاشتې پورې وځنډېدله. په پای کې بنو قریظه دې ته اړ شول چې وسلې کنډېردي بیا په دې وخت کې په خپله د تورات له احکامو سره سم د هغوی په باب دا پرېکړه وشوه چې د هغوی د جنگ وړ کسان دې ووژل شي او نور دې بنديان شي. مال او اسباب دې ترې واخیستل شي. په دې وخت کې نژدې (۴۰۰) تنه ووژل شول چې په هغوی کې یوه ښځه هم وه او دا په دې جرم ووژل شوه چې د کلا له دېوال نه یې پر یوه مسلمان باندې تیر غورځولې او هغه یې وژلی ؤ.

د حديبيي سوله :

کعبه د اسلام اصلي مرکز ؤ چې حضرت ابراهيم عليه السلام او د هغه زوی حضرت اسمعيل عليه السلام د خدای په حکم ودانه کړې وه. مسلمانان چې د اسلام له دغه مرکز نه ويستل شوي وو تردې وخته پورې پرهغوی باندې شپږ کاله اوبستي وو. همدا راز حج هم د اسلام له مهمو رکنونو څخه يو رکن ؤ ځکه نو دا د مسلمانانو خورا ټينگه غوښتنه وه چې د کعبې د خونې حج وکړي.

د کعبې سفر :

په عربو کې به ټول کال د جنگ لړۍ روانه وه خو د حج په وخت کې به يې د خلورو مياشتو لپاره دا جنگونه ځنډول. دا ددې لپاره چې کعبې ته د تگ راتگ په وخت کې خلک په امن کې وي او په ډاډېينه د کعبې زيارت وکړي. حضرت محمد صلی الله عليه وسلم د هجرت په شپږم کال د ذی القعدې په مياشت کې د حج اراده وکړه او يو زيات شمېر مهاجرين او انصار دغې نېکمرغۍ ته چې د کعبې زيارت وکړي سترگې پر لار وو. په دې ډول د (۱۴۰۰) تنو مسلمانانو په ملگرتيا د حج لپاره چمتو شو. کله چې ذوالحليفه نومي ځای ته ورسېدل د قربانۍ لومړني دودونه يې پر ځای کړل. او بيا يې دا خبره اعلان کړه چې مسلمانانو د حج اراده کړې ده نه د جنگ او يرغل. وروسته له دې حضرت محمد صلی الله عليه وسلم يو تن مکې ته ولېږه چې د قريشو خبر راوړي چې هغوی څه اراده لري. کله چې هغه بيرته راغی نو ويې ويل:

د قريشو ټول قبایل راټول شوي او دا وايي چې حضرت محمد به مکې ته نه شي راتلای او همدارنگه هغوی ټول د مقابلې لپاره چمتودي او له مکې څخه دباندې يې د خپلو لښکرو په راټولولو پيل کړی او د جنگ لپاره بيخي تيارسئ دي.

له قريشو سره خبرې اترې:

له دې خبر سره سره حضرت محمد عليه السلام بيا هم مخ په وړاندې ورته. کله چې حديبيه نومي ځای ته ورسېد هلته دېره شو.

له مکې نه يو پړاو لرې يوه شاه ده چې حديبيه نومېږي او د يوه کلي نوم هم دی. په دې ځای کې د خزاعه قبيلې مشر حضرت محمد صلی الله عليه وسلم ته ورغی او ورته يې وويل چې قريشو د جنگ تياری نيولی دی او تاسې نه پرېږدي چې مکې ته لاړ شئ هغه ورته وويل: ځه، هغوی ته ووايه موږ صرف د عمرې لپاره راغلي يو. جگړه مو مقصد نه ده. موږ ته بايد وخت راکړل شي چې د کعبې د خونې طواف وکړو. کله چې دغه پيغام قريشو ته ورسېد نو يو شمېر شريرو خلکو وويل چې: "موږ د حضرت محمد صلی الله عليه وسلم د پيغام اورېدو ته هيڅ اړتيا نه لرو" مگر له يوه کسانو نه يوه تن (عروة) وويل چې: "نه، که تاسې پر ما باندې باور لرئ نو زه به لاړشم او له حضرت محمد صلی الله عليه وسلم سره به خبرې وکړم" په دې توگه عروة حضرت محمد صلی الله عليه وسلم ته ورغی خو څه پرېکړه يې ونه شوای کولای. په دې وخت کې قريشو يوه ډله ولېږله چې پر مسلمانانو باندې يرغل وکړي خو هغه ډله ونيول شوه، بيا حضرت محمد صلی الله عليه وسلم د خپلې مهربانۍ له کبله بښنه ورته وکړه او خوشې يې کړه. په پای کې يې دا پرېکړه وکړه چې د سولې د خبرو اترو لپاره دې حضرت عثمان رضی الله عنه مکې ته ولېږل شي. حضرت عثمان رضی الله عنه مکې ته لاړ، خو قريش په هېڅ ډول راضي نه شول چې مسلمانان دې د کعبې زیارت وکړي دا خو لا څه چې حضرت عثمان رضی الله عنه يې بندي هم کړ.

د رضوان بيعت:

دلته په مسلمانانو کې (په يوه ډول سره) دا خبر خپور شو چې حضرت عثمان رضی الله عنه شهيد شوی دی. دې خبرې مسلمانان خوا خپوري کړل خو کله چې دا خبر حضرت محمد صلی الله عليه وسلم ته ورسېد ويې ويل چې اوس نو بايد ارو مرو د حضرت عثمان رضی الله عنه د وينو بدل واخيستل شي. تردې وينا وروسته د

کيکرو تر يوې ونې لاندې کښيناست او هلته يې له اصحابو کرامو رضی الله عنهم څخه ددې خبرې بيعت واخيست چې موږ به مړه شو خو له جنگ نه به مخ نه اړوو او له قريشو څخه به د حضرت عثمان رضی الله عنه د وینو بدل اخلو. دې تړون په مسلمانانو کې حيرانوونکې ولوله راپيدا کړه او د شهادت مينه پکې وخوټېده او له کفارو څخه د بدل اخيستلو لپاره چمتو شول. ددې بيعت نوم بيعت الرضوان دی، په قرآن شريف کې يې هم يادونه شوې ده. په دې وخت کې چې کومو نېکمرغو خلکو د حضرت محمد صلی الله عليه وسلم په مبارک لاس بيعت وکړ خدای جل جلاله د هغوی په حق کې د خپلې خوښۍ څرگندونه وکړه.

د سولي تړون :

د مسلمانانو له دې جوش او خروش نه قريش هم خبر شول خو هلته بيا څرگنده شوه چې د حضرت عثمان د وژلو (قتل) خبر دروغ ؤ. قريشو سهيل بن عمرو له خپلې خوانه د سفير په توگه ورولبړه تر څو له مسلمانانو سره د سولي په باب خبرې اترې وکړي. سهيل له هغوی سره په دې اړه ډېرې خبرې اترې وکړې په پای کې د سولي پر شرطونو باندې موافقه وشوه. د سوله پانې (صلح نامې) د ليکلو لپاره يې حضرت علي رضی الله عنه راوغوښت کله چې يې پرسوله پانه باندې وليکل چې دا تړون د حضرت محمد رسول الله صلی الله عليه وسلم له خوا دی نو د قريشو استازي (سهيل) پرې نيوکه وکړه چې د رسول الله صلی الله عليه وسلم کلمه بايد ونه ليکل شي دا ځکه چې زموږ اختلاف په همدې کې دی. په دې توگه حضرت محمد صلی الله عليه وسلم د هغه خبره ومنله او په خپل مبارک لاس يې د رسول الله الفاظ لرې کړل او هغه ته يې وويل چې ستاسې په نه منلو څه وشول خو زما دې قسم په خدای وي چې زه د خدای جل جلاله رسول یم.

پر هغو شرطونو چې سوله وشوه دادي :

۱- مسلمانان دې سړ کال بېرته لاړ شي.

۲- راتلونکي کال ته دې راشي خو تر دريو ورځو تېرولو وروسته دې بېرته لاړ

شي.

۳- وسلو سره دې نه راځي خو يوازې تورې له ځانه سره را وړای شي هغه به هم له ټېکيو څخه نه باسي.

۴- په مکه کې چې کوم مسلمانان پاتې دي له هغوی څخه دې هېڅ يو له ځانه سره نه بيايي او که کوم مسلمان دا غواړي چې په مکه کې پاتې شي نو هغه دې نه منع کوي .

۵- که له کافرانو يا مسلمانانو څخه کوم يو مدينې ته لاړشي نو هغه دې بېرته ورکړی شي خوکه کوم مسلمان مکې ته لاړشي هغه به بېرته نه ورکول کېږي.

۶- د عربو قبيلې به دا واک لري چې له مسلمانانو سره تړون کوي او که له کافرانو سره.

۷- دغه تړون به تر لسو کلونو پورې وي.

دا ټول شرطونه په ښکاره د مسلمانانو پر خلاف وو او له هغو ځينې په ډاگه څرگندېدل چې دا د مسلمانانو د ماتې سوله ده.

د حضرت ابو جندل رضی الله عنه واقعه :

د سوله پانې د ليکلو په وخت ناڅاپه دا پېښه رامنځ ته شوه چې د سهيل زوی ابوجندل په يوډول سره وتښتېد او بېړۍ په پښو دلته راوړسېد. د مسلمانانو په مخ کې يې ځان وغورځاوه او خپل ټول پرهاړونه يې هغوی ته وښودل او دا يې وويل چې صرف د اسلام منلو له کبله يې ما ته دغه ډول تکليفونه راکړل. ابو جندل رضی الله عنه له حضرت محمد صلی الله عليه وسلم نه وغوښتل چې « ای پيغمبره! ما د کفارو له منگولو څخه وژغوره او له ځانه سره مې بوځه ». کله چې سهيل دا حال وليد نو ويې ويل چې دا د سولې د تړون لومړی بشپړتيا يې پړاو دی نو د سوله پانې په اساس تاسې نه شئ کولای چې ابوجندل له ځانه سره بوځئ. ابوجندل په يوه ډېره نازکه مرحله کې اسلام منلی ؤ او فرياد يې کاوه چې ای مسلمانانو وروڼو! آيا تاسې غواړئ چې بيا مې کافرانو ته په لاس ورکړئ، ټول مسلمانان د هغه په دې حال له غوسې نه

وخوتېدل. حضرت عمر رضی الله عنه خو حضرت محمد صلی الله علیه وسلم ته آن تر دې پورې وویل څنگه چې ته د خدای جل جلاله رښتینی پیغمبر یې نو بیا موږ ولې دا ذلت او سپکاوی ومنو! حضرت محمد صلی الله علیه وسلم ورته وویل چې «زه د خدای پیغمبر یم او د خدای له حکم ځینې غاړه نه شم غږولای، خدای به زما مرسته کوي». لنډه دا چې سوله پانې بشپړه شوه او ابوجندل د سوله پانې د شرط له مخې بېرته ولېږل شو او د اسلام سر بنډونکي د رسول الله صلی الله علیه وسلم د اطاعت له سختې ازموینې نه بریالي تېر شول. په دې چې له یوې خوا په ښکاره د مسلمانانو سپکاوی او د ابو جندل غمخپلی حالت ؤ او له بلې خوا بې له (څنگه) او (ولې) د پیغمبر اطاعت.

د حدیبیې د سولې اغېزې :

د سوله پانې له بشپړېدونه وروسته حضرت محمد صلی الله علیه وسلم حکم وکړ چې په همدې ځای کې دې خلک قربانۍ وکړي لومړی په خپله حضرت محمد صلی الله علیه وسلم قرباني وکړه او وېښتان یې وخرېدل وروسته بیا صحابه و د هغه حکم تعمیل کړ. پیغمبر صلی الله علیه وسلم له سولې نه وروسته تر دریو ورځو پورې په حدیبیه کې پاتې شو. کله چې له دې ځایه روان شو په لار کې د فتح سورت ورباندې نازل شو چې په کې یې د دغې سولې واقعې ته اشاره کړې ده او هغې ته (فتح مبین) یعنې ښکاره سوبه ویل شوې ده. په ښکاره خو دا د اریانیتیا خبره وه چې هغه تړون ته چې د مسلمانانو له نظره د ماتې سوله وه هغې ته دې ښکاره سوبه وویل شي، مگر وروستیو حالاتو په ډاگه او څرگنده کړه چې د حدیبیې د سولې واقعې د اسلام په تاریخ کې د یوې لویې سوبې سریزه وه چې تفصیل یې دادی :

تر دغه وخته پورې د مسلمانانو او کافرانو تر منځ د جنگ لړۍ روانه وه او دواړو ډلو به په خپلو کې سره تگ راتگ نه درلود خو له دغې سولې او روغې نه وروسته د دوی تگ راتگ پیل شو او بې وېرې به مسلمان او نامسلمان مدینې ته راته او میاشتې میاشتې به یې هلته تېرولې او له مسلمانانوسره به یې ناسته ولاړه کوله، په

دې توگه هغوی ته دا موقع په لاس ورغله چې له دغه نوي نهضت سره له نژدې نه وگوري. دلته به چې راغلل په اریانوونکي ډول به تر اغېزې لاندې راغلل او د مسلمانانو پر خلاف به چې کوم زړونه له کرکې او غوسې نه ډک وو هغوی به له خپلو خلکو نه په مسلمانانو کې د اخلاقو، چار چلند او عاداتو لوړ والی او غوره والی لیده او دا به یې هم لیدل چې د خدای له هغو بندگانو سره موږ جنگ پیل کړی دی چې د هغوی په زړونو کې زموږ پر خلاف هېڅ کرکه او دښمني نشته بلکې له هغوی سره که څه کرکه ده هغه زموږ د غلطو عقایدو او غلطو تگلارو په سبب ده.

مسلمانان چې هره خبره کوي هغه له خواخوږۍ او انسانیت نه ډکه وي. سره له دې چې هغوی به له مسلمانانوسره جنگونه کول. خو بیا هم د مسلمانانو په انساني خواخوږۍ او ښه چارچلند کې څه کمی رانغی، هغو نامسلمانو خلکو چې د اسلام په اړه څه شکونه او اعتراضونه درلودل هغوی ته هم ددې تگ راتگ په سبب د خبرو اترو موقع پیدا او دا ور په ډاگه شوه چې دوی د اسلام په باب له څومره تېروتنو سره مخامخ شوي وو، لنډه دا چې دغو حالاتو په خپله د کافرانو زړونه د اسلام په لوري راکاږل او د غلط فهمیو کومې پردې چې د دوی پر زړونو باندې د دوی مشرانو خوږې کړې وې د هغو ټولو په راغونډولو یې پیل وکړ. په دې توگه تر دغه تړون وروسته د یو نیم یا دوو کلونو په اوږدو کې دومره خلکو اسلام راوړ چې هېڅکله یې تردې د مخه نه و راوړی. په دې دوران کې د قریشو یو شمېر لویان او نامتو مشران هم د اسلام تر اغېزې لاندې راغلل، له کافرانو سره یې خپلې اړیکې وشلولې او له مسلمانانو سره ملگري شول. حضرت خالد بن ولید رضی الله عنه او حضرت عمرو بن عاص رضی الله عنه دواړو په همدې وخت کې اسلام راوړ او د اسلام د نفوذ دایره دومره اړته او ځواکمنه شوه چې په دې وخت کې زاړه جاهلیت خپل مرگ په خپلو سترگو لیده. د کفارو مشر چې دا حال ولید ډېر خواشینی او غمجن شو. قریش په دې ښه پوهېدل چې په یقیني توگه یې د اسلام په مقابل کې لوبه بایللې ده اوس نو هغو ته بله کومه چاره نه وه وریاتې پرته له دې چې دغه تړون مات کړي او د اسلامي نهضت پر خلاف یو ځل بیا خپل بخت په کلکه وازمويي او ددې راروان سېلاب مخه

ونیسي. ددې تړون د ماتولو یادونه به په راتلونکو پاڼو کې د مکې سوبې په لړ کې په خپل مناسب ځای کې راشي .



لسمه برخه

د پاچایانو په نامه لیکونه



کله چې حضرت محمد صلی الله علیه وسلم د حدیبیې له سولې نه یو څه ډاډه او خوا ټولې شو نو د بلنې او تبلیغ کارته یې لا زیاته پاملرنه وکړه یوه ورځ یې خپلو صحابه و ته وویل چې "ای خلکو! خدای جل جلاله زه د ټولې دنیا لپاره رحمت رالېږلی یم زما پیغام د ټولې دنیا لپاره دی او دا د ټولو لپاره رحمت دی، گورئ د عیسی علیه السلام د حواریو نو په شان بې اتفاقي مه کوئ. لارشی او زما له خوا د حق پیغام ټولو ته ورسوئ". دا وخت یعنې د شپږم هجري کال په پای او د اووم هجري کال په پیل کې یې د لویو لویو پاچایانو په نامه بلنلیکونه د بېلا بېلو صحابه و په لاس مختلفو هېوادونو ته ولېږل. په تاریخ کې ددې بلنلیکونو بشپړه تفصیل راغلی دی خو یو څه برخه یې دا ده:

د روم د قیصر په نامه لیک حضرت دحیه کلبی وروړ.
د ایران د شاه (خسرو پرویز) په نامه لیک حضرت عبدالله بن حذافه سهمي وروړ.

د مصر د عزیز په نامه لیک حضرت حاطب بن ابی بلتعه وروړ.
د حبشي د پاچا به نامه لیک حضرت عمرو بن امیه ضمري وروړ.

د روم د قیصر په نامه لیک :

د روم د قیصر په نامه یې چې کوم لیک ولېږه هغه په دې ډول ؤ :
بسم الله الرحمن الرحيم * د محمد له خوا چې د خدای جل جلاله بنده او رسول دی، د هرقل په نامه چې د روم لوی رئیس دی.
هغه څوک دې سلامت وي چې د هدایت پیروي کوي. وروسته تر دې زه تا اسلام ته رابللم.

که د خدای جل جلاله اطاعت او حکم دې ومانه نو سلامت به یې، خدای جل جلاله به تا ته یو په دوه اجر درکړي خو که تا د خدای جل جلاله له حکم نه مخ واپراوه نو ستا د هېواد والو گناه به هم ستا پرغاړه وي " ځکه چې ستا د انکار له کبله به هغوی ته هم اسلامي بلنه ونه رسېږي. "

ای اهل کتابو! راشی یوې داسې خبرې ته چې زموږ او ستاسې ترمنځ یوشان ده. او هغه دا چې بې له خدای جل جلاله به موږ د بل چا بندګي نه کوو او له هغه سره به شریک نه پیدا کوو او بې له یوه خدایه به بل څوک په خدایۍ نه منو خو که تاسې له دې خبرو نه غاړه وغږوله نو موږ په ښکاره وایو چې تاسې شاهدان اوسئ چې موږ خو مسلمانان یو "یعنې د یوه خدای د بندګۍ او اطاعت منونکي".

له ابو سفیان سره خبرې اترې :

حضرت دحیه کلبی رضی الله عنه چې دغه لیک حارث غسانی ته په بصرې کې ورساوه. په دې وخت کې حارث غسانی د روم د قیصر له خوا د شام واکمن ؤ. کله چې لیک قیصر ته ورسېد هغه یې پرانېست او حکم یې وکړه دلته کوم عرب پیدا کولای شی ما ته یې راولی. په دې وخت کې ابوسفیان د سوداګرۍ لپاره همدغې سیمې ته راغلی ؤ. مؤظفو کسانو هغه د قیصر دربار ته ورووست. کومې خبرې اترې چې له ابوسفیان سره وشوې هغه دا دي:

قیصر : د نبوت د مدعي کورنۍ څنګه ده؟

ابو سفیان : له شریفې کورنۍ سره اړیکه لري.

قیصر : په دې کورنۍ کې کوم بل یوه هم د نبوت دعوه کړې وه؟

ابو سفیان : نه .

قیصر : آیا په دې کورنۍ کې کله کوم پاچا تېر شوی دی؟

ابو سفیان : نه! هېڅکله!

قیصر : کومو خلکو چې دا مذهب منلی دی کمزوري دي که شتمن؟

ابو سفیان : کمزوري خلک دي .

قیصر : د ده پیروان زیاتېږي او که کمېږي؟

ابو سفیان : زیاتېږي.

قیصر : آیا تاسې له هغه نه کله دروغ اورېدلي دي؟

ابو سفیان : نه، هېڅکله.

قيصر : آيا هغه كله له خپلې ژبې او وعدې نه گرځېدلى دى؟
ابو سفیان : تر اوسه پورې خو يې د وعدې او ژبې پر خلاف كوم كارنه دى كړى. اوس د حديبيې د سولې تړون ورسره شوى دى وبه گورو چې په خپل تړون درېږي او كه نه؟.

قيصر : آيا تاسې له هغه سره كله جنگ كړى دى؟

ابو سفیان : هو! كړى مو دى.

قيصر : د جنگ پايله مو څنگه وه ؟

ابو سفیان : كله موږ سوبمن او كله هغه.

قيصر : هغه څه ښوونه كوي ؟

ابو سفیان : هغه وايي چې يوازې د يوه خداى بندگان كوي. په هېڅ ډول سره هم د بل چا عبادت مه كوي، لمونځ كوي. پاك لمني اوسئ، رښتيا وايئ او يو له بل سره په لورينې او مهربايي مخامخېږئ.

له دې خبرو اترو نه وروسته قيصر ورته وويل چې : “ پيغمبر تل په ښه كورنۍ كې پيدا كېږي. كه په دغې كورنۍ كې بل چا د نبوت دعوه كړې واى نو كېداى شول چې ده به د كورنۍ اغېزه منلې وي او كه دده په كورنۍ كې كوم پاچا تېرشوى واى نو كېداى شول چې ده به دا هر څه د واكمنۍ د هوس په خاطر كول، نو څنگه چې دا تجربه شوې ده چې د خلكو په معاملو كې يې هېڅ كله درواغ نه دي ويلي نو څنگه كيداى شي چې هغه دې د خداى جل جلاله په معامله كې دومره غټ درواغ ووايي چې “ دى د خداى جل جلاله رسول صلى الله عليه وسلم دى ” او داهم واقعيت دى چې د پيغمبرانو لومړني پيروان تل غريب خلك وي او رښتيني مذهب تل مخ په وړاندې درومي او دا هم رښتيا ده چې پيغمبر هېڅكله له چاسره دوكه او ټگي نه كوي او بيا دې دا هم وويل چې هغه د لمانځه، پاك لمني او تقوى لارښوونه كوي نو كه دا ټول رښتيا وي، دا زما حكومت به هم يوه ورځ د هغه تر واك لاندې شي. ما ته معلومه وه چې يو پيغمبر راتلونكى دى خو ما دا خيال نه كاوه چې هغه به په عربو كې پيدا كېږي. كه زه هلته تللى شواى نو پښې به مې ورته مينځلې واى. ”

قیصر چې د دربار ملایانو او پوهانو ته دغه خیالات واورول نو هغوی ډېر خواشینی شول او قیصر ته دا اندېښنه پیدا شوه چې د هغه پر ضد چېرې بغاوت ونه شي. دې اندېښنې سره بیا هم د قیصر زړه ته څه روښنایي ورننوتې وه خو بیا تته او ورکه شوه. رښتیا چې د حق مننې په لار کې له دولت او اقتدار هم تر ټولو لوی خنډ گرځي.

د ایران د پاچا په نامه :

د ایران د پاچا خسرو پرویز په نامه چې پیغمبر صلی الله علیه وسلم کوم لیک لېږلی ؤ هغه داؤ:

بسم الله الرحمن الرحيم *د خدای جل جلاله د رسول محمد له خوا د فارس لوی رئیس کسری ته. سلام دې وي پر هغه چا چې د هدایت پیرو وي او په خدای او پیغمبر یې ایمان راوړی وي او دا شاهدي ورکوي چې له الله نه پرته بل اله نشته او دا چې زه ټولو انسانانو ته د خدای جل جلاله له لوري رالېږل شوی پیغمبر یم او ددې لپاره چې هر څوک د خدای جل جلاله د نافرمانۍ له ناوړه انجام څخه ووېروم. ته هم د خدای تعالی اطاعت او فرمانبرداری ومنه، ته به سلامت او سې، که نه نو د اور لمانځونکو وبال به هم ستا په غاړه وي. ”خسرو پرویز د ډېر برم او اوکوب خاوند ؤ. هغه ته دارنگه لیک خورا گران او ځوروونکی ؤ چې لومړی پکې د خدای جل جلاله نوم، بیا د لیک لېږونکي نوم او ورپسې دې د پاچا نوم لیکل شوی وي او هغه هم په ساده توگه چې نه ورسره اداب او القاب لیکل شوي وو او نه د لیکنې هغه سلوک لکه څنگه چې په هغوی کې دود ؤ. خسرو پرویز چې دا لیک وکوت نو خوا خپوری (پریشان) شو او ویې ویل: ”زما مریي ما ته دا کښلي دي“ له دې وینا نه وروسته یې دغه مبارکه پاڼه خپرې کړه او د یمن والي ته یې فرمان ولېږه چې د نبوت مدعي زما دربار ته راولی.

د یمن والي دوه کسه حضرت محمد صلی الله علیه وسلم ته ولېږل چې هغه راولي په دې وخت کې د خسرو پرویز زوی را پاڅید او خسرو یې وواژه، په خپله پر

تخت کښېناست. کله چې د والي استازي پيغمبر صلی الله عليه وسلم ته ورغلل، دوی خبرنه وو چې پاچا يې وژل شوی دی. حضرت محمد صلی الله عليه وسلم ته دا خبره د خدای تعالی په حکم څرگنده شوې وه. په دې توگه يې دواړو استازو ته خبر ورکړ او ورته يې وویل چې تاسې بېرته لاړشئ او والي ته مو ووايئ چې د اسلام حکومت به د خسرو تر پایتخت پورې در ورسېږي. کله چې هغه دواړه یمن ته بېرته ورسېدل هلته معلومه شوه چې خسرو پروېز وژل شوی دی.

د نجاشي او د مصر د عزیز په نامه :

دغه مضمون ته ورته لیک يې د حبشې پاچا ته هم لېږلی ؤ. هغه يې په ځواب کې داسې لیکلي ؤ چې: "زه شاهدي ورکوم چې ته د خدای جل جلاله رښتینی پيغمبر يې "نجاشي د حضرت جعفر رضی الله عنه په لاس هغه وخت اسلام قبول کړی ؤ چې حضرت جعفر رضی الله عنه حبشې ته هجرت کړی ؤ. په دې اړه د (حبشې ته هجرت) ترسرلیک لاندې هم یادونه شوې ده. که څه هم د مصر عزیز هغه لیک ولوست خو اسلام يې رانه ووړ مگر د پيغمبر صلی الله عليه وسلم استازی يې له عزت او سوغاتو نو سره بېرته ولېږه.

يولسمه برخه

(د اسلامي حکومت ټينگښت)

د يرغل او پرمختگ پاليسي ●

پر خيبر باندې يرغل ●

د اسلامي ټولنې روزنه ●

د عمرې اداء كول ●

د مكې سوبه ●

د حديبيې له سولې نه غاړه غړول ●

پر مکه باندې د يرغل تياري ●

د ابو سفیان گرفتاري ●

مکې ته داخلېدل ●

تر سوبې وروسته خطبه ●

د حنين غزاء ●

د حنين جنگ ●

● په دښمن پسې تلل او د خیر دعاء

● د تبوک غزاء

● د روم له واکمنۍ (سلطنت) سره کشمکش


● د قیصر له خوا د یرغل تیاری

● د مقابلي پرېکړه

● د منافقت پرده لرې کول

● په مکه کې د امن اعلان

● د کعبې خونې ته ننوتل



کله چې بنو نضیرو خلک له مدينې څخه وويستلی شول نو هغوی خیبر ته راغلل او په همدې ځای کې مېشت شول خیبر د هغه ځای نوم دی چې کابوله مدينې څخه (۲۰۰) ميله لرې شمال ختیځ لوري ته پروت دی او يهودو پکې ټينگې کلا گانې جوړې کړې وې .

خیبر په دې وخت کې د اسلامي نهضت پر ضد خورا قوي مرکز او د اسلام لپاره يوه تلپاتې خطر وه او پرمدينې باندې د يهودو د هغه سخت يرغل ستر لامل ؤ چې د احزابو جنگ تر سر ليک لاندې يې يادونه شوې ده. کله چې خدای تعالی د هغوی دا دسيسه هم شنډه کړه، نو بيا يې پر له پسې داسې دسيسې جوړولې چې په هر ډول سره وي، اسلامي نهضت له منځه یوسي. ددې مقصد لپاره به يې دعربوله بېلابېلو قبيلو په تېره بيا له قريشو سره سازشونه کول او له دې سره سره يې د مدينې منافقان هم لمسول چې که هغوی د مسلمانانو په منځ کې پاتې شي او په بېره د مسلمانانو د جرړو په غوڅولو پيل وکړي. نو له بهر نه به د اسلام دښمنان هم پرې يرغل وروړي او د اسلام له لوري خطر (!) به د تل لپاره له منځه ولاړ شي. حضرت محمد صلی الله عليه وسلم د يهودو پردې هلو ځلو او هڅو پوه ؤ. ده هم کونښنې وکړ چې له يهودو سره يو ډول مناسب تړون لاسليک کړي او هغوی له دغو حرکتونو څخه راوگرځوي. په دې توگه يې د همدې مقصد لپاره په خپله هم تحریک وچلاوه خو يهود له خپلو سازشونو نه وانه وښتل او آن تردې چې د هغوی بېلابېلو قبيلو ته يې دا خبر ورکړه چې له موږ سره يو ځای پرمدينې باندې يرغل کوئ نو موږ به هر کله تاسې ته د کجورو د بن نيمه پيداوار درکوو. لنډه دا چې د يهودو د سازشونو په پايله (نتيجه) کې د اکثرو قبيلو ارادې بدلې شوې او په دې خبره يې اتفاق وکړ چې په گډه به پرمدينې باندې يرغل کوي.

د يرغل او پرمختگ پاليسي :

تر اوسه پورې به مسلمانان د ځان ژغورنې په خاطر جنگيدل او دښمن به د هغوی د له منځه وړلو لپاره تعرضي حملې کولې همدا ؤ چې مسلمانانو د خپل ځان

د ساتنې لپاره وسله په لاس واخيسته او د خدای جل جلاله په نصرت سره د هغوی دښمن خړ سترگی شو، خو په دې وخت کې حالاتو ځانته بله بڼه غوره کړه او دې خبرې ته اړتیا وه چې اسلامي نهضت ته که له هرې خوا نه کوم خطرمتوجه وي، مخکې له دې چې هغه ددې نهضت د له منځه وړلو لپاره منظم شي، پر هغه باندې دې حمله وشي او هغه دې له منځه یو وړل شي.

کله چې د اسلامي نهضت د ټینګښت او ژغورنې لپاره دفاعي جنگ ته اړتیاوې نو په دې وخت کې یرغل او پرمختګ هم یو ډېر ضروري کار وي. اسلام د ژوندانه یو نظام او بشپړ قانون دی ددې نظام او قانون د تحکیم لپاره یوازې هم دومره کافي نه ده چې کله د غیر اسلامي نظام د مخکښانو (علمبردارانو) له خوا پرې کومه حمله کېږي دوی دې ترې صرف ځان وژغورلای شي. بلکې د ژوندانه د دغه قانون د تحکیم لپاره داسې وخت هم راځي چې د نورو نظامونو د ړنگولو لپاره به پرمخ ځي او په دې خاطر به هلې ځلې کوي. اسلامي نهضت د احزابو له جنگ نه راوړوسته په یوه داسې مرحله کې واقع شو چې یوازې دفاعي ډوله جنگونو ورته بسنه نه کوله بلکې اوس هغه وخت رارسېدلی ؤ چې که اړتیا پېښېږي نو په خپل یرغل سره دې هغه خطرلرې کړي، څنگه چې د احزابو جنگ پای ته ورسېد وروسته له هغه حضرت محمد صلی الله علیه وسلم دا لارښوونه وکړه چې ” اوس به داسې نه وي چې هغوی به پر موږ باندې یرغل کوي بلکې اوس به موږ په خپله وځو او پر هغوی به دانگو“.

پر خیبر باندې یرغل :

اوس هغه وخت رارسېدلی ؤ چې په خپل وخت سره دې د یهودو د فتنو د پراختیا مخه ونیول شي .

له دې کبله حضرت محمد صلی الله علیه وسلم پر خیبر باندې د یرغل تیاری ونيو او د یهودو له خوا چې د کومو بریدونو اندېښنه وه د هغو د مخنیوي لپاره په خپله له مدینې څخه ووت. دغه پېښه د هجرت په اووم کال د محرم په میاشت کې واقع شوه، په دې حمله کې چې له پیغمبر صلی الله علیه وسلم سره کوم پوځ ؤ شمېر یې

یوزراو شپږ سوه (۱۶۰۰) تنه وو چې له دې جملې څخه دوه سوه تنه سپاره او نور پلي

۰۹۹

په خیبر کې شپږ کلا گانې وې چې شل زره تنه عسکر پکې اوسېدل. کله چې حضرت محمد صلی الله علیه وسلم خیبر ته ورسېد او باور یې راغی چې یهودان رښتیا د جنگ لپاره چمتو دي او هیڅ راز تړون او سوله نه غواړي، نو بیا یې صحابه و ته د جهاد په اړه وعظ وکړ او هغوی یې د خدای جل جلاله د دین په لار کې د سربښندنې لپاره وهڅول. کابو تر شلو ورځو کلا بندۍ وروسته خدای تعالی مسلمانانو ته سوبه ورکړه او په دې جنگ کې له

یهودانو څخه ۹۳ تنه ووژلې شول او له مسلمانانو څخه ۵ تنه په شهادت ورسېدل. د یهودو یو نامتو اتل (مرحب) د حضرت علي رضی الله عنه په لاس ووژل شو، د دغه اتل وژل (قتل) یوه عظیم الشانه پېښه وه. دا ځکه چې یهودو به د هغه په زور او قوت باندې ډېر فخر کاوه له دې سوبې نه وروسته یهودو دا غوښتنه وکړه: هغه ځمکې چې تراوسه پورې زموږ په ولکه کې دي هغه دې له موږ سره وي او نیمه پیداوار به یې مسلمانانو ته ورکوو حضرت محمد صلی الله علیه وسلم د هغوی دا غوښتنه ومنله او په راتلونکو کلونو کې به مسلمانو امیرانو دغه پیداوار له یهودو سره د انصاف له مخې دوه برخې کول او ورو ورو به یې د هغوی زړونه په لاس راوړل. مسلمان امیر به پیداوار دوه برخې کړل او بزگرتنه به یې دا حق ورکاوه چې په خپله خوښه یوه برخه واخلي.

د اسلامي ټولنې روزنه :

د احد له جنگ نه راوروسته چې څومره باندني خطرونه اسلامي نهضت ته متوجه وو د هغو اندازه د احزابو له جنگ او ترې راوروسته نورو واقعاتو نه په ښه توګه څرګندېدلای شي. دغه دوره د لویو کشمکشونو دوره وه خو د اسلامي نهضت بلونکي حضرت محمد صلی الله علیه وسلم به چې کله له دغو پېښو نه وزگار شو د یوه هوښیار جنرال او د اخلاقو د یوه ښوونکي او پالونکي په توګه به یې د نهضت د علمبردارانو روزنه کوله. او ددې نوې ټولنې لپاره به چې کومو اصولو او قوانینو ته اړتیا وه پر له پسې به یې د هغو ښوونه کوله. ددې دورې د دوو مهمو سورتونو (نساء او

مائدې). له خپرنې څخه راڅرگندېږي چې هغوی ته د اسلامي اخلاقو او اسلامي ټولنې د جوړښت لپاره په دې دوره کې د کومو مهمو قوانینو او اصولو تعلیم ورکړی شو.

نساء سورت د څلورم او پنځم هجري کال په بېلا بېلو وختونو کې رانازل شوی دی. له دې سورت نه دارا معلومېږي چې محمد صلی الله علیه وسلم په څه ډول سره دغه نوې اسلامي ټولنه د زړه جاهلي دود او دستور له نا پاکيو څخه وژغورله او په نوو اصولو یې اخلاق، تمدن، ټولنه او ژوندون منظم کړل. په دې وخت کې یې مسلمانانو ته په ښکاره لارښوونې وکړې چې سر بېره پر خپل شخصي ژوند، خپل ټولنیز ژوند ته په څه ډول د اسلام د اصولو له مخې سمون ورکړي، هغوی ته د کورنۍ د تنظیم اصول وښودلی شول. د نکاح او طلاق په اړه ښکاره هدايات ورکړي شول. د ښځو او نرینه وو د حقوقو په ټاکلو سره د ټولنې ډېرې بدۍ لرې کړي شوې. د یتیمانو او مستضعفینو د حقوقو په خوندي کولو ټینګار وشو د میراث د وېش اصول جوړ شول. په معاملاتو کې د راکړې ورکړې د سمون لپاره لارښوونې وشوې. د کورنیو شخړو د اوارولو لارې چارې وښودلې شوې. د شرابو پر څښلو باندې بندیز ولګول شو. د طهارت او پاکۍ احکام ورکړي شول. مسلمانانو ته دا وښودلې شول چې د یوه نېک انسان اړیکې دې له خدای جل جلاله او د هغه له بندګانو سره څه رازوي. سر بېره پردې یې د اهل کتابو د نامناسب ژوند پر دود او غلطو چلندونو باندې انتقاد هم وکړ او په دې خبرې سره یې له یوې خوا د اهل کتابو غلطۍ ورپه گوته کړې او له بلې خوا یې مسلمانانو ته دا فکر ورکړ چې له دغسې غلطیو نه ځان وساتي.

دا د اسلام د تاریخ هغه اړخ دی چې له سمون نه یې پرته د باطل په مقابل کې بری نه شي تر لاسه کېدای. د اسلامي نهضت علمبردارانو ته په کار ده چې هغوی نه یوازې د خپل ذاتي حیثیت پر بنسټ په اخلاقي لحاظ د باطل لمانځونکو په وړاندې ودرېږي بلکې د هغوی لپاره دا هم ضروري ده چې یوه داسې بېلګه ایزه (مثالي) ټولنه جوړه کړي چې د حال په ژبه د غیر اسلامي ټولنو په مقابل کې خپل غوره والی زیات کړي. ددې مقصد د ترلاسه کولو لپاره سازش او دوکو ته ضرورت نشته بلکې د

نهضت په علمبردارانو کې چې کله د تقوی او احسان کیفیت پیدا شي نو بیا په خپله همدغه نتایج ترې راوځي. په همدې سبب د یوه نبي اصلاحي او انقلابي نهضت ترنورو ټولو نهضتونو ممتاز او غوره وي. یو نبي چې په خپلو مخاطبو کسانو کې د بلنې د حق اداء کولو لپاره خومره نا ارامه اوتلوي وي تر دې زیات د خپلو پیروانو د ښوونې روزنې او تزکیې لپاره هم متوجه وي دغه امتیازي ځانگړنه په خپله د نساء سورت په مضامینو کې هم شته. د دغه سورت په کوم ځای کې چې هم داخلاقو، تمدن، ټولنې او نورو په اړه قوانین بیانېږي ورسره د تبلیغ او بلنې اړخ هم مخ په وړاندې درومي، مشرکان او اهل کتاب په یوشان د حق دین لوري ته رابلي.

کابو د حدیبیې له سولې نه راوړوسته په اووم هجري کال د مائدي سورت نازل شو. د حدیبیې د سوله پانې پر اساس په دې کال مسلمانانو عمره نه شوای اداء کولای بلکې دا پرېکړه شوې وه چې په راتلونکي کال کې به د کعبې زیارت ته ورځي. په دې توگه له دغه پړاونه د مخه د کعبې د زیارت په لړ کې ډېر زیات اداب هغوی ته وښودلی شول. او دا تعلیم ورکړی شو چې د کافرانو له تېري سره سره دې مسلمانان پرهغوی باندې څه زیاتې نه کوي.

کله چې مائدي سورت نازل شو په هغه وخت کې د مسلمانانو حالت پوره بدل شوی ؤ او دا مهال هغه وخت تېر شوی ؤ چې اسلام له څلورو خواو څخه را ایسار او په خطر کې ؤ، لکه د احد له جنگ نه راوړوسته چې د هغوی کوم حالت ؤ بلکې دا وخت اسلام په خپله یو ځواک ؤ او اسلامي ریاست پوره پراختیا موندلې وه. د مدینې څلورو خواو ته تر یونیم یونیم سلومیلو، دوه دوه سوو میلو پورې د ټولو دښمنو قبیلو زور مات شوی ؤ او د یهودو له لوري به چې هروخت مدینه منوره له خطر سره مخامخ وه هغه خطرهم پای ته رسیدلی ؤ. او که په کوم ځای کې یهودان پاتې هم وو هغوی ټولو د مدینې تر ریاست لاندې ژوند منلی ؤ لنډه دا چې په دې وخت کې په ښکاره لیدل کیدل چې اسلام یوازې د یو څو عقایدو مجموعه نه ده لکه څنگه چې د نورو خلکو په اصطلاح کې ورته (مذهب) وایه شي او اړیکه یې یوازې د انسانانو له زړه او دماغ سره وي بلکې هغه د ژوند یو بشپړ نظام دی چې اړیکه یې د انسان له زړه او دماغ نه علاوه

د هغه له ټول ژوند سره هم ده چې حکومت او سیاست، سوله او جنگ او نور ټول شيان پکې شامل دي. دا هم يوه څرگنده خبره وه چې په دې وخت کې مسلمانان دومره ځواکمن شوي وو چې هغوی د ژوند کوم نظام (دين) د فکر او غور له مخې منلی و پر هغه باندې يې بې پوښتنې او گروېږنې خپل ژوند تر سره کولای شو او د ژوندانه بل کوم نظام او قانون يې د لارې خنډ نه شو گرځيدلای بلکې نور خلک يې خپل دين ته هم رابللی شول.

تر دغه وخت پورې په خپله د مسلمانانوله خوا يو داسې تهذيب جوړ شوی و چې هغه له نورو څخه ممتاز او غوره و. د هغوی اخلاق، د هغوی د ژوند تگلار، د هغوی چارچلند، لنډه دا چې د هغوی ټول ژوند د اسلامي اصولو په چوکاټ کې داخل شوی و، او د نورو په مقابل کې يې په ښکاره امتيازي حيثيت غوره کړی و خپل پوځي او دفتري قوانين او محاکم يې درلودل. راکړه ورکړه، پيرل اوپلورل يې په خپله طريقه وو. د ميراث مستقل قانون ورسره و. د طلاق، نکاح، پردې او داسې نورو چارو لپاره يې خپل اصول او قوانين درلودل. آن تر دې چې د هغوی د ناستې ولاړې، خوراک څښاک او روغ بر د ادابو په باره کې هم ښکاره هدايات موجود وو او د دغو ټولو شيانو په يو ځای کولو سره يې اسلامي ټولنه او د اسلامي ژوند تگلاره له نورو غير اسلامي ټولنو څخه ممتاز او غوره گرځولې وه. او دا هر څه د هغې ښوونې او روزنې پايله وه چې حضرت محمد صلی الله عليه وسلم ورته پوره پاملرنه کوله او په نتيجه کې د مسلمانانو ژوند له سپېڅلتيا څخه د لا سپېڅلتيا په لور روان و.

د مائدي سورت کې د حج د سفر اداب، د خوراک څښاک په شيانو کې د حرامو او حلالو توپير، د اوداسه، غسل او تيمم ترتيب او قاعدې، د شرابو او قمار حرمت، د شهادت په اړه لارښوونې، پر عدل او انصاف باندې ټينگار او داسې نور موضوعات دي چې د اسلامي ټولنې د جوړښت لپاره خورا ډېر ضروري وو او دې ټولو ته به پوره پاملرنه کېده.

د عمري اداء کول:

د حديبيې په سوله کې يو شرط دا ؤ چې مسلمانان دې په راتلونکي کال کې عمره اداء کړي. په دې توگه حضرت محمد صلى الله عليه وسلم په راتلونکي (د هجرت په اووم) کال له گڼ شمېر مسلمانانو سره د کعبې زيارت وکړ. په دې وخت کې پر صحابه و باندې له ډېرې خوشحالي او ولولې نه يو اريانوونکی کيفيت پريووت. دې منظري د قريشو د کفارو زړونه مات او خواشيني کړل، د رخې او تعصب اور يې لمبه وکړه او دا مهال يې خپلې هغې سوله پانې ته هېڅ ونه کتل چې په خپله خوښه يې خپله پله پکې درنه کړې وه.

د مکي سوبه

د حديبيې له سولې نه غاړه غړول :

د حديبيې د سوله پانې په اساس د عربو قبيلو ته دا حق ورکړ شوی ؤ چې د مسلمانانو او يا قريشو له هرې يوې ډلې سره چې هغوی غواړي تړون وکړي د همدغه شرط په اساس خزاعه قبيلې له مسلمانانو سره تړون وکړ او بنو بکر قبيلې له قريشو سره. نژدې تر يونيم کال پورې همدغه تړون عملي کيده خو تر دې وروسته يوه نوې پېښه رامنځ ته شوه او هغه دا چې د خزاعه او بنو بکر قبيلې چې له ډېرې مودې په خپل منځ کې سره جنگېدلې يو ځل بيا يې ترمنځ جگړه پيل شوه. ددې جنگ پيل داسې ؤ چې کله بنوبکرو پر خزاعه و باندې بريد وکړ نو قريشو د بنوبکرو ملاتړ وکړ. دا ځکه چې هغوی له خزاعه و نه په دې خبره خپه وو چې د هغوی پر ضد يې له مسلمانانو سره تړون کړی وو لنډه دا چې هغوی په گډه د خزاعه قبيلې د خلکو پروژلو باندې پيل وکړ آن تردې چې کله هغوی د کعبې خونې ته پناه يو وره هلته يې هم پرېښودل او په حرم کې يې هم د خزاعه و وينې وبهولې. خزاعه اړ شول او له دې حالاتو څخه يې حضرت محمد ته خبر ورکړ او د مخکيني تړون پر اساس يې له حضرت محمد صلى الله عليه وسلم څخه مرسته وغوښته. کله چې حضرت محمد صلى الله عليه وسلم د خزاعه و له مظلوميت نه خبر شو نو ډېر زيات غمجن شو او قريشو

ته يې خپل استازی ولېږه ترڅو هغوی له خپلو دغو حرکتونو څخه لاس واخلي
او له دې درېو شرطونو څخه یو ومني :

۱- دخزاعه و کوم کسان چې وژل شوي دي د هغوی د وینو بیه دې ورکړه

شي.

يادې

۲- قريش د بنو بکرو پلوي او ملاتړ نه کوي.

يادې

۳- ددې خبرې اعلان وکړي چې د حديبيې سوله ماته شوه .

کله چې استازي دغه پيغام قريشو ته واوراوه له هغوی څخه يوه تن قرطبه بن
عمر وويل : “دا درېيم شرط مو منلی دی .” خو کله چې استازی ترې لاړ نو بيا هغوی
پنېمانه شول او ابو سفیان يې د سفير په توگه ورولېږه ترڅو د حديبيې د سولې تړون
له سره بيا نوی کړي خو حضرت محمد صلی الله عليه وسلم ته چې کوم حالات معلوم
وو د هغو له مخې يې د قريشو په مخکې هغه پالیسي ليدله چې دی پرې ډاډه نه و او
د ابو سفیان خبره يې ونه منله.

پرمکه باندې د يرغل تياری:

د کعبې خونه د خالص توحيد هغه مرکز ؤ چې حضرت ابراهيم عليه السلام
يوازې د خدای جل جلاله د عبادت لپاره جوړه کړې وه خو هغه تراوسه پورې د
مشرکانو په ولکه (قبضه) کې وه او د شرک په يوه لوی کور بدله شوې وه.

حضرت محمد صلی الله عليه وسلم د ابراهيم عليه السلام د دين بلونکی او د
خالص توحيد علمبردار ؤ نو له دې کبله لازمه وه چې د توحيد دغه مقدس مرکز دې
ژر تر ژره له هر ډول نا پاکيو څخه پاک او خوندي شي. خو تر اوسه پورې حالاتو ورته
اجازه نه وه ورکړې. کله چې حضرت محمد صلی الله عليه وسلم دا اندازه ولگوله چې
اوس يې وخت دی چې د خدای دغه مقدس کور يوازې د هغه د عبادت لپاره خاص
وگرځول شي او د بت لمانځنې له ټولو ناپاکيو څخه دې پاک کړای شي. نو په دې

توگه يې ټولو هغو قبيلو ته چې له دوی سره يې تړون کړی و، پيغام ولېږه او دا خبره يې ورته په گوته کړه چې مکه وال دې پر دې باندې خبرنه شي؛ چې کله يې پوره تياری ونيو نو حضرت محمد صلی الله عليه وسلم د هجرت په اتم کال د روژې مياشتې په لسمه په پوره برم او اوکوب د لس زره تنه سر ښندونکو په ملگرتيا مکې ته ولېږدېده او په لار کې به د عربو نورې قبيلې هم ورسره ملگرې کېدې.

د ابو سفیان نیول کیدل :

کله چې د اسلام لښکر مکې ته نژدې ورسېد نو ابو سفیان به په پټه د دغه لښکر اندازه او پټه لگوله؛ په دې کې هغه ونيول شو او د حضرت محمد صلی الله عليه وسلم حضورته وړاندې کړای شو. دا هغه ابو سفیان ؤ چې تردې وخته پورې د اسلام په دښمنۍ کې ډېر زیات مخکې ؤ او په کراتو يې پرمدينې باندې د يرغل لپاره سازشونه کړي وو، آن تردې چې د حضرت محمد صلی الله عليه وسلم د وژنې لپاره يې پټه دسيسه هم جوړه کړې وه، دا ټولې داسې خبرې وې چې ابوسفیان پرې بايد ژرتر زړه وژل شوی وای، خو حضرت محمد صلی الله عليه وسلم هغه ته د لورینې په سترگه وکتل او ورته يې وویل : (خه تانه به اوس د هيڅ شي پوښتنه ونه شي .خدای دې تا ته بخښنه وکړي هغه ترټولو رحم کوونکو ډېر رحم کوونکی دی) له ابوسفیان سره دغه معامله بيخي يوه اریانوونکې معامله وه. د رحمة للعالمين دغې پېرزوينې د ابوسفیان د زړه سترگې پرانستې او دا ورته جوتنه شوه چې پرمکې باندې خوا يرغل کوونکې له خپلو دښمنانوڅخه د بدل اخيستلو لپاره د هغوی د وینو تېري نه دي اونه د دنيوي پاچایانو په څېر مغرور او متکبر دي. همدا لامل ؤ چې حضرت محمد صلی الله عليه وسلم ابوسفیان آزاد کړ خو هغه مکې ته بېرته رانغی بلکې اسلام يې ومانه او د حضرت محمد صلی الله عليه وسلم له سرښندونکو سره يو ځای شو .

مکې ته داخلیدل:

په دې وخت کې حضرت محمد صلی الله علیه وسلم پر حضرت خالد بن ولید رضی الله عنه باندې حکم وکړ چې: " له یوه لوري څخه مکې ته داخل شه خو څوک مه وژنه. هو! که پرتاسې چا لاس پورته کړ نو د خپل ځان د ژغورنې لپاره تاسې ته هم د لاس پورته کولو اجازه ده" او په خپله حضرت محمد صلی الله علیه وسلم له بل لوري څخه مکې ته داخل شو، د حضرت خالد رضی الله عنه د لښکر په مقابل کې د قریشو یوې ډلې غیښي واورول او درې تنه مسلمانان یې شهیدان کړل. ځکه نو خالد رضی الله عنه پردغو یرغلگرو باندې حمله وکړه او (۱۳) تنه یې ترې ووژل او نور وتښتېدل کله چې حضرت محمد صلی الله علیه وسلم د حضرت خالد رضی الله عنه له دغه یرغل نه خبر شو نو تحقیق او پوښتنه یې ځینې وکړه خو چې کله اصلي واقعه ورڅرگنده شوه نو دایې وویل چې: (الهي قضاء همدغسې وه) له هغه بل لوري یې کړاوه حضرت محمد صلی الله علیه وسلم مکې ته ورننووت اودده د عسکرو په لاس هېڅوک ونه وژل شو.

په مکه کې د امن اعلان:

کله چې حضرت محمد صلی الله علیه وسلم مکې ته داخل شو نو دا اعلان یې وکړ چې:

۱- هر څوک چې د خپل کور دروازه وتړي او پکې دننه کښېني هغه په امن کې دی.

۲- هر څوک چې د ابوسفیان کورته پناه یوسي هغه هم په امن کې دی.

۳- او هر څوک چې د کعبې خونې ته پناه یوسي هغه هم په امن کې دی

حضرت محمد صلی الله علیه وسلم په داسې برم او اوکوب مکې ته ورننووت چې د (علم) رنگ یې سپین او د بیرغ تور ؤ. زغره یې پرسر کړې او تور پټکی یې پرې تړلی ؤ او د (انا فتحنا سورت) تلاوت یې په لوړ اواز سره کاوه. او د خدای جل جلاله په

حضور کې دده د ډېرې تواضع او عاجزۍ يو داسې جهان ؤ چې هغه پرکوم اوښ سپور ؤ دومره يې ځان پرې راتپت کړی ؤ چې مبارک مخ به يې د اوښ پرشا لگېده .

د کعبې خونې ته ننوتل :

کله چې حضرت محمد صلی الله عليه وسلم د کعبې خونې ته ننوت ترټولو د مخه يې دا امر وکړ چې ټول بتان دې ويجاړ او وويستل شي. دا مهال په کعبه کې ۳۶۰ بتان موجود وو. پردېوالونو يې تصويرونه انځور کړي وو. دا يې هم ټول له منځه يووړل. په دې ډول د خدای جل جلاله کور د شرک له ناپاکيو څخه پاک شو. تردې وروسته يې تکبيرونه ويل او د کعبې د خونې طواف يې کاوه او د ابراهيم مقام کې يې لمونځ اداء کړ. بس دغه ؤ د سوبې جشن. کله چې دغه حال مکه والو په پرانستو سترگو وليد چې هغوی د يوې داسې لويې سوبې د خونې په وخت هم نه د برم او اوکوب څرگندونه کوي او نه د غرور او تکبر خبرې بلکې په بشپړه تواضع او مننه خپل خدای جل جلاله ته غاړه ږدي او د هغه په ستاينه او تکبير مست دي، نو هغه څوک دی چې دغه منظره دې يې ليدلې وای او دا يې نه وای ويلې چې په حقيقت کې دا نه پاچايي ده اونه ملک نيونه بلکې دا نور څه دي !

له سوبې نه وروسته خطبه :

کله چې د مکې سوبه بشپړه شوه وروسته له هغې يې يوه ډېره مهمه او تاريخي خطبه واوروله چې يوه زياته برخه يې د احاديثو په کتابونو کې رانقل شوې ده . حضرت محمد صلی الله عليه وسلم وويل:

(له يوه الله پرته بل اله نشته هېڅوک له هغه سره شريک نه دی . هغه خپله ژمنه رښتيا کړه . هغه له خپل بنده سره مرسته وکړه . او ټولې ډلې يې يوازې ماتې کړې . هو! واورئ! ټولې وياړنې ټول انتقامونه او د پخوانيو وينو بيې او د وينو پورونه دا ټول زما ترپښو لاندې دي . يوازې د کعبې سرپرستي او حاجيانوته اوبه ورکول له دې څخه مستثنی دي . ای قريشو! خدای تعالی جل جلاله اوس د جاهليت غرور او پر توکم

باندې وياړنه له منځه يووړه. ټول خلک د آدم له توکمه (نسل) دي او آدم له خاورو جوړ شوی ؤ).

بيا يې د قرآن شريف دا آيت ولوست :

{يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ (13)}

[الحجرات : 13]

(ای خلکو! ما تاسې له يوه نرينه او ښځې نه پيدا کړي او تاسې مې قبيلې او کورنۍ کړي چې په خپلو منځو کې يو بل سره وپېژني خو د خدای جل جلاله په نزد هغه څوک شريف دی چې ډېر پرهېزگار وي. خدای جل جلاله پوه او په هر څه خبر دی).

له دې سره سم يې د ځينې نورو مسائلو تلقين هم وکړ. دا ده د اسلام د هغه ستر سوبمن وينا چې له خپلې دغې لويې سوبې نه وروسته يې واوروله. په دې کې د دښمنانو پر خلاف نه کومه غوسه شته نه کرکه. نه د خپلو کارنامو يادونه شته او نه د خپلو سربښدونکو ستاينه. هر څه ستاينه چې ده بس هغه د يوه خدای جل جلاله ده څه چې وشول ټول د خدای جل جلاله د فضل نتيجه ده. په عربو کې د وژنې (قتل) د بدلې اخيستلو ډېر زيات اهميت ؤ. که له يوې کورنۍ څخه به يو څوک د چا له خوا ووژل شو نو د هغې کورنۍ په يادښت کې به دغه پېښه خوندي او وساتله شوه او سوونه کاله وروسته به هم ترڅو راتلونکي نسل به يې د قاتل له کورنۍ نه د مقتول بدله وانه خيسته ترهغې به کرار نه کښېناستل. په دې وخت کې حضرت محمد صلی الله عليه وسلم د وينو دغسې بدله ټوله پای ته ورسوله او په عربو کې يې په سمه توگه د امن او ډاډينې ژوند رامنځ ته کړ. په عربو کې په خپلې کورنۍ او توکم باندې وياړنه (افتخار) يوه ډېره لرغونې ناروغي وه. د اسلام په وړاندې انسان او په انسان کې امتياز تردې اخوا سم او صحيح نه دی چې هغه په کومه درجه د خدای جل جلاله د احکامو منونکی دی. څوک چې څومره د خدای جل جلاله د احکامو پابند او د هغه د رضا لپاره وېرېدونکی دی هغه څومره ستر او شريف هم دی. په اسلام کې د نسل شرافت کوم ارزښت نه لري، کورنۍ

اړیکې صرف د یو بل د تعارف او پېژندنې لپاره دي. د خدای رسول په دې ترڅ کې دغه ناروغي هم له منځه یووړه او د ټولو انسانانو ترمنځ یې د هغه مساوات اعلان وکړ چې تراوسه پورې به له اسلامه بل کوم مذهب چا ته نه دی ورکړی .

عمومي بڅښنه :

په کومه غونډه کې چې حضرت محمد صلی الله علیه وسلم خطبه ورکوله هلته د قریشو لوی لوی مشران حاضر وو او هغه خلک هم وو چې په کلکه یې د اسلام د تباهی لپاره اراده کړې وه، هغه خلک هم وو چې مسلمانان یې دومره ځورولي وو چې د خپل هېواد پرېښودلو ته یې اړ کړي وو، هغه خلک هم وو چې د مسلمانانو پر جایدادونو یې خپته اچولې وه او هغه خلک هم وو چې حضرت محمد صلی الله علیه وسلم ته یې سپکې سپورې ویلې وې، د هغه په لاره کې یې اغزي خواره کړي وو، پر هغه صلی الله علیه وسلم باندې یې سرې اچولې وې آن تردې چې د هغه په وژلو پسې راوتلي وو او په هغوی کې یې د تره قاتل او هغه څوک هم وو چې د تره ځگړيې راوېستلی او خوله یې پرې لگولې وه او هغه خلک هم وو چې ډېر مسلمانان یې یوازې ددې لپاره وژلي وو چې هغوی به د یوه خدای جل جلاله د بندگۍ اعلان کاوه . حضرت محمد صلی الله علیه وسلم دوی ټولو ته وکتل او پوښتنه یې ترې وکړه چې (وایې تاسې په دې پوهېږئ چې زه به له تاسې سره څه معامله کوم؟ دې خلکو لیدلي وو چې د خدای جل جلاله رسول په مکه کې څه راز قدم ایښی دی او دوی اوس له هغه سره څرنگه چلند وکړي. ژر تر ژره یې دا غږ اوچت کړ چې :

(ته زموږ شریف ورور او شریف وراره یې)

ددې خبرې په اورېدو سره حضرت محمد صلی الله علیه وسلم هغوی ته لارښوونه وکړه او دا یې وویل : (ځی اوس پرتاسې باندې هېڅ الزام نه شته، تاسې ټول ازادیئ) هغو خلکو چې د مسلمانانو کورونه تر خپلې ولکې لاندې نیولي وو هغه یې هم ترې بېرته وانه خیستل بلکې مهاجرینو ته یې وویل چې تاسې له خپل حق ځنې ورتېښئ .

د حضرت محمد صلی الله علیه وسلم د دغه غیر معمولي چلند اغېزه دا وه چې غټو او نامتو مشرانو دا اعلان وکړ: په رښتیا چې ته د خدای رسول یې، ښکېلاک گر پاچا نه یې او کومه بلنه چې ورکوي هغه حقه ده. دا وه د مکې د سوبې نقشه، دا د ځمکې، مال او جايداد سوبه نه وه بلکې په دغې وسیلې سره زړونه ترلاسه شول او همدغه ستره سوبه وه .

د حنین غزاء

د مکې د سوبې اغېزه:

دا د حضرت محمد صلی الله علیه وسلم له پېرزوينې ډک سلوک او د مسلمانانو پاملرنه وه چې له يوې خوا په مکه کې ډله ډله خلک په اسلام مشرف کېدل اوله بلې خوا د مکې سوبې پرتولو عربو باندې اغېزه وکړه او په دې پوه شول چې د اسلام بلونکي د حکومت او دولت وړي نه دي بلکې هغه د خدای جل جلاله پیغمبر دی تر دې وخته پورې نه یوازې دا چې اسلام او د هغه ځانگړنې پټې پاتې نه شوې بلکې کابو ټول عرب په دې پوه شول چې دا څه ډول بلنه ده؛ په کومو خلکو کې چې دا استعداد و هغو ته ښکاره شوه چې همدغه حق دی . کله چې مکه فتحه شوه له هغې سره سم د عربو له گوټ گوټ نه بېلا بېلې قبيلې ډله ډله راتللې او اسلام به یې راوړ خو دا داسې حالت و چې د ځينو خلکو په زړونو کې د اسلامي نهضت پرضد کرکه او غوسه هم موجوده وه. کله چې هغوی به دغه حالت ولید نو سخت تلولي او نارامه به شول او په زړونو کې به یې د تعصب او دښمنۍ اورلمبې وهلې په دې وجه د هوازن او ثقیف په نامه قبيلې په دې دښمنۍ کې ډېرې وړاندې وې . دا خو هسې هم ډېر جنگيالي خلک وو، د اسلام پرمختگ به یې چې لیده نو ډېر به خواخوږي او نارامه وو. هغوی دا فکر وکړ چې تردې وروسته پرمکه باندې زموږ د برلاسی وار دی نو د دواړو قبيلو مشرانو ترمشورې وروسته دا پرېکړه وکړه چې هر څه کېږي باید د مسلمانانو په مقابل کې په کلکه ودرېږو او د دغه خطر مخه ونیسو که نه نو بیا پکې زموږ خیر نشته . هغوی خپل یو مشر (مالک بن عوف) خپل پاچا وټاکه او

د مسلمانانو د تباھۍ لپاره يې په تياري نيولو پيل وکړ او له ځان سره يې ډېرې نورې قبيلي هم ملگرې کړې .

د حنين جنگ:

کله چې حضرت محمد صلی الله عليه وسلم په دې خبر شو نو هغه هم له خپلو صحابه و سره مشوره اوپرېکړه وکړه چې د دغې راپيدا شوې فتني د له منځه وړلو لپاره دې بايد په خپل وخت هلې ځلې وشي. په دې ډول د هجرت په اتم کال د شوال په لسمه نېټه له (۱۲) زرو تنو مسلمانانو سره د دښمن د مقابلي لپاره وخوځېد. په دې وخت کې د مسلمانانو شمېر ډېر زيات ؤ او هومره ډېر سازوسامان يې درلود چې هغوی به په خپله ورته کتل نو يقين به يې راغی چې دښمن يې مقابله نه شي کولای او په بېره به میدان پرېږدي، وبه تنبتي. په دې توگه به د ځينو مسلمانانو له خولې نه دا الفاظ هم راوتل چې (نن پرمور باندې څوک برلاسی کېدای شي!) مگردغه خيال د مسلمان له شان څخه لرې دی. هغوی بايد هېڅکله پر خپل ځواک اتکاء ونه کړي. او يوازې د خدای جل جلاله پرفضل او کرم توکل وکړي. په دې اړه خدای جل جلاله په قرآن شريف کې دا لارښوونه کړې ده چې :

{لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُمُ مُدْبِرِينَ (25) ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكَافِرِينَ (26)} [التوبة : 25 ، 26]

(د حنين ورځ در په ياد کړئ چې تاسې پر خپل ډېرښت نازېدلئ خو هغه تاسې ته پکار رانغی او ځمکه له دومره ارتوالي سره په دې ورځ پرتاسې تنگه شوه او تاسې بيا په شا راو تنبېدلئ او بيا خدای جل جلاله په خپل رسول او مؤمنانو تسلي او ډاډينه را نازله کړه او داسې لښکرې يې درولېرلې چې تاسې نه ليدلې او کافران يې په عذاب کړل او همدا د کافرانو سزا ده).

حنين د مکې او طایف ترمنځ د يوې ناوې نوم دی. دا جنگ په همدې ځای کې پېښ شو. کله چې د اسلام لښکر له دښمن سره مخامخ شو نو هغوی له څلورو خواو پرې د غېشو باران پیل کړ. مسلمانان د جنگ لپاره بيخي چمتو نه وو. ددې غېشو په وجه د هغوی ليکې ماتې شوې او په لږ وخت کې يې قدم وښويږد، ډېر بدوي قبایل وټنېتېدل، په هغوی کې ډېر داسې کسان هم وو چې تازه يې ايمان راوړی ؤ او د هغوی بشپړه روزنه لا نه وه شوې. په دغه اخ و ډب او نامساعد حالت کې حضرت محمد صلی الله عليه وسلم له پوره ډاډېنې سره د جنگ په ميدان کې ټينگ ودرېد او پرله پسې به يې مسلمانانو ته غږ کاوه چې د جنگ ميدان ته شا مه اړوئ. کله چې د ده په شاوخوا کې گڼ شمېر صحابه و د ده ثابت قدمي وليدله نو د مسلمانانو پښې بيا ټينگې شوې او هر يوه له سره بيا په پوره مېړانه او زړورتيا له دښمن سره مقابله پیل کړه، خدای جل جلاله د حضرت محمد صلی الله عليه وسلم او د هغه صحابه و دې ثابت قدمي ته له خپل لوري نه نازل شوې سکینه (داطمینان اوډاډينې کيفيت) ويلي دی، په نتيجه کې د جنگ بڼه بدله او مسلمانانو ته بشپړه سوبه ورپه برخه شوه. له کافرانو څخه نژدې (۷۰) تنه مړه او په زرگونو تنه بنديان شول.

په دښمن پسې تلل او د خير دعاء:

د کافرانو نور لښکر وټنېتېد او طایف ته يې پناه يووړه (دا يو خوندي ځای گڼل کېده) حضرت محمد صلی الله عليه وسلم په دښمن پسې لاړ او طایف يې کلابند کړ. په طایف کې يوه اوڅاره او ټينگه کلاهم وه له دې کبله کافرانو هلته پناه وړې وه دغه کلابندی نژدې ترشلو ورځو پورې وځنډېدله خو کله چې حضرت محمد صلی الله عليه وسلم ته په ښه توگه دا معلومه شوه چې د دښمن اصلي ځواک مات شوی دی او له هغې خوا اوس د کومې سرغړونې اندېښنه پاتې نه ده نو له کلابندی نه يې لاس واخيست او د هغوی په حق کې يې دا دعاء وکړه چې: (ای خدایه! ثقیفوته هدايت وکړه او دا توفيق ورکړه چې ما ته راشي) بې د خدای جل جلاله له نبی څخه چې هغه هم يوازې د دين لپاره هلې ځلې کوي نور څوک دومره لوړبڼه

کولای شي؟! چې په دغسې وخت کې دې هم خپلو دښمنانو ته دعاء وکړي.



د تبوک غزاء

د روم له واکمن (سلطنت) سره اخ وډب :

د عربو شمال ته د روم یوه لویه واکمنۍ وه او له دغې واکمنۍ سره د مکې له سوبې نه پخوا اخ وډب پیل شوی ؤ، حضرت محمد صلی الله علیه وسلم د شمال له خوا هغو قبایلو ته چې د شام پولو ته نژدې آباد وو د اسلامي بلنې یو وفد (هیئت) ولېږه. هغه خلک اکثره عیسوي او د روم د واکمنۍ تر اغېزې لاندې وو. هغوی د اسلامي وفد پنځلس کسان ووژل او یوازې د وفد رئیس حضرت کعب بن عفاري رضی الله عنه ترې راخلاص شوی او بېرته راغلی ؤ. په دې وخت کې حضرت محمد صلی الله علیه وسلم د بصرې د رئیس شرحیل په نامه هم د اسلامي بلنې پیغام لېږلی ؤ خو هغه هم د حضرت محمد صلی الله علیه وسلم استازی حضرت حارث بن عمیر رضی الله عنه وژلی ؤ البته شرحیل هم د روم د قیصر تر واکمنۍ لاندې ؤ له دې کبله حضرت محمد صلی الله علیه وسلم د هجرت په اتم کال د جمادي الاول په میاشت کې د مسلمانانو یو درې زره کسيزلبنکر د شام سرحد ته ولېږه چې د هغې سیمې مسلمانان بیا ونه خوروي. کله چې شرحیل له دې لبنکر نه خبر شو نو مقابلې ته یې له یولک کسيزلبنکر سره راووت، خو مسلمانان له دې سره سره بیا هم مخ په وړاندې تلل. دا وخت د روم قیصر په (حمص) نومي ځای کې ؤ. ده له خپل ورور (یتودور) سره یولک نه زیات لبنکر ولېږه خو سره له دې بیا هم مسلمانان مخ په وړاندې تلل بالاخره په مؤته نومي ځای کې دغه درې زره کسيزلبنکر د رومیانو له همغه ډېر لوی لبنکر سره مخامخ شو. په ښکاره خو حالات داسې وو چې ددې اقدام په نتیجه کې دې د مسلمانانو دغه کوچنی ټولگی له منځه ولاړشي، خو د خدايجل جلاله په فضل د رومیانو همدومره لوی لبنکرهم مسلمانانو ته زیان ونه شو رسولای. دغه پېښه داسې وه چې پر شاوخوا قبیلو باندې یو ډول رعب پرې ووت او تر ډېر لرې ځایه پورې هم اوسېدونکي قبیلې اسلام خوا ته متوجه او په زرگونه تنه یې مسلمانان شول.

ترټولو ډېره اغېزمنه پېښه دا وه چې په خپله د رومي لښکر يو بولندوی (قومندان) فروه بن عمرو الجذامي اسلامي تعليماتو ته پاملرنه وکړه او مسلمان شو. بيا يې د خپل ايمان پوخوالی داسې ثابت کړ. کله چې دی د قيصر له خوا ونيول شو نو دايې ورته وويل چې يا خواسلام پرېږده چې بيا پر خپله دنده باندې وټاکل شي او يا خو د اعدام لپاره تيار شه. خو هغه له منصب او دندې نه د کرکې څرگندونه وکړه او ويې ويل چې د اخرت د بري په مقابل کې د دنيا د سردارۍ منلو ته تيار نه يم. کله چې دی ووژل شو دا يوه داسې پېښه وه چې زرگونو کسانو ته د اسلام د اخلاقي ځواک او واقعي اهميت اندازه ولگېدله او په دې پوه شول چې د دغه نوي نهضت سېلاب د دوی په لور په بېره روان دی او له هغه سره مقابله کول څه اسانه او معمولي خبره نه ده.

د قيصر له خوا د يرغل تياری :

بل کال قيصر له مسلمانانو څخه د مؤته غزاء د کسات اخيستلو لپاره د شام په سرحد کې د لښکرو پرچمتووالي باندې پيل وکړ او د عربو هغه قبيلې يې سره راټولې کړې چې د ده ترلاس لاندې وې حضرت محمد صلی الله عليه وسلم هم د هغه له چمتووالي څخه خبر شو. دا د اسلامي نهضت لپاره يو ډېر حساس وخت ؤ، که ډېره لږه سستي يې هم ښودلې وای نو ټول کار به ويجاړ ؤ. له يوې خوا د عربو هغو قبيلو چې همدا اوس اوس يې د حنين په جنگ کې ماته خوړلې وه، سر را اوچت کړی ؤ او له بلې خوا د مدینې منافقانو چې د اسلام له دښمنانو سره لاره درلوده. که په همدې وخت کې يې د اسلامي ټولگي په منځ کې فتنه اچولې وای نو بيا به ددې نهضت او تنظيم سنبالول ډېر گران وو او په دغسې حالاتو کې به د روم د واکمنۍ د دغې لويې حملې په مقابل کې درېدل اسانه خبره نه وای. او ددې خبرې اندېښنه به هم وه چې اسلامي نهضت د کفر په مقابل کې ددې دريو حملو وس نه لري او ماته به وخوري. له دې کبله حضرت محمد صلی الله عليه وسلم له خپل بې ساري خدای جل جلاله ورکړي بصيرت نه کار واخيست او بې له ځنډه يې دا پرېکړه وکړه چې همدا اوس د

قیصرله همدې لوی ځواک سره جنگېدل مناسب دي دا ځکه چې په دې وخت کې د لږې کمزورۍ په ښودلو سره هم جوړکار وړانېږي .

د مقابلي پرېکړه:

دا مهال د مسلمانانو لپاره د جنگ تیاری نیول یوه ډېره سخته ازموینه وه. په ملک کې د کاڅتي کال ؤ. د گرمۍ سخت موسم ؤ. فصلونه پخېدو ته نژدې وو او بشپړ جنگي سامان هم نه ؤ. لږې او اوږد سفر ؤ، جگړه هم له یوه زورور طاقت سره خوسره له دې بیا هم حضرت محمد صلی الله علیه وسلم د وخت باریکۍ په پام کې ونیوله او بیایې د عمومي جنگ اعلان وکړ او په ډاگه او ښکاره یې وویل چې دی چېرته ځي او د څه لپاره ځي. دلته دې خبرې ته پام پکار دی چې تر دغه وخته پورې اسلامي نهضت په ښکاره له باندنيو دښمنانو سره مقابله کوله او د مکې او حنین له جنگ نه راوړوسته د هغوی د مخالفینو ځواک مات شوی ؤ خو تراوسه پورې له کورنیو دښمنانو یعنې منافقانو سره زیاتره داسې چلند شوی ؤ چې د هغوی په مقابل کې به مسلمانانو خپل ځانونه ناگاره اچول دا ځکه چې تراوسه پورې لا اسلامي نهضت دومره نه و ټینګ شوی چې په یوه وخت کې دې له باندنيو او کورنیو ټولو دښمنانو څخه جنگ وگټي. بله دا چې په داخلي دښمنانو کې ټول یو راز خلک نه وو. په هغوی کې داسې کسان هم وو چې یا خو د هغوی ایمان کمزوری ؤ او یا یې څه شکونه او شبهات درلودل، دغسې خلکو ته خو تر یوه مناسب وخت پورې مهلت ورکول ضرور وو ترڅو خپله کمزوري، خپل شکونه او شبهات لږې کړي. لنډه دا چې یوازې هغه خلک پاتې شول چې هغوی په شعوري توګه د اسلام د جرړو د غوڅولو لپاره په مسلمانانو کې ورننوتې او ځای پرځای شوي وو لکه څنګه چې تر یوه وخته پورې ددې ډول خلکو د پوهولو لپاره په کلکه او نرمه د هرډول چلند کوښښونه وشول. په پای کې هغو خلکو چې یو څه صلاحیت او استعداد درلود هغوی سمې لارې ته راوګرځېدل. په دې توګه دا ټولې مرحلې سرته رسېدلې وې او مسلمانانو خپل کورني دښمنان تر ډېره حده پورې لاندې کړي وو. خو اوس یې مقابله له هېواد څخه د باندې

ځواکونو سره وه. په دغسې حالاتو کې د داخلي دښمنانو ټکول او نسکورول دېر ضرور وو. که نه نو دا اندېښنه وه چې هغوی به له باندنيو دښمنانوسره لاس يو کړي او (معلومه نه ده چې کله به) مسلمانانو ته څه ډول زیان اړوي.

د منافقت څخه پرده لرې کول:

د منافقانو د له منځه وړلو لپاره لومړنی پړاو دا ؤ چې دا ټول خلک دې په آزادانه توګه يو له بل سره مخامخ شي او هغوکسانو چې پر خپلو مخونو باندې پرده غوړولې ده هغه دې ترې لرې کړي شي او د هغوی حیثیت دې ټولنې ته وښودلی شي او یا دې هغوی ته دا وخت ورته کړي شي چې د مسلمان په توګه د مسلمانانو په چارو کې لاس وهنه وکړي او هغه درجه او مقام چې مسلمانانو ته ورپه برخه دی، دوی دې هم ترلاسه کړي.

په دې توګه د تیوک د جنگ دغه اعلان د منافقانو په رسوا کولو کې بشپړ اغېزمن واقع شو. په دې ترڅ کې هغه خلک چې د خپل ایمان په دعوه کې مخلص وو هغوی د زړه له کومې د جهاد لپاره چمتو شول او د مالي اړتیا د رفع لپاره چې له دوی سره هرڅه وو هغه یې راوړل خو د سورلۍ د انتظام د نه بشپړتیا له امله ځینو کسانو ته له حضرت محمد صلی الله علیه وسلم سره د تللوموقع په لاس ورنغله، ددې محرومتیا په سبب هغوی ډېر وژړل، په دې توګه ښکاره او څرګنده شوه چې په اسلامي ټولګي کې څومره کسان مخلص دي خو سرچیه د هغو خلکو په زړونو کې چې ایمان نه ؤ د جنگ د اعلان په اورېدلو سره ګواکې د هغوی ساوویستلی شوه. په ډول ډول پلمو جوړولو یې پیل وکړ، او په جنگ کې د ګډون نه کولو په خاطر یې له حضرت محمد صلی الله علیه وسلم نه په رخصت اخیستلو پیل وکړ، حضرت محمد صلی الله علیه وسلم هم په دې موقع نرمه رویه غوره کړه او دې ډول ټولو خلکو ته یې رخصت ورکړ. بیا دغه منافقان نه یوازې دا چې په خپله جنگ ته نه ورتلل بلکې نور به یې هم دروهول (دوکه کول) او مانع به یې ګرځېدل. کله به یې ویل چې ډېره سخته گرمي ده او په دې وخت کې جنگ ته تلل ځان وژل دي، کله به یې ویل چې ښه! د

روم د واکمنۍ په مقابل کې به دغه کم شمېر مسلمانان څه وکولای شي دا خو لاسي خپل ځان د هلاکت کندی ته غورځول دي. لنډه دا چې د جنگ دغه اعلان یو داسې ازمینست ؤ چې مخلص مؤمنان او منافقان په ښکاره یو له بله سره بېل شول او دا ممکنه شوه چې اوس د داسې خلکو پر خلاف چې څه ډول چلند مناسب وي هغه دې ورسره وشي څنگه چې حضرت محمد صلی الله علیه وسلم له تبوک نه بېرته راغی په دې اړه یې یوڅه انتظام ونيو چې په راتلونکي وخت کې به یې یادونه وشي .

تبوک ته ورتلل :

لنډه دا چې حضرت محمد صلی الله علیه وسلم د هجرت په نهم کال د رجب په میاشت کې دېرش زره کسيزلښکر چمتو کړ او له مدینې څخه راووت . په هغوی کې لس زره تنه سپاره وو. اوبنان دومره کم وو چې څوڅو تنه به پر یوه اوبن په خپل روڼ (وار) سره سپرېدل . سربېره پردې سخته گرمي او د اوبو کمښت هم ؤ خو مؤمنانو په مینې سره د خدای جل جلاله په لار کې سربښندنه ثابته کړې وه خدای جل جلاله هغه قبوله کړه او داسې انتظام او بندوبست یې وکړ چې بې له کوم جنگ نه هغه مقصد په لاس ورغی کوم چې حضرت محمد صلی الله علیه وسلم له مدینې څخه ورپسې لېږدېدلی ؤ. تبوک ته له رسېدو وروسته معلومه شوه چې قیصر خپلې لښکرې له سرحد نه لرې کړي او هېڅوک د مقابلې لپاره حاضر نه دی .

کله چې قیصر په دې خبر شو چې د ده له دومره بشپړ چمتووالي سره سره بیا هم مسلمانان بې له وېرې د هغه د مقابلې لپاره له مدینې نه راوتلي او مخ په وړاندې درومي نو دایې مناسبه وگڼله چې خپلې لښکرې واپس کړي. قیصر تردې پخوا هم لیدلي وو چې په مؤته غزا کې درو زرو تنو مجاهدینو د هغه د دوه لکه کسيزلښکر په مقابل کې څه ډول زړورتیا ښودلې وه . له دې کبله کله چې هغه ته څرگنده شوه چې په خپله حضرت محمد صلی الله علیه وسلم له دېرش زره کسيز لښکر سره روان دی، نو دا پرېکړه یې وکړه چې د دغه سېلاب مقابله دې ونه کړي شي هسې نه چې موږه ماتې وخوړو او بې عزته شو.

په تبوک کې میشتیدل:

د قیصر په دې ډول میدان پرېښودنه حضرت محمد صلی الله علیه وسلم کافي وگڼله او په هغه پسې د تللو پرځای یې په دې سیمه کې د خپلو اثراتو ټینګول مناسب وگڼل او تر شلو ورځو پورې همالته پاتې شو، په دې موده کې یې زیات شمېر واړه واړه ریاستونه چې د اسلامي حکومت او د روم د واکمنۍ ترمنځ پراته وو او تراوسه پورې لاهم د رومیانو تر اثر لاندې وو هغه یې په اسلامي حکومت پورې وتړل او جزیه یې پرې ومنله، همدارنګه کومو عربي قبایلو چې تر اوسه پورې د روم د قیصر ملګرتیا کوله هغوی هم د اسلامي حکومت ملا تر او مرستیالان شول .

د منافقانو مکر او فریب :

کله چې حضرت محمد صلی الله علیه وسلم له مدینې څخه د تبوک د جنگ لپاره روان شو په دې وخت کې ټول هغه خلک چې په اصل کې مسلمانان نه وو او د خپلې کومې ګټې په خاطر په اسلامي ټولګي کې ورننوتې وو، هغوی ټول په مدینه کې پاتې شول . او په دې یې پوره یقین درلود چې مسلمانان به له دې جنگ څخه روغ رمټ بېرته راستانه نه شي . ډېر به یې د موسم د سختۍ او سفر د مصیبتونو ښکار شي او که نه نو د قیصر ددې زورور لښکر په مقابل کې به یو پناه شي . همدغو منافقانو یو جومات (مسجد ضرار) هم جوړ کړ چې له عامو مسلمانانو نه به په جلا توګه پکې را غونډېدل او پټې مشورې به یې کولې . دې خلکو په دې وخت کې اسلامي نهضت ته د بشپړ زیان اړولو لپاره ډول ډول روغی جوړې (سازشونه) وکړې آن تردې پورې چې د تبوک جنگ د پرېکړې له څرګندېدلو نه وروسته به « په دې باره کې هغوی یقین درلود چې مسلمانانو ته به ماتې ورکړی شي » عبدالله بن ابی د مدینې پاچاشي . خو د خدای جل جلاله اراده او پرېکړه بل ډول وه او هغه وخت اوس بېخي رانژدې شوی ؤ چې کفارو د مسلمانانو د ماتې په اړه څه هیلې درلودلې هغه دې له خاورو سره خاورې شي . کله چې د تبوک دغه بې جنگه سوبه د اسلام

دښمنانوته څرگنده شوه نو د هغوی ملا ماته او داسې ورنښکاره شوه چې د هیلو وروستی موقع یې هم له لاسه ووتله.

د تبوک له راستنیدو نه وروسته :

کله چې حضرت محمد صلی الله علیه وسلم له تبوک نه راغی نو په مخ کې یې درې مهم کارونه وو:

۱- د منافقانو په باره کې پر ښکاره پالیسي عمل او د هغوی له فساد خپرولو نه د اسلامي نهضت د خوندي کولو بشپړ انتظام .

۲- د حضرت محمد صلی الله علیه وسلم تر څارنې لاندې د صالحو او رښتینو مؤمنانو روزنه او د هغوی د کردار او نورو اړخونو سنبالښت او بشپړول چې په نژدې راتلونکي کې د حق د شهادت کوم بار پر هغوی اېښودل کېږي هغه ترسره کړای شي .

۳- په دغه نوي تشکیل شوي هېواد کې د دارالاسلام د پالیسي ښکاره اعلان .

له منافقانو سره چال چلند :

حضرت محمد صلی الله علیه وسلم لا له تبوک نه مدینې ته نه و رارسېدلی چې دا وخت په لاره کې پرې د توبې سورت نازل شو او خدای جل جلاله خپل نبي صلی الله علیه وسلم پرداسې ډېرولارښوونو سرلوړی کړ چې کله مدینې ته ورسېږي نو پر هغو دې عمل وکړي . تر اوسه پورې له منافقانو سره په نرمه پالیسي عمل کېده او هغه عذرونه یې منل شوي وو چې د تبوک جنگ د سفر په وخت کې یې د ځان د خلاصون لپاره حضرت محمد صلی الله علیه وسلم ته وړاندې کړي وو . خو اوس حضرت محمد صلی الله علیه وسلم ته د پالیسي د بشپړ بدلون هدايت ورکړ شو. په ښکاره ورته وویل شول چې له هغوی سره دې په سختۍ چارچلند وشي . که هغوی د خپلې درواغجنې دعوي پر ځای تاسې ته د رښتیني ایمان د ثبوت لپاره مالي مرسته وړاندې کوي نوهغه مه منئ . که له هغوی څخه کوم یو مړ شي نو حضرت محمد

صلی الله علیه وسلم دې د هغه د جنازې لمونځ نه کوي. مسلمان دې د ځانگړو او کورنیو اړیکو په اساس له هغوی سره د خلوص او دوستۍ معامله او چال چلند نه کوي.

د ابوعامر روغي جوړې (سازشونه) :

مدینې ته د حضرت محمد صلی الله علیه وسلم له راتگ نه د مخه یوعیسوي راهب (ابوعامر) په مدینه کې په پوهه او فقیرۍ ډېر مشهور او په خلکو کې ډېر منلی ؤ، کله چې حضرت محمد صلی الله علیه وسلم مدینې ته راغی نو پکار ؤ چې د هغه د فقیرۍ او خدای لمانځنې پایله راوباسي ترڅو د هدایت له نور څخه گټه واخلي او د خدای لمانځنې رښتیني تصور ترټولو د مخه هم دی قبول کړي. خو د دغسې علم او تقوی غلطه انگېرنه او د معمولي او دودیزې دیندارۍ مظاهر په عمومي ډول انسان د هدایت له پیروۍ څخه منع کوي. په دې ډول پر ابوعامر باندې هم اسلامي بلنې سرچپه اغېزه وکړه او دخپلې دیندارۍ کاروبارته متوجه شو اودايې درک کړه چې اوس به دهغه د فقیرۍ او پیرۍ سکه ددې نوي نهضت په مقابل کې کوټه (ناچله) شي نوله همدې کبله د اسلامي نهضت تر ټولو سخت مخالف او دښمن شو.

په لومړي سر کې خو له ابوعامر سره دا هیله وه چې دا د دوه درې ورځو نهضت دی، د دغسې خدای لمانځنې او دیندارۍ بندیزونه کله خلک مني.

خو چې قریشو د بدر په جنگ کې ماتې وخوړه، ابوعامر خواشیني شو او د مسلمانانو پر خلاف یې د عربو قبیلو او قریشو په لمسولو پیل وکړ او د احد په جنگ او د احزابو په حمله کې چې مسلمانانو ته څه ورپېښ شول، دغه درویش (ابوعامر) پکې لاس درلود. دغه عیسوي اهل کتاب د مسلمانانو پر خلاف له مشرکانو سره په روغه جوړه او د توحید د ډېوې پرځای د شرک د تیارو په خورولو کې د یوې شېبې لپاره هم کمی ونه کړ خو د خدای جل جلاله دا فیصله په ښکاره مخې ته راتله چې «دا ډېوه به په پوکیو مړه نه شي» او اسلام به په ټولو عربو لاس بری دین وي. خو بیا هم د دغه «خدای لمانځونکي درویش!» هلې ځلې پای ته ونه رسېدې او روم ته یې سفر وکړ، تر

خو هلته د خطر زنگ ووهي او قيصرمتوجه کړي چې د دغه را پورته شوي توپان (!) دمخنيوي لپاره که څه کولی شي چې وبې کړي .

د ضرار جومات :

له ابوعامر سره په دغو ټولو هڅو او کوبښنونو کې د مدينې يوه ډله منافقان همکار وو او دې خلکو به په خپلو منځو کې په مشورې سره د اسلامي نهضت د له منځه وړلو تدبيرونه سنجول په دې توگه د مدينې منافقانو د ابوعامر د پلان له مخې د يوه جلا جومات د ودانولو پرېکړه وکړه لکه څنگه چې د مخه يې يادونه شوې ده . هلته به دا خلک د لمانځه په پلمه راغونډېدل او د مسلمانانو پر خلاف به يې سازشونه کول .

په هغه وخت کې په مدينه کې دوه جوماتونه وو يو د(قبا) جومات چې د ښار يوې څنډې ته او بل نبوي جومات چې د ښار په منځ کې واقع ؤ. خو بل درېيم جومات ته څه ضرورت نه ؤ مگر دغو منافقانو په دې پلمه چې د ځينو بوداگانو او معذورو خلکو لپاره ترهغو دوو جوماتونو پورې ورنگ ډېر ستونزور دی، درېيم جومات جوړ کړ. او حضرت محمد صلی الله عليه وسلم ته يې بلنه ورکړه چې په هغه جومات کې يو ځل لمونځ اداء کړي ترڅو ددې جومات پرانېستنه په خير او برکت سره وشي. حضرت محمد صلی الله عليه وسلم هغوی ته وويل چې اوس خو زه د تبوک د جنگ لپاره په تياري نيولو بوخت يم، کله چې له هغه ځايه بېرته راغلم بيا به سره وگورو. د بېرته راتلو پروخت په لاره کې پرې هغه آيت نازل شو چې خدای جل جلاله په ښکاره په دې جومات کې له لمانځه اداء کولونه منع کړ او دا يې وويل چې په حقيقت کې دا يو داسې ځای دی چې د مسلمانانو پر خلاف د مشورې کولو لپاره ترې د څارنځي په توگه کار اخيستل کېږي نو دا ددې وړ نه دی چې ته پکې لمونځ اداء کړې. په دې توگه حضرت محمد صلی الله عليه وسلم پر يو شمېر کسانو باندې حکم وکړ چې مدينې ته د ده له رسېدو نه د مخه هغه جومات ښکته کړي . په دې ډول د هغه جومات ښکته کول په حقيقت کې د منافقانو پر خلاف د مسلمانانو د راتلونکې کړنلارې يو ښکاره

اعلان ؤ، او په راتلونکې کې پرې عمل وشو.

د مؤمنانو د روزنې بشپړتيا :

په دې وخت کې اسلامي نهضت د يوې نړيوالې هڅې اوهاند پراوته ورداخلېده او هغه وخت ډېر رانژدې ؤ چې د عربو دغه مسلمانان د ټولې نړۍ د نامسلمانو خلکو په مقابل کې د خداى جل جلاله د دين د پيغام رسولو لپاره د جنگ ډگر ته ورو دانگي. په دغسې پړاو کې د مؤمنانو يوه معمولي غونډې کمزوري هم د لوى خنډ سبب گرځېدله. له دې کبله په دې وخت کې د مؤمنانو بشپړې روزنې ته پوره پاملرنه وشوه او د هغوى د ايمان د کمزورۍ نښې نښانې يې و اونډلې او په لرې کولو يې ټينگار وشو.

د تبوک د جنگ په وخت کې هغه کسان له لارې بېرته راگرځېدلي وو چې په هغوى کې واقعي ايمان او اسلام موجود نه ؤ ځينې داسې مؤمنان هم ستانه شوي وو که څه هم هغوى رښتيني مؤمنان وو خو د کومې مؤقتي کمزورۍ يا سستۍ له امله ترې غفلت او سرغړونه شوې وه. د دغسې خلکو د اصلاح لپاره ډېر سخت چلند غوره کړى شو، تر څو بيا دغسې کمزوري ترې څرگنده نه شي. د لاندې دريو تنو صحابه و (حضرت کعب بن مالک رضی الله عنه، هلال بن اميه رضی الله عنه او مراره بن ربیع رضی الله عنه واقعه د زدکړې وړ بشپړ درس دی چې د هغې په رڼا کې په ښه توگه دا اندازه لگېدلای شي چې په هغه وخت کې د مؤمنانو روزنه په کومه کچه سرته رسېدله. دغه درې تنه صحابه که څه هم رښتيني مؤمنان وو او تردې د مخه هم د هغوى د ايمان خلوص تجربه شوې وه خو څنگه چې هغوى مازې د سستۍ له امله د تبوک د جنگ په وخت کې له حضرت محمد صلى الله عليه وسلم سره ملگرتيا ونه کړای شوه، نوځکه ډېر تنگ او سخت ونيولى شول؛ کله چې حضرت محمد صلى الله عليه وسلم له تبوک نه بېرته راستون شو نو مسلمانانو ته يې حکم وکړ چې هېڅوک دې له هغوى سره سلام کلام نه کوي. له څلوېښتو ورځو نه وروسته دا ټينگار پرې هم وشو چې له خپلو ښځو نه دې هم جلا واوسي. له پنځوسو ورځو وروسته خداى جل جلاله

د هغوی توبه ومنله او د هغوی د بخښنې حکم یې رانازل کړ چې د توبې په سورت کې یې یادونه شوې ده له دوی څخه د یوه تن حضرت کعب بن مالک رضی الله عنه واقع د هغه په خپله ژبه په تفصیل سره رانقل شوې ده چې هغه د عبرت ډېر په زړه پورې درس دی .

د حضرت کعب رضی الله عنه واقعه :

کله چې حضرت محمد صلی الله علیه وسلم د تبوک د جنگ لپاره مسلمانان چمتو کول نو ما هم اراده کړې وه چې زه دې هم د تللو تیاری ونیسم خو بیا مې سستې وکړه او دا مې وویل چې تراوسه پورې خو لاڅه خبره نه شته . کله چې د تلو وخت راورسېږي نو بیا به د تیاري نیولو لپاره خو یو څه وخت وي، په دې توگه خبره وځنډېدله آن تردې چې د تلو وخت راورسېد خو زه چمتو نه وم. ما په زړه کې وویل چې لښکر لاړ نو زه به هم یو دوه ورځې وروسته پسې وخوځېږم او له قافلې سره به یوځای شم لنډه دا چې په همدې سستۍ کې وخت راځینې تېر شو او زه پاتې شوم . کوم خلک چې په مدینه کې پاتې شوي وو، و مې لیدل چې هغوی خو یا منافقان دي او یا داسې کمزوري او اړ خلک دي چې خدای جل جلاله معذور گڼلي دي خو زما زړه خورا ډېر ځورېده او په خپل حال مې افسوس کاوه .

کله چې حضرت محمد صلی الله علیه وسلم له دې سفر نه بېرته راغی نو له عادت سره سم لومړی جومات ته ورغی او دوه رکعت له مونځ یې اداء کړ، بیا له خلکو سره د لیدنې کتنې لپاره کښېناست، په دې وخت کې به منافقان ورتلل او خپل عذرونه به یې وړاندې کول او په قسم خوړلو سره به یې حضرت محمد صلی الله علیه وسلم ته د خپلو اړتیاو یادونه کوله، ترڅو هغه پرې یقین وکړي . دغه خلک څه د پاسه (۸۰) تنه وو. حضرت محمد صلی الله علیه وسلم به د هغوی جوړې کړې خبرې واورېدلې او د هغوی د ښکاره عذر په منلو سره به یې د هغو باطن خدای ته پرېښوده او بخښنه به یې ورته وکړه . کله چې زما وار راغی، زه وروړاندې شوم او سلام مې واچاوه حضرت محمد صلی الله علیه وسلم چې ماته وکتل په مسکا شو او راته یې وویل

«ووايه ستا مانع څه وو» ما ورته وويل: قسم په خدای دی که زه د کوم اهل دنیا په وړاندې حاضر شوی وای نو ارومرو به مې هغه په يوه نه يوه خبره راضي کړی وای خو ستا په اړه مې دا ایمان دی که زه اوس د کومې يوې خبرې په جوړولو سره تا راضي هم کړم خو خدای جل جلاله به خامخا تا له ما څخه ناراض کړي، نو زه به رښتیا رښتیا وایم کېدای شي چې ته به پرې خوښ نه شي خو زه هیله لرم چې خدای جل جلاله به ما ته د بخښنې کومه لاره پیدا کړي. رښتیا خو دا ده چې ما سره داسې عذر نه شته چې تاسې ته یې وړاندې کړای شم، ما د تلو پوره وس درلو. په دې ډول حضرت محمد صلی الله علیه وسلم وویل: (دې سړي رښتیا خبره وکړه) بیایې راته وویل: ښه نو، پاڅېره! لاړشه او سترگې په لار اوسه چې خدای جل جلاله ستا په باب څه پرېکړه کوي. زه پاڅېدم او خپلې قبیلې ته لاړم او همالته اوسېدم. زما په شان دوو نورو کسانو (مراره بن ربیع او هلال بن امیه) هم رښتیا ويلي وو.

تردې وروسته حضرت محمد صلی الله علیه وسلم امر وکړ چې له درې واړوسره به خبرې نه کوو. هغه دواړه خو په کور کېښناستل مگر زه به راوتلم. په جماعت سره به مې لمونځ اداء کاوه. بازارونو کې به گرځېدم خو هېچا به له ما سره خبرې نه کولې. داسې ښکارېده چې دغه ځمکه بیخي بدله شوې ده. زه دلته پردی یم او هېڅوک مې نه پېژني. جومات ته به چې د لمانځه لپاره لاړم نو حضرت محمد صلی الله علیه وسلم ته به مې سلام واچاوه او ځواب ته به یې سترگې په لاره وم چې د هغه شونډې خوڅېري که نه، په لمانځه کې به مې د سترگو په گوټ حضرت پیغمبر صلی الله علیه وسلم ته کتل چې هغه په کوم نظر راته گوري په داسې حال کې چې هغه به ما خوا ته کتل خو کله چې به ما سلام وگرځاوه نو زما خوا ته به یې نه کتل. یوه ورځ په ډېره وېره د خپل تره د زوی او د ورکتوب انډیوال ابوقتاده څنگ ته لاړم. د هغوی د بڼې پردېوال وختلم هغه ته مې سلام واچاوه هغه لا د سلام ځواب نه و راکړی چې دا مې ورته وویل: (ابوقتاده! زه تاته په خدای قسم درکوم او پوښتنه کوم چې آیا زه له خدای او د هغه له رسول سره مینه نه لرم؟) هغه غلی شو. ما بیا پوښتنه وکړه، هغه بیا غلی شو، درېیم ځل یې بس همدومره وویل: (یوازې خدای جل جلاله اودهغه رسول ښه

پوهېږي) په دې خبره زما له سترگو اوښکې راغلې او له ديوال نه راکوز شوم. په همدې ورځوکې يوځل له بازار نه تېرېدم چې د شام يوه اوسېدونکې د غسان پاچا يو ليک چې په ورېښمينه ټوټه کې نغښتی ؤ ما ته راکړ. ما هغه پرانيست او ومې لوست، په هغه کې يې ليکلي وو چې: (موږ اورېدلي دي چې ستاسې بادار پرتا ظلم کړی دی. ته کوم بې پته او خوار سړی نه يې، نه ددې وړې چې له منځه لاړشي. زموږ څنگ ته راشه، موږ به ستا قدر وکړو) ما وويل: (دا بله بلا راغله) په دې وخت کې مې هغه په نغري کې وسوځاوه.

په دې ډول څلوېښت ورځې تېرې شوې چې بيا حضرت محمد صلی الله عليه وسلم حکم وکړ چې له خپلې ښځې نه دې هم جلا کړی شه ما پوښتنه وکړه: (آيا طلاق ورکړم؟) په ځواب کې دا راته وويل شول چې (نه) بس جلا اوسه) ما خپله مېرمن پلارگنۍ کره ولېږله او دا مې ورته وويل (ترهغې پورې انتظار کوه ترڅو چې خدای جل جلاله ددې معاملې فيصله کوي).

پنځوسمه ورځ د سبا لمانځه نه وروسته زه د خپل کور پرېام ناست وم او له خپل ځان نه مې کرکه کوله چې ناڅاپه يو غږ شو او ويې ويل: (مبارک دې شه کعب بن مالک! کله چې مې دا غږ واورېد په سجده پرېوتم او په دې پوه شوم چې زما د بخښنې حکم شوی دی. بيا نو خلک ډله ډله په ځغاسته راتلل او هر يوه به د مخه تېرله دا مبارکي راکوله چې ستا توبه قبوله شوه. زه راپاڅېدم او نيغ په نيغه نبوي جومات ته لاړم، گورم چې د حضرت محمد صلی الله عليه وسلم مبارک مخ له خوشحالي نه غوړېدلی دی. ما هغه ته سلام واچاوه او هغه راته وويل: (مبارک دې شه دا ستا د ژوند ترټولو ښه ورځ ده) ما ترې پوښتنه وکړه چې: (دا بخښنه ستا له خواوه او که د خدای جل جلاله له خوا؟) ده راته وويل: (د خدای جل جلاله له خوا) او د قرآن هغه آيت يې راته واوراوه چې په هغه کې زما د توبې قبلولو يادونه شوې ده.

ما وويل چې (يارسول الله! زما توبه کې دا ژمنه هم ده چې زه خپل ټول مال د خدای جل جلاله په لار کې صدقه کړم) هغه را ته وويل (يو څه يې پرېږده دا ستا لپاره ډېره ښه ده) ما د هغه له لارښوونې سره سم د خيبر برخه د ځان لپاره پرېښودله

او نوره مې ټوله صدقه کړه . کله چې زما د رښتیا ویلو په بدل کې خدای جل جلاله ما ته بخښنه وکړه نو دا ژمنه مې وکړه چې په ټول ژوند کې به د واقعیت پر خلاف خبره ونه کړم . لکه څنګه چې تراوسه پورې مې د عقل او پوهې له مخې هېڅ یوه خبره د واقعیت پر خلاف نه ده کړې او ګانده (آینده) به مې هم خدای جل جلاله ترې وساتي .

د اسلامي ټولنې ځانګړتیاوې :

ددې واقعې په بیان کې چې د صحابه وجل جلاله کومه نقشه مخې ته راځي ښکاره ځانګړتیاوې یې داسې دي چې هغه باید د هر مؤمن په مخ کې وي . له هغو نه دا راملومېږي چې اسلامي نهضت په څه ډول د خپلو علمبردارانو اخلاق جوړوي .

تر ټولو لومړنۍ خبره دا ده چې کله د کفر او اسلام د اخ و ډب معامله په وړاندې وي، نو دا د مؤمن لپاره د یوه ډېر سخت ازموینه وخت وي . دا مهال ددې خبرې اندېښنه وي چې هسې نه د کوم غفلت له امله د هغه د ټول ژوند کړه وړه لوټ شي . که په دغسې وخت کې یو مؤمن د اسلام ملګرتیا نه کوي نو که د هغه غفلت د کوم بدنیتۍ له کبله هم نه وي او په ټول ژوند کې یې همدا یو ځل د غفلت څرګندونه کړې وي نو بیا هم کېدای شي چې دغه کړنلاره یې د ټول ژوند ښکې او عبادتونه برباد کړي . هېڅکله یوه مؤمن ته ددې خبرې ځای نه شته چې هغه دې د اسلام پر ځای د کفر ملګرتیا وکړي او یو داسې عمل دې وکړي چې غیر اسلامي نهضت پرې پیاوړی شي . په دې صورت کې دغه وضعه لا زیاته خطرناکه وي چې کله د غیر اسلامي نهضت په مقابل کې اسلامي نهضت موجود وي خو مؤمنان د خدای جل جلاله د دین د حاکمو لو پر ځای پرنورو چارو باندې خپل استعدادونه په کار واچوي .

بله خبره دا ده چې کله د کوم فرض د اداء کولو وخت راشي، په دې وخت کې له مؤمن سره تنبلي ښه نه ايسي . کله په دې لټي اوتنبلي کې ترې د کار وخت تېر شي، نو بیا دا عذر نه پکارېږي چې د هغه غفلت د بدنیتۍ له مخې نه و .

د صحابه و رضی الله عنهم د ټولنې حال دا و چې یوې خوا ته یې هغه منافقان

وو چې هغوی به خپل جوړ کړي عذرونه وړاندې کول او ټول خلک به په دې پوهېدل چې هغوی دروغ وايي، خو حضرت محمد صلی الله عليه وسلم به د هغوی د خبرو ظاهري اړخ ته کتل او له جرمونو څخه به یې تېرېده. دا ځکه چې له هغوی څخه یې دا هیله درلوده چې یو وخت به د ازمینېت په وخت کې د خپل ایمان خلوص ثابت کړي خو له بلې خوا هغه شمېر رنښتیني مؤمنان وو چې پخوا یې خوځلي خپل ایمان ثابت کړی و. له درواغو نه به یې کرکه کوله. په ډاگه او ښکاره به یې خپلې غلطۍ منلې، خو بیا هم له هغوی سره دومره سخته معامله کېدله چې د ټولنې هر یوه تن سره به یې اړیکې وشلېدلې. دا کار ددې لپاره نه و چې د هغوی په ایمان او اخلاص کې څه شک پیدا شوی و، بلکې دا صرف ددې لپاره وو چې دوی ولې هغه کار وکړ چې هغه د منافقانو کار و. بیا لوربینه خو دا چې په دې معامله کې رسول الله صلی الله عليه وسلم هغوی ته په څه شان سره سزا ورکوي او پیروان یې په څه شان سره زغمي او گرده ټولنه په داسې شان د خپل پیغمبر صلی الله عليه وسلم له ارادې سره سم عمل کوي چې هر اړخ یې بې ساری دی. پیغمبر صلی الله عليه وسلم ورته ډېره سخته سزا ورکوي خو نه غوسه شته او نه کرکه، بلکې په پوره محبت سره داسې سزا ورکوي لکه چې یو مهربان پلار یې خپل غافل زوی ته ورکوي او ددې خبرې هیله من وي چې کله یې زوی سم شي نو بیا به یې په غېږ کې ټینګ نیسي. پیرو د سزا د سختۍ له کبله ډېر نارامه و خو له هغه سره دا تصور هېڅکله هم نه و چې د خپل محبوب پیغمبر صلی الله عليه وسلم د اطاعت پرځای دې له هغه سره په زړه کې د سرغړونې خیال پیدا شي. نه کوم شکایت و، نه د خپلو کار نامو څه غوښتنه. بیا دا ټولنه وگورئ چې د خپل پیغمبر صلی الله عليه وسلم د احکامو د اطاعت څومره جذبه او ولوله لري. کله چې دا حکم وشو چې له پلاني سړي سره دې اړیکې وشلول شي نو داسې څرگنده شوه لکه چې په ټول ښار کې یې څوک نه پېژني خو چې کله یې د بخښنې اعلان وشو نو بیا هر څوک په دې تکل کې و چې ترټولو د مخه ورشي او هغه ته مبارکي ورکړي.

دا د رسول الله صلی الله عليه وسلم د اطاعت یوه بېلگه ده چې قرآن شریف

يې په خپلو پيروانو کې پيدا کول غواړي، هغه کسان چې غواړي د خداى جل جلاله د دين د حاکمولو په خاطر کار وکړي نو هغوى ته هم لازمه ده چې د خپل مشر او اولى الامر اطاعت وکړي. يو گناهگار په خپله وينې چې ترده ډېر غټ غټ گناهگاران مازې د درواغو په جوړولو سره پرېښودل کېږي او هغه په رښتيا ويلو دومره کلک نيول کېږي خو بيا هم هغه نه په غوسه کېږي او نه د کومې خوا بدۍ څرگندونه کوي. ترينځوسو ورځو پورې يې د سزا ډېرې سختې ستونزې وگاللې خو د يوې گړۍ لپاره د هغه په ذهن کې دا خيال رانغى چې له هغه سره زياتى شوى دى. او پخوانۍ کارنامې يې د باد پرمخ ايره شوې، په ايمان او اخلاص يې شکمن شوي دي. په داسې حال کې چې هغه نه بدنيتى ؤ او نه يې د خداى جل جلاله او د هغه د رسول صلى الله عليه وسلم له محبته زړه تش ؤ او نه يې د اسلامي ټولنې پر خلاف (سازش) وکړ، نه يې په خلکو کې زړه بدوالى خپورکړ او نه يې په ټولنه کې د يوې بلې ډلې د جوړولو کوښښ وکړ بلکې په پوره صبر او سړه سينه يې سزا وسېله (برداشت کړه) او هره شېبه په دې هيله ؤ چې کله به يې دا غفلت بخښل کېږي، دا هغه بېلگه ايزه (مثالي) کړنلاره ده چې د هغې په اساس خداى جل جلاله په ډېرو ښکلو الفاظو د هغوى د توبې منلو اعلان وکړ او همدغه تر ټولو لوى برى دى چې په دې ډول خداى جل جلاله هغوى ته ورپه برخه کړ.

د ايمان د دعوي حقيقت :

د ايمان او اسلام دعوه چې پرچا باندې څومره مسؤوليتونه او پېټي ږدي هغه په پوره وضاحت سره وښودلى شول، له آره (اصله) ددې دعوي حثيت دا دى چې خداى جل جلاله له مؤمنانو څخه د هغوى ځان او مال د جنت په بدل کې پېرلى دى.

ترهغې پورې چې د ايمان دا څرگندونه په ښه توگه په ذهنونو کې ناسته او د تل لپاره دانسان په مخ کې نه وي، نو د دين دغوښتنو په پوره کولو کې به يې هرو مرو سستي راشي. خداى جل جلاله د ايمان تعبير په هغه تړون سره کړى دى چې مؤمن

يې له خدای جل جلاله سره کوي. هغه تړون دا دی چې بنده خپل ځان او مال گواکې پر خدای جل جلاله باندې پلوري او په بدل کې يې د خدای جل جلاله هغه ژمنه مني چې له مړينې وروسته به خدای جل جلاله هغوی ته په تلپاتې ژوند کې جنت ورکوي .

تر کومه ځايه چې په اصل حقيقت پورې اړه لري په هغه اساس خو د انسان مال او ځان هر څه يوازې د خدای جل جلاله دي. هغه د ټولو شيانو پيدا کوونکی دی او همغه يې حقيقي مالک دی نو په دې صورت کې له بنده سره څه دي چې هغه به يې په خدای جل جلاله وپلوري، نو ځکه د پېرلو او پلورلو هډو پوښتنه قدرې هم نه پيدا کېږي. مگر يو شی شته چې هغه خدای تعالی خپل هر بنده ته وربخښلی او دهغه پوره واک يې ورکړی چې دی څنگه غواړي هسې وکړي. همدا ده د هغه د ارادې او خوښې خپلواکي. هغه ته ددې خبرې آزادي ورکړی شوې ده چې کولای شي د خدای له خوا ورکړی شوی ځان او وربخښل شوی مال د همغه خدای جل جلاله ملکيت وگني لکه څنگه چې په حقيقت کې د هغه دی خو که دی د خپل ځان او خپلو نورو شيانو مالک، خپل ځان گني په داسې حال کې چې دی يې مالک نه دی نو خدای جل جلاله ورته اختيار ورکړی دی، کولای شي چې له خدای جل جلاله نه مخ واړوي او خپل ځان او خپل نور شيان له خپلې غوښتنې او يا د نورو انسانانو له غوښتنې سره سم په کار واچوي او دا هم کولای شي چې اصلي مالک يې مالک ومني او د هغه له رضا سره سم له همغه ورکړ شوي مال او ځان څخه کار واخلي او د حقيقت ومني چې په اصل کې له هغه سره څه شته هغه د الله امانت دی او ددې شيانو په استعمالولو کې هغه د مالک او واکمن حيثيت نه لري. د ارادې او اختيار دغه لږ شاته آزادي په حقيقت کې د هغې معاملې بنسټ دی لکه څنگه چې الله تعالی په خپل کرم سره هغه ته پېرل او پلورل ويلي دي. خدای جل جلاله له خپلو بندگانو څخه دا غوښتنه کوي چې زما له خوا په دربخښل شوي امانت کې سره له دې چې اختيار يې درکړ شوی دی د خيانت چلند پکې مه غوره کوی بلکې له دې امانت څخه به هغسې کار اخلي لکه څنگه چې زما رضا وي. نو زه به تاسې وروسته له

دې په هغه تلپاتې (دایمي) ژوند کې په خپل نعمت سره وپالم چې نوم یې جنت دی. اوس نو هغه څوک چې د خدای تعالی دغه غوښتنه مني او دا اقرار کوي چې هغه په خپل ځان او مال یوازې د خدای جل جلاله د رضا په لار کې په کار اچوي نو د هغه دا معامله لکه څنګه چې خدای جل جلاله ورته پیرل او پلورل ویلي د هغه د ایمان اقرار دی او څوک چې دغه غوښتنه نه مني او د خدای جل جلاله د رضا پر خلاف د خپل ځان او مال پرېکړه په خپله کوي هغه ګواکې له خدای جل جلاله سره ددې پیرلو او پلورلو معامله نه کوي نو په دې صورت کې هغه کافر دی او د هغه همدغه انکار کفر دی.

حضرت محمد صلی الله علیه وسلم د تبوک د جنگ لپاره چې کومو خلکو ته د چمتووالي حکم کړی ؤ په هغوی کې ټول هغه کسان وو چې د خپلې مؤمن ولۍ اقرار یې کړی ؤ. دا ټول ګواکې هغه کسان وو چې له خدای سره یې د هغو پیرلو او پلورلو د معاملې پرېکړه کړې وه لکه څنګه چې د مخه ترې یادونه وشوه خو کله چې د دغې دعوي د ازموینې نازک پړاو راورسېده نو په هغوی کې ځینې داسې کسان هم وو چې په دغې ازموینه کې بریالي نه شول او د خدای په لاره کې یې د خپل مال او ځان له ښندلو نه ډډه وکړه. په هغوی کې اکثره منافقان او د ایمان په دعوه کې دروغجن وو او مازې د مصلحت یا خج (فشار) له امله په اسلامي ټولګي کې داخل شوي وو، خو په هغوی کې ځینې داسې کسان هم وو چې مازې د غفلت او سستی له کبله ترې سر غړونه شوې وه. له دې کبله یې په دغه وخت کې هغوی ټولو ته له ښکاره تنقید نه وروسته په ډاګه وښوول چې ایمان مازې ددې منلو نوم نه دی چې خدای شته او هغه یو دی بلکې ایمان په حقیقت کې د دغه اقرار نوم دی چې همغه خدای جل جلاله زموږ د ځانونو او مالونو یوازینی مالک دی. په دې توګه که د همغه مالک تر منلو وروسته یو څوک د خدای په لاره کې د خپل ځان او مال له لګښت نه ډډه کوي او له دې لارې نه پرته یې به بله لاره کې لګوي په اصل کې هغه دا ثابتوي چې په خپل اقرار کې درواغجن دی. د ایمان ټولو مدعیانو ته پکار ده چې دا رښتیني اصل په پام کې ونیسي او د خدای جل جلاله په لار کې له هلو ځلو نه هېڅکله ډډه

ونه کړي.

د عوامو ديني روزنه :

د اسلام په لومړني پړاو کې به چې له دغه نهضت سره کوم خلک د ملګرتيا لپاره چمتو کېدل، دا داسې خلک وو چې پر زړونو باندې به يې د اسلام رښتينولۍ ژوره اغېزه کوله، هغوی به چې په سمه توګه پر خبرې باندې پوه شول اسلام به يې ومانه، کله چې د اسلام اثر څلورو خواو ته خپور شو نو له هرې خوا به ډلې ډلې خلک راتلل او په اسلام کې به داخلېدل. ښکاره ده چې په هغوی کې کم شمېر خلک داسې وو چې په پوره توګه به په اسلام وپوهېدل او بيا به يې اسلام راوړ. زياتره هغه خلک وو چې بې له زيات سوچ او فکره به له اسلام سره د ملګرتيا لپاره چمتو کېدل. په ښکاره خو دغه وضعه د اسلام د اقتدار لامل و دا ځکه چې په زرګونو تنه به پکې داخلېدل خو تر هغې پورې چې يوه ډله د اسلام پر غوښتنو په پوره توګه نه وي پوه شوي او د هغو ټولو اخلاقي بندیزونو د بشپړتيا لپاره چمتوشوې نه وي چې اسلام يې د خپلو منونکو په اوږو ږدي نو په حقيقت کې دغسې ډله د اسلامي نظام د کمزورتيا لامل ګرځي لکه څنګه چې د تبوک د غزا په وخت دغسې وضعه رامنځ ته شوه نو ځکه په دې ترڅ کې له داخلي کمزورتيا څخه د اسلام د ژغورنې لپاره يو ډېر مهم هدايت ورکړی شو چې له کليو او بانډو نه دې ځينې کسان د اسلام مرکزونو لکه: مدينې، مکې او داسې نورو ځايونو ته راشي چې دلته اسلامي تعليمات په پوره تفصيل سره زده کړي او د رښتيني اسلامي روح ولوله پکې ژوندۍ شي، بيا دې بېرته لاړشي او د خپلو کليو او بانډو دعوامو د ښوونې او روزنې لارې چارې دې برابرې کړي تر څو په هر کلي او بانډه کې رښتيني اسلامي شعور پيدا شي او د خداي تعالی له احکامونه خبر واوسي.

په اصل کې له دغې ټوليزې (عمومي) اسلامي ښوونې څخه مطلب يوازې خلکو ته د ليک او لوست زده کول نه وو، بلکې ديني پوهه وه او پر دې باندې پوهېدل وو چې د اسلامي او جاهلي ژوند د تګلارې تر منځ توپير وکړای شي. کېدای

شي چې د ليک او لوست تر زده کړې وروسته دا کار سرته ورسوي او يا يې به له دې تر سره کړي اصلا مقصد بايد د دين رښتيني شعور پيدا کول وي، ليکل او لوستل د هغه لپاره ذريعه وگرځول شي نه غايه (۱).

د دارالاسلام د پاليسۍ ښکاره اعلان :

د تبوک د جنگ له بري نه راوړوسته د هغو خلکو هيلې د باد پر مخ ايره شوې چې هغوی تر اوسه پورې لا په دې اسره ناست وو چې يو نه يو وخت به اسلامي نهضت ته يو داسې گوزار ورکړي چې هغه پرې له منځه يوړلای شي. په دې وخت کې هغوی ته پرته له دې چې د اسلام لمنې ته پناه راوړي بله کومه چاره پاتې نه وه او که په خپله له دغه نعمت نه گټه وانخلي نو لږ تر لږه خو به يې راتلونکي توکمونو د اسلام په مقدس دين مشرف شي.

دامهال کابو د ټولو عربو حکومت د ايمان د څښتنانو په لاس کې ؤ او د هغوی په مقابل کې د يادونې وړ ځواک پاتې نه ؤ له دې کبله اوس نو هغه وخت رارسېدلی ؤ چې د اسلامي حکومت د ښکاره پاليسۍ اعلان دې وشي، ځکه يې نو په لاندې توگه خپله پالسي وړاندې کړه :

الف: په عربو کې دې په غوڅه توگه شرک بيخي ورک کړای شي، زور مشرکانه نظام دې پای ته ورسېږي او د مسلمانانو لپاره دې يوتلپاتې خالص اسلامي مرکز جوړ شي. ددې موخې لپاره دې له مشرکانو سره په غوڅه توگه اړيکې وشلېږي په دې توگه حضرت محمد صلی الله عليه وسلم د هجرت په نهم کال د حج په وخت د حاجيانو په عمومي غونډه کې د حضرت علي رضی الله عنه په ذريعه اعلان کړل چې :

1. جنت ته به داسې سړی نه داخلېږي چې د اسلام دين يې نه وي منلی او انکار يې ترې کړی وي.
2. له سړکال نه پرته هېڅ يو مشرک د کعبې خونې ته د حج لپاره نه شي راتلای.

3. له بیت الله شریف نه به په بر بنډه هېچا ته د طواف کولو اجازه ورنه کړی

شي

۴- له هغو خلکو سره چې د حضرت محمد صلی الله علیه وسلم ژمنه پاتې ده او سرغړاوی یې نه دی کړی له هغوی سره به د ژمنې تروخته پورې همغه شان چلند کېږي خو هغو خلکو چې له ژمنې سره سره د اسلام پر خلاف سازشونه کړي دي هغوی ته خبر ورکول کېږي چې یوازې او یوازې څلور میاشتې وخت لري. د دغې مودې په اوږدو کې دې یا خو له مسلمانانو سره وجنگېږي او د خپل برخلیک فیصله دې وکړي، او یا خو دې ملک پرېږدي او ځي دې، او یا دې فکر د خدای جل جلاله دین ومني او په اسلامي نظام کې دې شامل شي. ب: د کعبې انتظام او سر پرستي به په بشپړه توګه د توحید د خښتنانو په لاس کې وي او د مشرکانو لاس وهنه به پکې نه وي، اوس به نه یوازې دا چې په کعبه کې کوم مشرکانه دود نه تر سره کېږي بلکې هغوی به ددې پاک سپېڅلي کور تر څنګ هم نه اوسېږي.

دولسمه برخه

(1) هغه لیک او لوست چې هدف ترې اسلامي شعور پیداکول نه وي او په پایله کې له اسلامي شعور څخه یې برخي کېدل وي نو هغه علم نه بلکې جهل دی.



وروستی حج او وفات

د حج سفر:

حضرت محمد صلی الله علیه وسلم د هجرت په لسم کال د حج اراده وکړه. د همدې کال د ذی القعدې په میاشت کې یې اعلان وکړ چې حضرت محمد صلی الله علیه وسلم د حج د تلو اراده لري دا خبر په ټولو عربو کې خپور شو. په دغه مبارک وخت کې له حضرت محمد صلی الله علیه وسلم سره د حج د نېکمرغۍ ترلاسه کولو په مینه ټول عرب په جوش راغلل حضرت محمد صلی الله علیه وسلم د ذی القعدې په وروستیو ورځو کې له مدینې څخه راوخوځېد او د ذی الحجې په

څلورمه نېټه د سبا مهال مکه ته ورسېد. تر راتگ وروسته يې لومړی د کعبې طواف وکړ او بيا يې په مقام ابراهيم کې دوه رکعت له منځ اداء کړ. بيا يې د صفا غونډۍ او مروه تر منځ هڅه او هاند (سعی) وکړ وروسته له دې په اتمه نېټه د پنجشنبې په ورځ له ټولو مسلمانانو سره په منی کې پاتې شو. په دويمه ورځ د ذی الحجې په ۹ نېټه د سبا لمانځه له اداء کولو نه وروسته له منی څخه وخوځېد او عرفات ته ورغی، حضرت محمد صلی الله عليه وسلم هلته هغه تاريخي خطبه ولوستله چې په هغې سره د اسلام برم او اوکوب وښودل شو. په دې خطبه کې حضرت محمد صلی الله عليه وسلم د ډېرو مهمو چارو په اړه لارښوونه وکړه چې ځينې يې دا دي:

د حج خطبه:

بسم الله الرحمن الرحيم

« واورئ، د جاهليت دودونه زما تر دواړو پښو لاندې دي. »
« عرب پر عجم او عجم پر عرب هېڅ فضيلت نه لري. تاسې ټول د آدم اولاد يئ او آدم له خاورې پيدا شوی ؤ. »
« مسلمانان په خپل منځ کې سره وروڼه دي. »
« ستاسې مری! ستاسې مری!! څه چې په خپله خورئ پر هغوی يې هم وخورئ. څه چې په خپله اغونډئ پر هغوی يې هم واغونډئ. »
« د جاهليت ټول قتلونه باطل کړی شول، اوس هېڅوک يو له بل څخه د پخواني قتل د بدلې اخيستلو حق نه لري او تر ټولو د مخه زه د خپلې کورنۍ ربیعه بن الحارث د زوی له قتل څخه تېرېرم او هغه باطلوم. »
« د جاهليت هر راز سود هم باطل کړی شو اوس هېڅوک يو له بل څخه د سود غوښتنې حق نه لري، او تر ټولو مخکې زه د خپلې کورنۍ سود باطلوم چې هغه د عباس بن عبدالمطلب سود دی. »
« د ښځو په اړه له خدايه ووېرېږئ، ستاسې حق پر ښځو او د ښځو پرتاسې دی. »

«ستاسې وينې او ستاسې مالونه ترقيامته پورې يو پر بل حرام (۱)»

دي لکه څنگه چې دا ورځ دا مياشت او دا ښار حرام دی «
«زه تاسې ته يو شی در پرېږدم که تاسې هغه ټينگ ونيو نو بې لارې به نه شئ.
او هغه د الله جل جلاله کتاب دی «
تر دې وروسته هغه د شريعت ډېر اصولي احکام بيان کړل. بيا يې په خطاب
سره له ټولې غونډې نه پوښتنه وکړه :
« خدای جل جلاله به له تاسې څخه هلته (هغې دنيا کې) زما په باب پوښتنه
وکړي، نو تاسې به څه ووايئ؟ »
صحابه و وويل موږ به په شهادت سره ووايو چې «هغه (محمد صلی الله عليه
وسلم) د خدای جل جلاله پيغام راوړس او خپل فرض يې اداء کړل» بيا يې آسمان
لوري ته گوته ونيوله او درې ځله يې وويل :
« ای خدایه! ته شاهد اوسه » په دغه وخت کې د قرآن شریف دا آیت نازل شو:
{الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيتُ لَكُمُ
الْإِسْلَامَ دِينًا} [المائدة : 3] ستاسې لپاره مې نن دا دين بشپړ کړ او خپل نعمت
مې پر تاسې تمام کړ او تاسې ته مې اسلام د دين په حيث غوره کړ.
حضرت محمد صلی الله عليه وسلم د همدې وروستي حج په ترڅ کې د حج
هغه ټولې طريقې عملي کړې لکه څنگه چې اداء کول يې پکار دي.
حضرت محمد صلی الله عليه وسلم په دې وخت کې دا هم وويل چې « له ما
څخه د حج مسايل زده کړئ. شايد تردې وروسته ما ته د بل حج موقع را نه شي»
په دې ترڅ کې يې دا هم ټولو مسلمانانو ته وويل :
فليبلغ الشاهد الغائب کوم خلک چې په دې وخت کې حاضر دي هغوی دې
ارومرو (دا ټولې خبرې) هغو خلکو ته ورسوي چې حاضر نه دي.

ناروغي :

د يوولسم هجري کال د صفرې مياشتې په ۱۸ مه يا ۱۹ مه نېټه او د

چهارشنبې ورځ وه چې د هغه مبارک روغتيايي حالت څه نا څه ښه نه ؤ. او د دوشنبې په ورځ يې ناروغي زياته شوه حضرت محمد صلى الله عليه وسلم چې ترڅو پورې توان درلود د لمانځه لپاره به جومات ته ورته او ترټولو وروستى لمونځ يې چې اداء کړ هغه د ماښام لمونځ ؤ. په سر يې درد ؤ او په دسمال يې تړلى ؤ چې جومات ته يې تشریف راوړ او په لمانځه کې يې د. والمرسلات عرفا سورت قرائت کړ. د ما سختن په وخت کې ډېر کمزورى ؤ او جومات ته يې تشریف رانه وړاى شو او دا يې وويل چې ابوبکر رضی الله عنه دې لمونځ ورکړي په دې توگه تر څو ورځو پورې حضرت ابوبکر رضی الله عنه لمونځ ورکاوه .

وروسته خطبه او لارښوونې :

په دې منځ کې يې يوه ورځ طبيعت لږ څه ښه شو، غسل يې وکړ او جومات ته يې تشریف راوړ او يوه خطبه يې واوروله چې دا د هغه (صلى الله عليه وسلم) د ژوندانه تر ټولو وروستى خطبه وه. هغه (صلى الله عليه وسلم) وويل :
 « خدای جل جلاله خپل يوه بنده ته واک ورکړ چې کولای شي د دنيا نعمتونه قبول کړي يا له خدای سره (په آخرت کې) چې څه دي هغه قبول کړي. خو ده (محمد صلى الله عليه وسلم) هغه څه قبول کړل چې هغه له خدای سره دي .»
 کله چې حضرت محمد صلى الله عليه وسلم دا خبره واوروله حضرت ابو بکر رضی الله عنه پوه شو چې نغوته يې کومې خواته ده نو ويې ژړل. حضرت محمد صلى الله عليه وسلم زياته کړه

« تر ټولو ډېر د ابوبکر رضی الله عنه له دولت او ملگرتيا نه خوښ یم، که ما په خپل امت کې څوک خلیل ځانته نيولای نو ابوبکر به مې نيولی وای مگر زما او د هغه ترمنځ د اسلام اخوت او دوستي بسنه کوي.

او هو، واورئ! له تاسې نه پخوا قومونو د خپلو پيغمبرانو او لويانو له قبرونو څخه عبادتځي جوړول. گورئ تاسې هغسې مه کوئ. زه تاسې ترې په کلکه منع کوم .»
 بيا يې وويل:

« د حلالو او حرامو نسبت دې ما ته نه کېږي. ما هغه شيان حلال کړي دي

چې هغه خدای جل جلاله حلال کړي دي او هغه شيان مې حرام کړي دي چې هغه خدای جل جلاله حرام کړي دي.»

د همدې ناروغۍ په ترڅ کې يې يوه ورځ د خپلې کورنۍ اهل مخاطب کړل او ورته يې وويل: «ای د خدای جل جلاله د پيغمبر لورې (فاطمې رضی الله عنها) او د خدای جل جلاله د پيغمبر ترورې (صفیې رضی الله عنها) هغه څه وکړئ چې د خدای جل جلاله په وړاندې ستاسې په کار شي. زه تاسې د خدای جل جلاله (له عذاب) څخه نه شم ژغورلای.»

يوه ورځ يې ناروغي ډېره زياته وه. کله به يې خادر پرمخ را خور کړ او کله به يې لرې. په دې ترڅ کې حضرت عايشې رضی الله تعالی عنها د هغه له مبارکې خولې څخه دا الفاظ واورېدل:

«پر يهودو او نصاراوو دې د خدای لعنت وي هغوی د خپلو پيغمبرانو او لويانو له قبرونو څخه عبادتځي جوړ کړي وو.»

حضرت محمد صلی الله عليه وسلم لږ شاتنه اشرفی. له حضرت عايشې رضی الله عنها سره در لودلې. په همدې سخت حالت کې يې يو ځل هغې ته وويل: «عايشې! هغه اشرفی چېرته دي؟ آيا محمد دې له خدای جل جلاله سره بدگومان مخامخ شي! لاړه شه د خدای جل جلاله په لار کې يې خيرات کړه.»

د اعلیٰ ملگري په لور سفر:

ناروغي به يې کله ډېره شوه او کله لږه. په کومه ورځ چې دی وفات شو يعنې (د دوشنبې په ورځ) په ښکاره يې طبيعت آرام ؤ خو لکه څنگه چې ورځ پخېده پر هغه صلی الله عليه وسلم به بيا بيا بې هوښي راتله. په دغه حالت کې به يې زياتره له مبارکې خولې څخه دا الفاظ راوتل {مَعَ الَّذِينَ أَنْعَمَ اللَّهُ عَلَيْهِمْ} [النساء :

69] له هغو خلکو سره چې پر هغوی باندې خدای جل جلاله انعام کړی دی .

او کله به يې ويل:

اللَّهُمَّ فِي الرَّفِيقِ الْأَعْلَى:

ای خدایه سترملگری یې

اوکله به یې ویل:

بَلِ الرَّفِيقِ الْأَعْلَى:

اوس نور څوک نشته بلکې هغه

سترملگری پکار دی.

د همدې وينا په بيابيا ويلو يې حال نورشو او پاک روح يې عالم قدس ته ولاړ.

اللهم صل على محمد وبارک وسلم.

د وفات نېټه:

په عمومي ډول چې د پيغمبر صلی الله عليه وسلم د وفات نېټه مشهوره ده هغه د هجرت يوولسم کال د دوشنبې ورځ د ربيع الأول د مياشتې ۱۲ مه ده خو په دې کې اختلاف شته، د مولانا سيدسلیمان ندوي صاحب د پلټنې له مخې د ربيع الأول لومړۍ نېټه ده.

دويمه ورځ يې تجهيز او تکفين بشپړ شو او مبارک جسد يې په هغې حجره کې خاورو ته وسپارل شو چې هلته وفات شوی ؤ.

{إِنَّكَ مَيِّتٌ وَإِنَّهُمْ مَيِّتُونَ (30)} [الزمر : 30]

{إِنَّا لِلَّهِ وَإِنَّا إِلَيْهِ رَاجِعُونَ (156)} [البقرة : 156]